
प्राक्कथन 


हेरां सगळ्यां भाशेन हांवूय वेळ बरो वचचो हे खातीर पुस्तकां वाचतां. 
कांय पुस्तकां बरो सांगात दितात. ह्या सांगाताचे ओडीनय कांय वाचतां. रासवळ 
पळा वयले कांय किचकनडीचे प्रस्न पिडूक लागतात तेन्ना तांचेर उपाय सोदपा 
ब्रातीर कांय वाचतां. पुणून कांय पुस्तकां वाचतां तेन्ना म्हाका भोंवतणच्या 
वसाराची मातूय सुदबूद उरना. “हून उदक मान्न्यांत काडून दवरलां, न्हावपाक 
च, नाजाल्यार तें न्हिवतलें' अशें कोणेंय येवन सांगी सर न्हावपाचो वेळ जाला 
'णपाची याद उरना इतलो ह्या पुस्तकांनी गुल्ल जातां. कितें मेळटा असल्या 
तकानी म्हाका? भिद्यते हृदयग्रांथि` छिद्यते सर्व संशयाः क्षीयन्ते चास्य कर्माणि 
स्मेन दृष्टि परावरे: होच एक अपरूप अणभव. 
असलें एक तरी पुस्तक म्हजे भाशेंत येवचें म्हण सदां आंवडेत आयलां. 
आयुष्याची पच्यात्तर सपणां चडून शात्तराव्या सपणार पावल दवरले तेन्ना 
लें, हांव कांय म्हजे भाशेक असलें एकूय पुस्तक अजून दिवंक पावलों ना. 
गां, हे मुखार दिवंक पावतलों हाची आस्तूय उरूक ना. दुसर्‍या कोणेंय तें 
क ना. म्हणटकूच कितें, असल्या पुस्तका बगर म्हजे भाशेक उपाशीं दवरची? 
$जाच्या खोल तंळांतल्यान रोखडीच एक जाप बयर सरली, “असलें पुस्तक 
बपी कोणूय तरी केन्नाय तरी कोंकणीच्या मळार येतलोच येतलो. हुसको 
व्नाका. पुणून ते मेरेन तुज्यान एक काम करू येता - ज्या पुस्तकांक लागून 
व्जाच्यो गांठी सुटल्यात आनी तुजे डुबाव ना जाल्यात, तांतलीं कांय वेचून 


त्एक तर अनुसर्जन कर वा अणकार कर, नाजाल्यार तांचो आपरोस काडून 
तचप्यां मुखार दवर. 


आनी हांवें रोखडींच लेव्‌ तॉलस्तॉयाचीं तीन पुस्तकां वेंचून काडलीं. हांचे 
अनुसर्जन करपाक बसलों जाल्यार, म्हळें, पांच सात वर्सा बसकण मारून बसचें 
पडटलें, आयुष्यांत इतलीं वर्सा उरल्यांत काय कितें, हाचो हिशोब घेवपाक गेलों 
तेन्ना पर्थून काळजाच्या तळांतसून एक आवाज वयर सरिल्लो कानार पडलो, 
“शात्तर वर्साचे पिरायेर, मेळटा तो दीस फायद्याचो अशें धरून वावराक हात 
घालचो? आनी, हांवें अनुसर्जनाचो वा अणकाराचो बेत सोडून आपरोस 
काडपाचो बेत केलो. ॥/at Th७7 ॥५५६ ॥//8 00 पुस्तक सगळ्यांत पयलीं 
घेवन बसलों. न्हीद खळोवपी एक पुस्तक हें विश्वसाहित्यांतलें. गांधीचो प्रभाव 
देशाचेर आशिल्लो त्या काळांत आमच्या देशांत हजारांनी लोक हें पुस्तक | 
वाचताले. खुनश्या देशी भासांनी ताचे अणकारूय जाल्ले. तांच्यो कांय आवृत््योय | 
भायर सरिल्ल्यो. हांव त्या काळाचो एक अवशेष. म्हजे भाशेंत अणकाराच्या | 
वा अनुसर्जनाच्या रुपान नाका येवं तें, पुणून आपरोसाच्या रुपान तरी येवंकूच 
जाय अशें मानपी. अणकार वा अनुसर्जन करूंक बशिल्लों जाल्यार घडये वर्स 
देड वर्स खर्चतले आशिल्ले. आपरोस काडपाकूच वर्स खर्चलें. अनुसर्जन सोप 
न्हय. पुणून आपरोस म्हाकठीण ह्या निर्णयार पावलों. तें पूर्ण करतकूच तॉलस्तॉयाचे 
The Christian Teachings घेवन बसलों. ताणें तीन म्हयने घेतले. 7/४ 
Kingdom of God is Within ४०५ उरिल्लें. जिस्त ह्या वेळार दुयेंत पडलो. 
रगतांतली साकर खूब देंबिल्ली. तीन सप्तकां लागलीं सारको जावपाक. पुणूर 
ज्या नेटान ह्या वावराक हात घाल्लो तो नेट सारको जाले उपरांत उरलो ना. 
तातूंत मदीं मदीं दोळे संपार वचपाक लागले. केन्ना हात कडकडपाक लागले. 
म्हळे, केलें तें खूब जालें, हांगाच थांबिल्ले बरें. आनी थांबलो. बरोबन जाल्ले 
ताचे वयल्यान एक हात ओडलो आनी तें “जागा'क दिलें. तांतलें hat 
Then Must We Do “एक न्हीद खळोवपी पुस्तक” ह्या नांवान “जागा च्या 
जानेवारी २००२ सावन ऑगस्ट २००२ मेरेनच्या अंकांनी खिस्ती-खिस्तींनी 
आयलां, आनी The Christian Teachings “तॉलस्तॉयाचो प्रज्ञाबाद” 
ह्या नांवान उपरांत चार अंकांतल्यान आयला. दोनूय एकठांय गुंथून आतां 
वाचप्यांच्या हातांत दवरता. ह्या पुस्तकांत अनुक्रमान “चिंतक? आनी “साधक” 
ह्या नांवान तीं आयल्यात. 
तॉलस्तॉयाच्या शाळेच्या प्रयोगाचेर एक लेख बरयल्लो आनी, तॉलस्तॉय 


mm 

कोण म्हूण ताची वळख करून दिवपी आनीक एक बरयल्लो. हे दोनूय लेख 
“शिक्षक' आनी “मनीस” ह्या नांवान ह्या पुस्तकांत आसपावन घेतल्यात. 

हीं बरपां मुळचीं वेगळ्या वेगळ्या काळांत बरयल्लीं. पुस्तका रुपान तीं 
बाचतल्याक कांय गजाली परत्यो परत्यो आयिल्ल्यो दिसतल्यो. लेखांच्या 
शिल्पाक बादा येवंची न्हय म्हूण ही पुनरुक्ती काडून उडोवंक ना. 


- रवीन्द्र केळेकप्र 
प्र्यिळ 

रशियेंतल्या एका गिरेस्त घराण्यांत लेव तॉलस्तॉयाचो जल्म 


जाल्लो. सुमार सोळा हजार एकर भुंयेचो तो धनी आशिल्लो. वर्साक सुमार साठ 
हजार पौंडांची ताची येणावळ आशिल्ली. यास्नाया पोलियान वाटारांतलें तागेलें 
घर एक पुराय विद्यापीठ चलोवं येत येदें व्हड आशिल्ले. तीस पस्तीस नोकर 
चाकर ह्या घरांत वाबुरताले. लक्षुमी दिसूय भर उदक भरताली. असल्या घरांत 
सरस्वती केन्ना पांय दवरिना म्हणटात. तॉलस्तॉया सारको संवसारांतलो व्हडांतलो 
व्हड एक साहित्यकार आनी व्हडांतलो व्हड एक चिंतक असल्या घराण्यांत 
जल्माक येवचो हो चमत्कारूच एक ईश्वराचो म्हणूक जाय. 

दोन वर्सांचो जाला त्या वेळार ताची आवय भायर पडली. चार वर्साचे 
पिरायेर बापूय अंतरलो. घरांत एक मावळण आशिल्ली. उपाट मोग दिवन तिणें 
ताका ल्हानाचो व्हड केलो. मुळावें शिकप घरांतूच जालें. फुडल्या शिक्षणा 
खातीर काझानच्या विद्यालयांत घालो. विश्वविद्यालयाचें शिक्षण घेवपाक 
पिटर्सबर्गच्या विद्यापिठांत गेलो. डिग्री मात खंयच्याच विद्यापिठाची घेतली ना. 
एक तर रशियेंतल्या गिरेस्तांच्या भुरग्यांक शिक्षणाचें व्हडलेंशें पडूंक नाशिल्लें. 
आनी दुसरें, तांकां जे छद लागिल्ले ते तॉलस्तॉयान आपणाक लावन घेतिल्ले. 
हाका लागून वयल्या पांवड्याच्या समाजांत भरसून चलपाक ताका केन्ना अडचण 
दिसूंक नाशिल्ली. 

ताका एकेच गजालीची खंत भोगताली. ताका रूप मेळिल्ले तें रशिर्येतल्या 
सरसमान शेतकामत्यां सारकें किरकोळ आशिल्ले. तोंड रशियेचे भुंये वरी 


९ तॉलस्तॉय 


खडबडीत. तातूंत ताणें खाड मिशयो वाडयल्ल्यो. बद्‌द रशियेंतल्या रानां - वनां 
सारक्यो. रशियेक मनशाच्या रुपान अवतरचेंशें दिसलें आनी ती तॉलस्तॉयाच्या 
रुपान अवतरली अशें दिसतालें. आंगान मदल्या बांद्याचो. “असलें फेंचें नाक, 
असल्यो घोलीं सारक्‍यो नाकापुडयो, असले बाबरे वोंठ, बारीक गोबरे दोळे घेवन 
जल्माक आयिल्लो मनीस केन्ना सुखी जावंक पावचो ना". अशें ताणेंच म्हणचें. 

पुणून ह्या रुपांत ओडलायणें एक आंग आसा म्हणपाची ताका मातूय खबर 
नाशिल्ली. बारीक गोबरे दोळे लोकांक पिशें लायतात म्हणपारचें तो नकळ 
आशिल्लो, म्हूण, चक्क बरो न्हेसून तो आपणालें रूप लिपोवपाचो यत्न करतालो. 
कोणाक लेखी नाशिल्लो. कोणूय म्हऱ्यांत आयलो जाल्यार “कोण दिसलो रे 
तुका हांव? तुजे सारको किरकोळ कोण? अशें उलयनासतना ताका भासयतालो. 
ह्या ताच्या मिजाशेच्या सभावाक लागून ताचे पिरायेचे खूबशे लोक ताचे पसून 
पयसूच राविल्ले. 

तेवीस वर्सांची पिराय जाल्ली. यास्नाया पोलियानचो वाटार गांवगिरो म्हण 
कांय दिसां खातीर तो मोस्कोक वचून रावलो. ताचो व्हडलो भाव निकोलाय 
सैन्यांत आशिल्लो. कॉकसच्या रानवट वाटारांतल्या एका मेटार. ताकाय मुदांस 
जाय आशिल्ले. लेव मोस्कोक येवन रावला म्हणपाचें कळना फुडें ताणें सुटी 
घेतली आनी तोय भावा सर्री कांय दीस रावपाक मोस्कोक आयलो. दोगांयचो 
एकामेकांचेर जीव. निकोलायची सुटी सोंपपाक आयली तेन्ना लेव उचांबळीत 
जालो. “हांव येवं तुजे वांगडा तुज्या मेटार?” ताणें भावाक विचारलें. “बडरे 
भाशेन ... इतलेंच न्हय, तर तुर्वेय म्हजे भाशेन सैन्यात काम करचें अशें म्हाका 
दिसता, ' भावान जाप दिली. लेव तयार जालो आनी एक छात्र (कॅडेट) म्हूण तो 
सैन्यांत रुजू जालो. आंगान घटमूट. दीसभर चलत रावलो वा बारा बारा वरां 
घोड़ो धांवडायत रावलो तरूय ताका पुरो जायनाशिल्ले. सैन्यांतल्या लोकांचे 
सगळे छद, सगळीं व्यसनां ताणें उखल्लेलीं. धरबांद नासतना पियेवप, पर्वा करी 
नासतना जुगार खेळप (आनी दुडू होगडावप), रात व्यभिचारांत सारप, हे भाशेन 
तोवूय जियेलो. एक खेपे खेळांत ताका इतलें रीण जाल्लें की तें फारीक करपाक 
ताका आपणाले यास्नाय पोलियानांतले इश्टेटींतलें एक घर विकचें पडिल्लें. 
भार आयिल्ले वरी ताणें हीं व्यसनां चलोवचीं. मागीर ताका पच्छाताप जावचो. 
“हे मुखार असलें कांय करप ना.” असो नित्शय करचो. पुणून दुसऱ्या दिसा 


ताऊस्तॉय २ 


आशिल्लो तसो फुरफुरून येवचो. 

सगळेच छात्र आनी सैनीक हें करीत आयिल्ले. पुणून हेरांत आनी ताच्यांत 
एक फरक आशिल्लो. हेरांक पच्छात्ताप जाय नाशिल्लो. हाका जातालो. दुसरें 
म्हळ्यार, हो नेमान दिसपटी बरयतालो. कितेंच लिपोवन दवरी नाशिल्लो. ते 
भायर, तो कथाय बरोवपाक लागिल्लो. कथां भायर ताणें ह्या काळांत आपणाल्या 
भुरगेपणांतल्या, किशोर बयांतल्या आनी तरणेपणांत पावल दवरलां त्या वेळा 
बेल्या उगडासांचीं तीन पुस्तकांय बरोबन काडिल्लीं. नवलकथेच्या रुपान. आनी, 
रसीक जाणकारांनी ह्या पुस्तकांची मेकळ्या ताळ्यान तुस्त-तोखणायूय केल्ली. 
मुदलांतलोच मिजाशेचो. तातूंत हे तुस्त-तोखणायेन ताचें हड्डें फुलून आयले 
जाल्यार अजाप न्हय. असवडीं लेगीत कोणेंय कितेंय म्हणिल्लें ताच्या कानार 
पडल्यारूच पुरो, तो रोखडोच ताका मारूक फुरफुरून येतालो. ताका आडायता 
सर संवगडी सांगात्यांक नाकापुरो जातालें. पुणून ताचे तीख जिबेक कोण 
आडायतलो आशिल्लो? दुसऱ्याच्या वर्मार बसत असलें कितेंय तरी उलोवन 
ताका रडयले बगर रावी नाशिल्लो. 

पांच वर्सा तो सैन्यांत उरलो. लेफ्टनंटच्या हुद्यार पावलो. क्रिमियांतल्या 
झुजांत सेनापतीच्या पदार रावन ताणें झुजूय जिखलें. पुणून झुजांत लोकांची 
दानाधिस्पट जाल्ली पळोवन झुजांचेर बंदीच घालूंक जाय, ह्या मत्ताचो जालो. 
मुखार तो राष्ट्र, राष्ट्रवाद, राष्ट्रभक्‍तीचेर दांतवोंठ चाबून उलोवपाक बरोवपाक 
लागला ताचें मेळांय ताच्या मनांत ह्या क्रिमियांतल्या झुजाच्या अणभवान घालां. 
सैनिकी जिविताचो, सैन्यांतल्या “पराक्रमा 'चो, सेनापतींचो एके तरेचो अबकोसो 
ताका आयला आनी सैन्याच्या कामाची सोडचीट दिवपाचें तो चिंतूंक लागला. 

जिस्त ह्या वेळार रशियेच्या झारान रशियेंत युगान युगा सावन चलत आयिल्ले 
बंदेपणाचे चालीचेर कायद्यान बंदी घाली. ही मनीसपणा भायली चाल 
कायदूयानूच बंद जावंक जाय, अशें फाटल्या कितल्याश्या वर्सा पसून तॉलस्तॉय 
म्हणीत आयिल्लो. ताणें आपणाल्या शेतां-भाटांनी वावर करतल्या कांय बंद्यांची 
बंदेपणांतसून सुटका केल्ली. तांकां जमनी दिल्ल्यो. जमनीचे तांकां कायद्यान 
धनीय केल्ले. पुणून हे भाशेन, पांच पन्नास बंद्यांची सुटका जाली म्हूण बंदेपणाची 
चाल थोडीच बंद जाता! कायद्यानूच ती बंद जावंक जाय अशें ताचें म्हणणें 

आशिल्ले. म्हण, सैन्यांत सोडचीट दिवन वेगळोच एक वावर हातांत घेवचो 
अशें ताणें थारायल्लें. बंदयांक तांच्या हकांची जाणवीक करून दिवची, तांकां 
शिक्षीत करचे, स्वाभिमानी करचे हे खातीर लोकशिक्षणाची एक कार्यावळ ताणें 
आंखून काडली. बंदेपणाचेर बंदी घाल्या हो म्हूर्त सादून तॉलस्तॉयान सैन्यांतल्या 
आपल्या कामाची सोडचीट दिली आनी तो घरा यास्नाय पोलियानांत आयलो. 

यास्नाय पोलियान हो तुला प्रांतांतलो एक वाटार. तॉलस्तॉय घरा 
आयिल्ल्याची खबर तुला प्रांताच्या गवर्नराच्या कानार पडली. तेन्ना ताणें 
तॉलस्तॉयाक म्हळें, “तुका जाय आशिल्लें न्हय, तेंच जालां. आतां बंद्यांक 
जमनी दिवंक जाय आनी त्यो तांचे मालकेच्यो करूंक जाय. खूब किचकटीचें 
काम हें. म्हाका तुजो आधार जाय. तॉलस्तॉयान मोटे खोशयेन हें काम आंगार 
घेतलें. पुणून दिशिल्लें तितले तें सोपें नाशिल्लें. बंदे आनी जमनीचे धनी हांचीं 
किजिलां पालयता सर ताका नाकापुरो जालें. तो कायद्याक धरून न्याय दितालो. 
हाका लागून कांय जमीनदार दुखावताले. कोर्टात वताले. तॉलस्तॉयान दिला 
तोच न्याय सारको अशें कोर्ट सांगतालें तेन्ना जमीनदार ताचे दुस्मान जाताले. हे 
वटेन, बंदे मेळळां ताचे परस अदीक मागताले. “म्हज्यान कायद्या भायर वचूक 
जावचें ना? अशें तॉलस्तॉयान सांगतकूच तांणी म्हणचें, “अशें म्हूण आसा? 
तुज्या मनांत आसत जाल्यार तुज्यांन जाय तें करूक जाता. येदी सत्या तुका 
झारान दिल्या. ' तॉलस्तॉय कायद्याचे शिमे भायर कसोच वचूक तयार नाशिल्लो. 
परिणाम- “कितलोय जाल्यार जमीनदार! जमीनदारांच्याच हिताची राखण 
करतलो अशें बंदे म्हणपाक लागले. जमीन वांटपाचें काम सोंपलां तेन्ना ताच्या 
पदरांत दोनूय वसल्या लोकांचें असमाधान सोडून दुसरें कांयच पडूक ना. 

ह्या कामांतल्यान मेकळो जायना फुडें ताणें गांवांत एक शाळा सुरू केली. 
फाटल्या कितल्याश्या वर्सा पसूनचें ताचें हें एक दिसासपन आशिल्ले. परपरेन 
चलत आयला तेंच मुखार चलोवप ताच्या सभावांत नाशिल्लें. सगळे बुदूदीच्या 
वरकुलार घांसून काडले बगर ताका समाधान जाय नाशिल्लें. जे तरेचें शिक्षण 
रशियेंत मेळटालें तें रदूदी अशें थारावन ताणें तें पयलींच भायर मारिल्लें. शिक्षणा 
विशींचें ताचें खेरीत चितन आशिल्ले. पुणून तें ताणें अजून तर्जून पळोवंक 
नाशिल्लें. येवरोपांत ते मुस्तींत खूब कडेन शिक्षणाच्या मळार तरातरांचे प्रयोग 

चलताले. ते एक फावट पळोवन येवचें अशें थारावन तो येवरोपाचे भोंवडेर 
गेलो. हाचे पयलींय तो येवरोप भोंवन आयला. पुणून त्यो भोंबड्यो थळां पळोवपा 
खातीर केल्ल्यो. हे खेपेचे भोंवडेचो उद्देश शिक्षणाच्या मळार थंय जे नवे नवे 
प्रयोग चल्ल्यात ते पळोवप, हे प्रयोग करतल्या तज्ञां लागीं बसून भासाभास करप 
हो आशिल्लो. ताणें शिक्षणशास्त्रा वेलीं म्हत्वाची कितलींशीं पुस्तकां घेतलीं. 
बरींचशीं भोंबडेंतूच वाचून काडलीं. जें कितें पळेलें, आयकलें,वाचलें तें बुद्दीच्या 
वरकुलार घांसून काडलें आनी आपणाले विचार स्पश्ट केले. 

१. येवरोपांत चल्ल्यात ते प्रयोग शारांनी चलोबपा सारके. गांवगिर्‍या 
बाटारांत उपकारा पडपाचे न्हय. म्हजी शाळा गांवगिर्‍या वाटारांत आसतली. 
गांवगिज्या वाटारांतले शाळेचें वातावरण वेगळें आसूंक जाय. देखीक, म्हजे 
शाळे खातीर चार वणटींचें घर आसले जाल्यारूय शिक्षण चार वणटीं भायर 
गांवांतल्या पायणींनी, पसऱयांनी, ल्हान व्हड उद्देगघरांनी, नाटकांनी, खेळांमळार 
चलोवचें पडटलें. 

२. शाळा अमक्या वरांचेर सुरू जाता आनी अमक्या वरांचेर सुट्टा हें 
भुरग्यांक खबर आसूंक जाय. पुणून वर्गांत जाय तेन्ना येवन बसपाची आनी जाय 
तेन्ना उठून वचपाची मेकळिकूय तांकां मेळूंक जाय. हे मेकळिकेच्या आधारानूच 
भुरग्यांचो सभाव, तांची आवड, तांचो कल सारको बरो वळखून घेवं येता. 
आनी, कोणाक कितें शिकोवचें (कितें शिकोवचें न्हय), कितलें शिकोवचें 
हाचो अदमास शिकयतल्याक येता. मेकळीक हो म्हजे शाळेचो प्राण आसतलो. 

३. शाळेंत येतल्या भुरग्यांक पाटी काडी, पुस्तक पटी कांयच हाडचें 
पडूक जायना. “होम वर्क? नांवाची अन्नाडी चाल म्हजे शाळेंत चलची ना. 
काल शिकयल्लें भुरग्याक आयज याद आसूंक जाय होय दंडक आसचो ना. 
भुरग्यांक कितेंच पाठ करचें पडचें ना. नंबर आसचे नात, परिक्षा आसची ना. 
भुरग्यांनी येतना आपणालीं कंवळीं मनां घेवन येवचीं. इतलीच एक उमेद उरतली. 
चुरचुरीत भूक लागिल्ल्याक वेळार जेवण मेळळें जाल्यार तें बरें पचता. तशें, 
भुरग्यांक जाणा जावन घेवचेंशें दिसता तें तांकां मेळळें जाल्यारूच तें ताच्या 
जिवाक लागता. शाळा चलोवंक जाय, 'भुरग्यांक जाय” तें शिकोवपा खातीर, 
“आमकां जाय” तें शिकोवपा खातीर न्हय. 

४. शिकोवप म्हळ्यार वाचूंक बरोवंक शिकोवप न्हय. वाचूंक बरोबंक 
जाणा जाल्ले अन्नाडी लोक संवसारांत खूब आसात. तसले लोक निर्माण करपा 
खातीर म्हजी शाळा चलची ना. म्हजे शाळेंत हांव भुरग्यांक वाचूंक बरोवंक 
शिकयतलों. पुणून ते भायर, शाळेंत सान्न मारप, बांक पुसप, माटांत उदक 
हाडून दवरप, पोरसांतलीं झाडां शिंपप आनी कोंड्याच्यो बुटयो, सुपां, विल्लीं 
करप, असलींय कामां शिकयतलों. तकली, हात आनी काळीज h&4, hand, 
९३ हांचो सुरमेळ घडोवन हाडपी हें शिक्षण आसतलें. 

शाळेंतलीं भुरगीं करतात तीं कामां तांकां शिकोवपी मास्तरूय करतले. 

तॉलस्तॉयाक नवी रशिया घडोवपाची आशिल्ली. बुन्यादी सावन बांदून 
काडपाची आशिल्ली. पुराय जिवीत शिक्षणाक ओंपपाचो ताचो नित्शेव 
आशिल्लो. भोंबडेंतसून घरा परतना फुडें तो ह्या वावराक लागलो. पयलीं शाळे 
खातीर एक घर बांदून घेतलें. तें तयार जायना फुडें शाळा सुरू केली. गरीब 
दुबळ्या शेतकामत्यांच्या घराघरांनी भोंबलो. “हांवें एक शाळा सुरू केल्या. 
तुमच्या भुरग्यांक हे शाळेंत धाडात... फी बी कांय दिवची पड़ची ना.? अशें 
सांगून तांकां विनोवपाक लागलो. “हें भाटकारांचें कसलेंच जाळ बी न्हय मू, 
आमकां खंयच्याय तरी लफड्यांत घुसपावपाचें? हे तरेच्या दुबावान पयलीं लोक 
ताचे कडेन पळोवपाक लागिल्ले. मागीर “भुरग्यांक धाडून तरी पळोवया” अशें 
म्हणून धाडपाक लागले. सुमार चाळीस भुरगे जमिल्ले. खासा तॉलस्तॉय तांकां 
शिकोवपाक लागलो. दोन वर्सा तो भुरग्यां बरोबर वाबुरला. तांचे बरोबर खेळळा, 
नाचला. तांचे मदलोच एक जावन रावला. “तांकां हावें शिकयलां ताचे परस 
चड तांणी म्हाका शिकयलां' अशें दिसपटयेंत बरोवपा इतलो अणभव घेतला 
तेन्ना आपूण आपणालेच परिक्षेत पास जाला, अशें ताका दिसलां आनी असल्यो 
चवदा पंदरा शाळा ताणें भोंबतणच्या वाटारांत सुरू केल्यात. शिकोवप्यांक 
प्रशिक्षीत करुनूच. 

सुमार पंदरा वर्सा तागेलो हो प्रयोग चल्लो. 

अवचीत एक दीस ताच्या घराचेर पुलिसांनी धाड घाली. पुराय घराची 
झडटी घेतली. इतलेंच न्हय, तर तो चलयतालो त्या शाळांचीय तांणी झडटी 
घेतली. तॉलस्तॉय मोस्कोक गेल्लो. थंय ताका ही खबर कळळी. ताणें रोखडीच 

ती झाराच्या कानार घाली. झारान रिपोर्ट मागयलो. रिपोर्टांत घराचीय झडटी 
घेतल्या, तशी शाळांचीय घेतल्या पुणून “दुबाव घेवपा सारकें कांयच मेळूंक ना' 
म्हणपाचें झाराक कळळें. 

“दुबाव' घेवपा सारकें तॉलस्तॉयान कितें केल्लें? 

लेनिनान रशियेंत बोल्शेवीक क्रान्ती घडोवन हाडल्या ताचे पयलीं क्रान्तीचे 
कितलेशे उठाव रशियेंत जाल्यात. सुमार शंबर वर्सा सावन ते चलत आयल्यात. 
हे उठाव करतल्यां मदीं “डिसेंब्रिस्ट' नांवाचो एक पंगड आशिल्लो. ह्या 
पंगडांतल्या कांय जाणां कडेन तॉलस्तॉयाचो संबंद आशिल्लो. कांय जाणांक 
ताणें प्रशिक्षण दिवन आपल्या शाळांनी खंय खंय मास्तर म्हूण लायिल्ले. आनी 
लंडनाक पळून गेल्ल्या तांगेल्या फुडान्याक तॉलस्तॉय वचुनूय मेळिल्लो. 

इतलोच हो “दुबाव*. कोणें तरी चाडी केल्ली. 

झारान “जालें तें विसरून वच” म्हूण सांगिल्लें आसलें तरूय तॉलस्तॉय 
उबगलो. तातूंत भर घाली ती भुरग्यांच्या आवय-बापायनी. ते भुरग्यांक धाडपाक 
भियेवपाक लागले. उपाय नासून तॉलस्तॉयाक आपणाल्यो शाळा बंद करच्यो 
पडल्यो. 

शाळा बंद करच्यो पडिल्ल्यान तॉलस्तॉयाच्या जिवितांत एके तरेचें रितेपण 
आयलें. हें रितेपण भरून काडपाचो एक उपाय उरला - आपणें लग्न जावंक 
जाय अशें ताका खोलायेन दिसपाक लागलें. पिराय चवतीस वर्सांची. कांय 
बायलां कडेन ताचो संबंद आयिल्लो. पुणून तो कुडीक कूड तेंकोबपा पुरतो. 
काळजाक काळीज तेंकोबंक मेळटा असल्या एका संबंदाची ताका आतां भूक 
लागिल्ली. 

डॉ. बर्स तागेलो एक पयसुल्लो सोयरो. मोस्कोंतलो तो एक नांवाजतो 
दोतोर. फाटलीं कांय वर्सा जितलेय खेपे तॉलस्तॉय मोस्कोंत पावला तितलेय 
खेपे तागेर गेला. ताका तिगी धुवो. त्यो तॉलस्तॉयाचे भोंवतर्णी सदां आनाळ्यो 
गुनाळ्यो काडीत आयिल्ल्यो. व्हडली बीस एकवीस वर्सांचे पिरायेची 
तॉलस्तॉयाच्या बरपाची एक भक्त. तागेल्या बरपांतले कांय उतारे तिका तोंडपाठ 
आसले. कांय सुंदर सुंदर वाक्यां तिणें आपणाले उगडास पटयेंत बरोवन घेतिल्लीं. 
दोगांयची दाटी पळोवन डॉ. बर्साक दिशिल्लें, हो एक दीस हिका मागणी 

घालतलो. घाली जाल्यार आपूण मान्य करतलों. एक तर, एक सर्जक लेखक 
म्हूण तो वयर सरपाक लागिल्लो. आनी दुसरें म्हळ्यार, तो एक “काउंट' 
आशिल्लो. असलो जांवय सपसप कोणाक मेळना. पुणून तॉलस्तॉयान मागणी 
घाली ती तिका न्हय, दुसरे धुवेक, सोनियाक घाली. व्हडली ताका इश्टीण 
म्हुण्णूच जाय आशिल्ली. दुसरेक ताणें घरकान्न म्हूण वेंचून काडिल्ली. 
ओडलायणी, शिरवंत, सोबीत आंगलोटाची, लांब केंसांची आनी गोड 
आवाजाची. व्हडलेक धसको बसलो. पुणून तिणें आपणाक सांवरून घेतली. 
डॉ. बर्सान सोनियाक विचारलें, “तुका हो घोव पसंत आसा?” तिणें लजेन मान 
बागयली आनी म्हळे, “हय. 

रोखडेंच लग्न जालें. जी आपणाक आयुष्य भर सांगात दिवपाची आसा 
तिका आपूण कोण कसो कितें तें सगळें खबर आसूंक जाय, तिचे पसून आपणालें 
कितेंच लिपून उरूंक जायना, आपूण कितेंच लिपोवन दवरपाचो ना अशें थारावन 
तॉलस्तॉयान आपणाल्यो दिसपटयो तिका लग्ना आदल्या दिसा बाचपाक दिल्यो. 
फाटल्या कितल्याश्या वर्सा सावन तो दिसपटी बरयत आयिल्लो. आपणाले 
छंद, व्यसनां, आपणाल्यो चुकी घोडचुकी, गुन्यांव, पच्छात्ताप, खर्शण्यो, निर्शण्यो 
फडफडे, फणफणे सगळें मेकळेपणान बरोवन दवरिल्लें. सोनियान त्यो वाचल्यो . 
वाचून तिका आकांताचो धसको बसलो. “शी, असलो मनीस हो? ' अशें म्हणून 
ती सवन रात हुंडक्यांनी रडली. मागीर “जावं, हें ताचें फाटले जिवीत ह्या 
जिवितांतूय तो आपणाल्यो चुकी निवळायत आयला. आतां पुराय निवळटलो . 
फाटले सगळें आतां विसरून वचपाचें? असो तिणें आपणाक समज घालो आनी 
दिसपटयो ताका परत्यो दिल्यो. 

“फाटले सगळें विसरून वचपाचें ' अशें तिणें थारायले खरें. पुणून ती कितेंच 
विसरूक पावली ना. उतार पिरायेर सगळें उचकून वयर आयिल्लें आनी दोगांकूय 
तें पिडूक लागिल्लें. 

लग्न जातकूच घोवान तिका विचारलें, “हनिमुनाक खंय वचुया? येवरोपांत 
खंयूय?? 

“ना, घराच या, तिणें जाप दिली. 

घरा येना फुडें तॉलस्तॉयान घराच्यो सगळ्यो चावयो सोनियाच्या हातांत 

दिवन “घराचो सगळो कारभार आतां सांबाळ' अशें म्हळें. घरांत वावराड्यो, 
रांदपी, वाडपी मेळून सुमार तीस पस्तीस मनशां कश्याय कशीं रावतालीं. सोनियान 
तांकां शिस्त शिकयली. तांकां कितेंच उणें पडूंक दिलें ना. इल्लें इल्लें करून ती 
बेंसां भाटांय पळोबपाक लागली. बेसां भाटांनी वावरूय करून घेवपाक लागली. 
घोवान म्होंबां - मूस, मेंढरां आनी कुकडां पोशिल्लीं. जपानी दुकरांय हाडिल्लीं. 
भाजी - पालोय रोयिल्लो. ताच्या त्या सगळ्या वावरांत ती लक्ष घालपाक लागली. 

हो वावर चलिल्लो आसतनाच तॉलस्तॉयांतलो सर्जक कलाकार तकली 
बयर काडपाक लागलो. कांय वर्सा तो न्हिदिल्लो. ताणें तॉलस्तॉया कडल्यान 
कांय कथा बरोवन घेतल्यो. कास्सँक्स नांवाची एक नवलकथा बरोवन घेतली. 
घोबांतल्या सर्जक कलाकाराक जाग आयिल्ली पळोवन सोनिया खोश्शी खोश्शी 
जाली. तॉलस्तॉयाचें अक्षर म्हळ्यार कोंबये - दोंके . कोणाक वाचूंक येनाशिल्लें. 
केन्ना केन्ना खासा ताकाच येनाशिल्लें. ताकतिकेन बरयतालो तेन्ना केन्ना केन्ना 
वाक्यां अर्दकुटींच उरतालीं. तो बरयता ताची निवळ कॉपी सोनिया आपणाल्या 
मोतयाळ्या अक्षरांनी काडपाक लागली. अर्दकुटीं उरिल्लीं वाक्यांय पूर्ण करपाक 
लागली. 'कास्सॅक्स' नवलकथा खूब गाजली आनी खपली. वोल्गाचे तडीर 
एकल्यान आपणाली जमीन विकपाक काडिल्ली. सोनिया जमीन पळोवन 
आयली. आनी घोबाक ती घेवंक लायली. ताणें घेतली. 

हे भाशेन दोगांयचो संवसार उपाट सुखान चलतालो. दोगांयचो सभाव करारी. 
घोव कडक. आपणालें तेंच खरें करपी. थोडो भोव अनुदार. सोनिया दुसर्‍यां 
कडल्यान कामां जिस्ताजिस्त - घाळपण सोंसून घेनासतना करून घेवपी. हटी. 
थोडी भोब मत्सरीय. मदीं मदीं दोगांयचें तिडटालें. पुणून काळोख पडना फुडें 
जाल्लें गेल्ले दोगांय विसरून वतालीं. 

दोगांकूय कित्याचोच आनी कसलोच हुसको नाशिल्लो. तॉलस्तॉय छत्तीस 
बर्साचे पिरायेचो जाल्लो. ताच्यांतली सर्जन-शक्त क्रियाशीळतेचे तेंगशेर 
पाविल्ली. ताणें रोखडीच झुजाचे फाटभुंयेर आनीक एक नवलकथा बरोवपाक 
घेतली. झुजाचो अणभव ताका आशिल्लो. झुजपाक फुरफुरून येतात दोन राज्यां, 
पुणून दानाधिस्पट जाता ती दोनूय वसल्या सरसमान लोकांचीं हें ताणें खासा 
आपणाल्या दोळ्यांनी पळेल्लें. थोडीं पानां बरोबन जाल्लीं. म्हणटा सर मनांत 

आयलें, झुजाचेच फाटभुंयेर बरोवची जाली जाल्यार ती म्हज्याच अणभवांच्या 
आवाटांत सिमीत कित्याक दवरची? पुराय रशियेचें जिवीत सकल वयर केल्लें 
एक झूज देशान अणभवलां. तें धा वर्सा चल्लां. लोक ह्या झुजांत प्राणपणान 
झुजल्यात. (१८१० ते १८२० मजगतच्या वर्सांनी नापोलियांवान रशियेचेर घुरयो 
घाल्ल्यो तेन्नाची खबर ही.) हजारांनी लोक झुजा मळार देंबन मेल्यात. तितलेच 
विकलांग जाल्यात. मोस्को शार हुलपून भूंये भरवण जालां. हे फाटभुंयेर नवलकथा 
कित्याक बरोवची न्हय? जाले, थरलें. बरयल्लें सगळें पिंदून उडयलें. रोखडेंच 
नवे नवलकथे खातीर संदर्भ एकठांय करपाचें काम सुरू केलें. नापोलिंयांवाचेर 
कोणें कितें बरयलां तितलेंय हाडून वाचून काडलें. सरकारी “आर्काइव्हां'त 
बसून ते मुस्तींतलीं बारीक सारीक कागदपत्रां चाळून पळेलीं. ह्या घुरयांचो उगडास 
आशिल्ले कोणूय रशियेंत आसात जाल्यार तांकां सोदून काडले. तांकां मेळून 
तांचे उगडास बरोवन घेतले. ट्रंकांचे ट्रंक भरतीत इतलो “मसालो” एकठांय 
केलो आनी बरोवपाक लागलो. सुरवात केल्ली आठ धा घराब्यांतल्या लोकांचें 
जिवीत एकामेकांत गुथून बरोवपाक. करतां करतां पांचशें साठ पात्रां मुखार येवन 
आपापणाल्यो कथा सांगपाक लागलीं. नांवां आशिल्लीं, रुपां आशिल्लीं, खेरीत 
व्यक्तिमत्वां आशिल्लीं पात्रां हीं. “हाची गरज नाशिल्लीं? अशें म्हणून कडेक 
काडपा सारकें एकूय पात्र नाशिल्लें. एकूय पात्र नवलकर्थेतलें कडेक काडूंक 
येनाशिल्लें. 

झुजाचीं कितलींशीं वर्णनां हे नवलकर्थेत आयल्यांत. सैन्यां येतात. वतात. 
तोफो एकामेकांचेर दागतात. कोण घायाळ जातात. कोण किळांच्यो मारतात. 
कोण पळून वतात. कोण मरतात, गांवचे गांव हुलपून गोबोर जातात. वसतीच्यो 
बसती गांव सोडून दुसऱया गांवांनी वतात. इतल्याय ह्या बोवाळांत लोक मोग 
करतात, नाचतात, गायतात, निर्शतात. बायलो गुरवार जातात. नवीं नवीं भुरगींय 
जल्माक येतात. अर्थशून्य म्हणपा सारके कुस्कूट भितर मेळना. तॉलस्तॉयान ही 
नवलकथा सात खेपे बरयल्ली. म्हळ्यार, सात खेपे ताणें बरयल्लें पिंजून सगळे 
नव्यान बरयल्ले. आनी सातूय खेपे सोनियान आपणाल्या मोतयाळ्या अक्षरांनी 
सगळें बरोबन काडिल्लें. विश्वामित्रान एक नवो संवसार निर्माण केल्लो म्हणटात 
- देवान निर्माण केल्ल्या संबसारा इतलोच खरो. तसो, तॉलस्तॉयान हे नवलकथेंत 

एक नवो संवसार रचला, नापोलियांवाच्या घुरयां मुस्तींत रशियेंत आशिल्लो 
तसलो. सामान्यां भायली प्रतिभा आशिल्लो नवलकथाकार हो. हे नवलकथेक 
ताणें नांव दवरलें, 0/74 / ॥/॥॥म्हळ्यार, वॉर अण्ड पीस. “झूज आनी थंडाय*. 

नबलकथेच्या निमाण्या कांय पानांनी तॉलस्तॉयान आपणालीं इतिहासीक 
घडणुकां विशींचीं मत्तां सांगल्यांत. तो म्हणटा, खंयचीच इतिहासीक घडणूक 
एका दोगांच्या हुकमान घडना. हुकूम करतलो राजा जावं सेनापती आनी ताका 
पाळो दितल्या कितल्याश्या लोकांच्या एकामेकां कडल्या संबदांचेर ती निंबून 
उरता. रशियेंतल्या ह्या झुजांत नापोलियांव झुजामळार नाशिल्लो. खूब पयस 
आशिल्लो. परिणाम - हें झूज ताचे आंगलट आयलें. ताका रशियेंतल्यान हार 
खावन बचचें पडिल्ले. नापोलियावाक तॉलस्तॉय किरकोळांतलो किरकोळ, 
एक क्षुद्र मनीस लेखता. कोल्ली आनी गर्विश्ट मानता. इतल्या ल्हान मनशाक 
लोक व्हड कित्याक मानतात हेंच ताका समजना. 

ही नबलकथा उजवाडा आयली तेन्ना रशियेंतल्या सगळ्या साहित्यकारांनी 
तिची मेकळ्या ताळ्यान तुस्त तोखणाय केली. येदो व्हड नबलकथाकार रशियेंत 
तर जालोच ना, संबसारांतूय दुसरे खंयचेच कडेन जावंक ना, अशेंय सगळे 
म्हणपाक लागले. 

“आतां हांगाच थांबूंक जाय? अशें तॉलस्तॉयाक दिसले. 

पुणून बांयंतलें उदक सगळे उसपून काडलें म्हूण बांय थोडीच आट्टा! 
दुसऱ्या दिसा आशिल्ली तशी ती उदकान उपाट भरून येता. तॉलस्तॉयाची प्रतिभाय 
अशीच आशिल्ली. ही नवलकथा बरयता आसतना ताणें आपली प्रतिभा सगळी 
खर्चिल्ली खरी. पुणून ती आटूंक निखालूस पावूंक नाशिल्ली. रोखडीच ताणें 
आना कारेनीना नांवाची आनीक एक तोलामोलाची नवलकथा बरोवंक घेतली. 

जाल्लें अशें- 

गांवांत एक धनीक भाटकार आशिल्लो. ताची बायल भायर पडिल्ली. 
घरांत दोगां ल्हान भुरगीं. तांकां सांबाळपाक ताणें गांवांतलेच एकलेक घरांत 
हाडून दवरली. इल्लीं इल्लीं करून दोगांय एकामेकांच्या मोगांत पडलीं. मोग 
बरोच मुखार पाविल्लो. भुरग्यांच्या शिक्षणाचो प्रस्न उबो रावलो तेन्ना घरांत 
आसा ती बायल ह्या कामाक उपकारा पड नाशिल्ली म्हूण ताणें एके जर्मन 

चलयेक शिकोवपाक हाडून दवरली. भाटकाराचें इल्लें इल्लें करून हिचेर मन 
बसलें. आदली मत्सरान हुलपुपाक लागली. अखेरेक सोंसूं नज जावन तिणे 
भाटकाराक एक चीट बरयली. “तूं खुनी. पळेतलो? रेल्वे स्टेशनार वच. थंय तु्वे 
मारून उडयल्ली एक बायल-मनीस तुका पळोवंक मेळटली. ' भाटकार धांवत 
स्टेशनार गेलो. पळेत जाल्यार, हीच धांबते गाडये पोंदा पडून मेल्ली! पोस्ट- 
मोर्टेमा वेळार तॉलस्तॉय हाजीर आशिल्लो. ताणें प्रेत पळेल्लें. ताचे तकलेंत 
थंयच बायल - मनशेच्या मत्सराचेर एक कथानक घोळपाक लागलें. 

कांय दिसांनी तुला शारांत तो एके पार्टेक गेल्लो. थंय ताणें पुश्किनाली धूव 
पळेली. पुश्किन रशियेंतलो आदले पिळगेंतलो एक नांवाजतो साहित्यकार. रुपान 
देखणो. ताची घरकान्न तर अप्सरे सारकी. तांची ही धूव. दिश्ट लागपा सारकी . 
तिका ताणें रसीक कलाकाराचे नदरेन बारकायेन नियाळून पळेली. 

म्हणटा सर धांवते'गाडये पोंदा पडून मेल्ळी बायल आनी पुश्किनाली ही 
धूव एकीमेकींत भरसल्यो आनी आना कारेनीना नवलकथेचो आराखडो तकलेत 
तयार जालो. रोखडोच बरोवपाक बसलो. घोवाचे प्रतिभेक नवो चंवर फुटिल्लो 
पळोवन सोनिया खोश्शी खोश्शी जाली. भार आयिल्ले भशेन तो बरयत राविल्लो. 
अर्दा वयर बरोवन जाल्ली. ती ताणें आपणाल्या एका इश्टाक वाचून दाखयली. 
तो “रशियन हेराल्ड? नांवाचें एक म्हयनाळे चलयतालो. ताणें तॉलस्तॉयाच्या 
हातांतलीं प्रकरणां झोंबून घेवन मेजाचें गवेंत उकतें केलें. भितरलो चेकबुक 
काडलो. वीस हजार रुबल्सांचो एक चेक तॉलस्तॉयाक दिवन म्हळें, “फुडल्या 
म्हयन्या सावन हीं प्रकरणां म्हज्या नेमाळ्यांत दिवपाक लागतां. नवलकथा पुरी 
कर. मोबदल्याचे थोडे पयशे आदींच दितां. बरप सोंपतकूच आनीक दितां.' 
घरा येवन तॉलस्तॉय फुडली प्रकरणां बरोवपाक लागलो. तींय नेमाळ्याच्या 
संपादप्या कडेन धाडून दिलीं. नेमाळ्यांत आना कारेनीना खिस्ती- खिस्तींनी 
येवपाक लागली तशे तशे लोक उड़यो मारून नेमाळे विकतें घेवन वाचपाक 
लागले. दोस्तोयव्हस्की, तर्जनेव्ह सारकेल्यांचे लेगीत ती नदरेंत भरली. 
तॉलस्तॉयाक वाचप्यांच्यो चिटी येवपाक लागल्यो. उबगण येवची इतल्यो 
आयल्यो. धाय दिकांतल्यान तुस्त-तोखणायांचो पावस शिवरता आसतनाच 
तॉलस्तॉयाच्या अंतरमनांतल्यान वेगळोच एक सूर वयर सरलो, “कितें दिता तूं 

लोकांक हे नबलकथेंतल्यान? हो तिच्या मोगांत पडलो, ती हाच्या मोगांत पडली, 
इतलेंच मूं? अशीं कोणूय कोणाच्याय मोगांत पडटात!... तुजें काम कितें आसूंक 
जाय आशिल्ले? लोकांचीं मनां रिझोवपाचें? वास्तवाचेंच चित्रण करपाचें? 
सगळेच वास्तवांत जियेतात. तातूंत आगळें वेगळें किते आसा?” तॉलस्तॉया 
मुखार “साहित्याची मोख किते, लोकांचीं मनां रिझोवप - तांकां हांसोवप वा 
रडोवप - इतलेंच?” असले प्रस्न उपरासून आयले. “लोकांचीं मनां रिझोवपाक 
हांब जल्माक येवंक ना. ' अशें तो म्हणपाक लागलो. “मागीर, कित्याक आयलां 
तर? ह्या प्रस्नाची जाप सोदपाक लागलो. परिणाम - आना कारेनीनाचीं फुडलीं 
प्रकरणां बरोबपाक उमेदूच येना जाली. “धाड, धाड” करून संपादप्याचीं पत्रार 
पत्रा येवपाक लागली. आवाशिवा करून ताणें ती पुरी केली. 

विश्व-साहित्यांतल्या बऱ्यांतल्या बऱ्या धा नवलकथांचीं नांवां सांगात म्हूण 
संवसार भरच्या लोकांक विचारात. पयल्या दोनां तिनांत- आयज एकविसाव्या 
शतमानांत लेगीत -आना कारेनीनाचें नांव चुकनासतना येतलें. इतल्या व्हड 
पांबड्याची ही नवलकथा बरयतल्या खासा तॉलस्तॉयाक मात ती “रद्दी, भायर 
मारपा सारकी? दिशिल्ली. इतलो तो ललीत साहित्याक विटिल्लो. ताचे पसून 
पयस गेल्लो. 

किते जाल्ले? ताका दिश्ट-बिश्ट कोणाची लागली काय कितें? 

सप सप कोणाच्या वांट्याक येना हे तरेचें धादोशी जिवीत तॉलस्तॉय जियेत 
आयिल्लो. भरपूर जमीन, भरपूर येणावळ, भरपूर नांबलोकीक, ताका कितेंच 
उणें नाशिल्ले. बायल जाय तीच आनी जाय तसलीच मेळिल्ली. दोगांय 
एकामेकांचेर उपाट मोग करतालीं. भुरगींय अपुर्बायेचींच जाल्लीं. दिश्ट लागपा 
सारक्या सुखांत तो लोळटालो. 

अवचीत एक दीस तो उदास जालो. खंती, नाउमेदी, पिरंगणो जालो. 
संवसाराक विटिल्ले वरी चलपाक लागलो. "कित्या खातीर जियेवप हें? तें म्हाका 
खंय घेवन वचपाचें आसा? जेवप खावप सुखी रावप इतलीच जिविताची मोख 
आसू येता? काय जिविताक आनीक कितेंय अर्थ आसा? ह्या प्रस्नांच्यो जापो 
तो सोदपाक लागलो. पन्नाशी तेंकिल्ली. दांत सगळे पडिल्ले. धोंपरांनी कसकस 
सुरू जाल्लो. आनी - 

एक एक पावल मुखार घालून मरण आपणा दिकेन चलत येता तें ताका 
स्पश्ट बरें दिश्टी पडपाक लागिल्लें. “म्हणटकूच कितें, अखेरेक मरपाचें? मागीर 
जल्माक आयिल्लोंच कित्याक हांव?' जाप खंय मेळटली? विज्ञान कितें जाप 
दिता ह्या प्रस्नाक? ताणें विज्ञाना वेलीं पुस्तकां एकठांय केलीं. पुस्तकांची एक 
रास कुडींत एकठांय जाल्ली. दीस रात तो ह्या पुस्तकांच्या सांगातांत रावपाक 
लागलो. भौतीक-विज्ञानांत (फिजिक्सांत) ताका एक जाप मेळ्ळी. “विश्‍व 
ब्रह्मांडांत जें जे कितें आसा ताच्या आंगांत ऊब आसता. ही ऊब दिशीं माशीं 
उणी जायत वता. ऊब शुन्य डिग्रीचेर पावली म्हणटकूच जें आसा तें सगळें 
शुन्यांत विरगळून वता.” 2nd Law of thermo-dynamM/cऽ म्हणटात हाका. 
सगळे विज्ञानीक हें मानतात. हाचो अर्थ, मरणूच एक सत्य जिविताचें असो 
जालो ना? च्ये, विज्ञाना कडेन ह्या प्रस्नाची जाप ना. तो म्हणपाक लागलो. 
“तत्वज्ञाना कडेन तरी आसा काय?” अशें म्हणून ताणें सोक्रतिश, प्लेटो, 
आरिस्तोतल, स्पिनोझा, कान्ट, हेगेल, शॉपेनहावर हांचीं पुस्तकां एकठांय केलीं. 
पुस्तकांचो आनीक एक दोंगर कुड़ींत उनो केलो. बाच वाच वाचपाक लागलो. 
ताचेंय मत्त “सगंळे शुन्यांतूच विरगळून वचपाचें आसा” हेंच. “च्ये, अशें आसूंच 
नजऽ. जियेवचें कित्याक ह्या प्रस्नाची जाप विज्ञाना कडेनूय ना तशी तत्त्वज्ञाना 
कडेनूय ना.” मागीर, जिविताचो अर्थ जिवितांतूच सोदपाक लागलो. उबो 
रावपाक पांयां पोंदा घट्ट भूय आसूक जाय. जियेवपाकूय असलेच तरेचो एक 
आधार जाय. *सरसमान लोक कित्याचो आधार घेवन जियेतात काय?? अशें 
येवजून गरीब दुबळ्या नेणार लोकांचें जिवीत तो नियाळपाक लागलो. आनी, 
"हांच्या जिविताक एक आधार आसा ईश्वरा वेल्या भावार्ताचो म्हणपाचें ताणें 
पळेलें. “ईश्वराचे इत्से बगर झाडाचें पान लेगीत हालना” हे तरेचो भावार्त हो. 
कुड्डो आसू, पुणून घट. कसोच हालना असलो. बावडे तरातरांचे हाल उपाद्रे 
काडटात. तरूय जियेतात. मरण व्हरपाक येताशें दिसलें जाल्यार ताका 
चुकोवपाचो यत्न करतात. ताचे पसून पयस वतात. इतले घट्ट दसून रावल्यात ते 
जिविताक ह्या भावार्ताक लागून. असल्या घट भावार्ताचो आपणाकूय आधार 
मेळूंक जाय, अशें ताका दिसलें. 

तो इकरा वर्साचे पिरायेचो जाल्लो तेन्नाच ताचो लोक मानतात तसल्या 

ईश्वरा बेलो भावार्त उडून गेल्लो. घराबो ग्रीक ऑर्थोडॉक्स पंथाच्या संस्कारांचो. 
ख्रिस्ताच्या नांवान चलत आयिल्ल्या संवसारांतल्या डझन भर पंथां मदलो एक. 
रोमांतल्या कॅथलीक पंथा इतलोच कर्मठ. ह्या पंथाचीं सगळी कर्मकांडां घरांत 
चलतालीं. अठरा एकुणीस वर्सांचो जाय सर ताणें ह्या कर्मकांडांक पाळो दिल्लो. 
मना पसून न्हय. फकत “चाल” म्हूण दिल्लो. उपरांत ताणें सगलीं कर्मकांडां 
सोडून दिल्लीं. घरांतली जाणटेली मावळण तीं चलयताली. सोनिया घरांत येत 
सावन तिवूय चलोबपाक लागिल्ली. ताणें तीं निखटीं “सोसून घेतिल्लीं'. तो 
नास्तिकूच उरिल्लो. पुणून भोंवतणच्या सरसमान लोकांचो ईश्वरा वेलो घट भावार्त 
पळोवन ताका दिसले, जें विज्ञानाक दिवंक येवंक ना, तत्त्वज्ञानाक दिवंक जमूंक 
ना, तें घडये अध्यात्मांत मेळटा जातलें. अशें म्हणून ताणें “नवो तेश्तामेन्त” 
वाचपाक घेतलो. आनी - 

“कशे जियेवचें, कित्या खातीर जियेवचें ह्या प्रस्नाची बरी जाप ख्रिस्त 
दिता... तागेल्या “गिरी प्रवचनां*त (Sermon on the Mount त) करें 
जियेवचें हाचो पुराय नकसो मेळटा,” ह्या निर्णयार पावलो. त्याच खिणाक तो 
*भावार्ती” क्रिस्तांब जालो. सकाळ सांजवेळ नेमान प्रार्थना करपाक लागलो. 
मीस आयकुपाक आयतारा आयतारा इगर्जेत वचपाक लागलो. बुधवारा आनी 
सुक्रारा उपास करपाक लागलो. ताच्यांत जाल्लो येदो व्हडलो बदल पळोवन 
सोनियाक एके वटेन अजापांचो धसको बसलो तर दुसरे वटेन सुमारा भायर खोसूय 
भोगली. 

पुणून बावडेक हें सूख चड दीस भोगूक मेळळें ना. 

तॉलस्तॉय मोन्यांनी कितेंच मानपी न्हय. तड्डकां तर निखालूस सोंसून 
घेवपी न्हय. ख्रिस्ताची जी शिकवण आपणाक समजल्या आनी इगर्ज ताच्या 
नांवान जी चलयत आयल्या तांचो मेळ बसना हें ताचे नदरेंत भरलें. इगर्जचे 
जाळवणदार लोकांक फटयतात, खासा आपणाकूय फटयतात. “गिरी 
प्रबचनां तली शिकवण तांच्याय जिवितांत पळोवंक मेळना, लोकांच्याय 
जिवितांत दिश्टी पडना. क्रिस्तांव जावपाक ख्रिस्त 'देवाचो पूत? आशिल्लो 
अशें मानपाची गरज ना. तसो तो पवित्र आत्म्याचे (/40| G09'चे) मध्यस्थेन 
आंकवार मोरयेगेर जल्माक आयिल्लो म्हुण्णूय मानपाची गरज ना. आनी “स 


१५ तॉलस्तॉय 


दिसां भितर देवान संवसार रचलो” म्हणपाचें पोरण्या करारांतलें तडूडक तर 
निखालूस मानपाची गरज ना, अशें कितें कितें उलोवपाक लागलो. जाणकार 
पाद्री कडेन वाद घालपाक लागलो. दाँ. काल्मे, न्युस, ग्रिसबाक, मेये, 
सारकेल्यांच्यो बायबलाच्यो अर्थावण्यो बारकायेन वाचपाक लागलो. सुमार धा 
वर्सा ताचो हो अभ्यास चल्लो आनी निमाणें ताणें “नव्या तेश्तामेन्ता? चो एक 
नवो अणकारूय करून काडलो. अठराशें एकुणअंयशीं ते चवदूयांयशीं मेरेनच्या 
काळांत ताणें Confession, Criticism of Dogmatic Theology, 
Union and Translation of Four Gospels, What! Believe सारकीं 
पुस्तकां (इंग्रजी अणकारांचीं नांवां हीं सगळीं) बरोवन काडलीं. रशियेंतलो 
व्हडांतलो व्हड हो साहित्यकार पाद्रींनी बरोवपाचीं पुस्तकां बरयता तीं पळोवन 
ताचे साहित्यीक इश्ट ताका चिटी बरोवपाक लागले, “किते आडायलां पापया 
तुवें हें? तुजें मळ न्हय हें. तुजें निजाचें मळ साहित्याचें. ॥॥/8/ 900 P९aC९, 
Ana Karenina सारकीं पुस्तकां बरोवपाचीं तुवें. तीं सोडून पाद्रींनी बरोवपाचीं 
पुस्तकां शीं बरयता!... परतो यो साहित्या कडेन उपकार करून... सोनियान 
आपणाले भयणीक बरयलें, “कितें सांगू तुका हांव? तो दीस रात वाचता आनी 
बर॒यता. तें पळोवन म्हजीच तकली उसळूंक लागता. बरयता तें आदले सारकें 
न्हय. कोण वाचपाचे नात असले तरेचें, इगर्जन चलयला तो धर्म ख्रिस्ताचो न्हय 
म्हण दाखोवन दिवपी. कितें करतलीं हांव? हेर खंयचेय पिडे भशेन हीय पिडा 
एक दीस ना जातली आनी तो बरो जातलो हे एकेच आशेर जियेतां हांव...” 

अखेरेक ताचे “पिडे' क सोनियाकूच एक उपाय येवजलो. “यास्नायाच्या 
वातावरणांतलो हाका भायर काडूंक जाय. हांगा तो एकमुळो पडटा. फकत 
पुस्तकांनीच घुसपून उरता. ताचें लक्ष दुसरे कडेन ओडूक जाय, ' तिणें मनांत 
म्हळें. व्हडलो पूत सर्जी अठरा वर्साचो जाल्लो. ताका युनिव्हर्सिटींत घालूंक 
जाय आशिल्लो. ताचे फाटली तानिया सतरा वर्सांची. तिका चित्रकलेची ओड. 
चित्रकला हांगा शिकूक जावपाची ना. इलिया आनी लिओ पंदरा आनी बारा 
वर्साचे. तांकां लिसेवार (हायस्कुलांत) घालूंक जाय आशिल्ले. 

सोनियान हें सगळें घोवाच्या लक्षांत हाडलें आनी म्हळें, “भुरण्यांचें शिक्षण 
हांगा सारके जावपाचें ना. कांय वर्सा खातीर आमी मोस्कोक बिराड करुया.” 

“मोस्कोक येवन वचप, बरें आसा, बिराड करून रावप? शी:' घोवान म्हळें. 
ताका शारांतलें जिवीत मात पसून आवडनाशिल्ले. पुणून सोनियाचें म्हणणें समा 
आशिल्ले. भुरग्यांच्या शिक्षणाचो प्रस्न कडसरावपा सारको नाशिल्लो. उपाय 
नासून तॉलस्तॉय मोस्कोक बिराड करपाक तयार जालो. सोनियान रोखडेंच 
मोस्कोक वचून एक आयस पयस घर भाड्याक घेतलें. आनी बिराड हांगा हाडलें. 

पुणून घोवाचे जे “पिडे' खातीर तिका हो उपाय येवजल्लो ती हांगा येवन 
रावतकूच बरी जावपा बदला जडावली. 

तॉलस्तॉय हाचे पयली जायते खेपे मोस्कोंत पाविल्लो. तितलेय खेपे 
मोस्कोंतले भिकारी ताणें पळेल्ले. पुणून तांचे कडेन ताचें सारकें लक्ष वचूंक 
नाशिल्लें. हे खेपे ताच्या दोळ्यांक ते तोपूंक लागले. हे भिकारी हांगा खंयच्यान, 
कित्याक पावले, कशे पावले; हांगा ते रावतात खंय, जेवतात खातात कितें,ह्या 
प्रस्नांच्यो जापो तो सोदपाक लागलो. “हे सगळे मुदलांतले गांबांनी रावपी लोक, 
गांबांनी पोट भरना म्हण हांगा पावल्यात” ही पयली जाप ताका मेळळी. गांवांनी 
तांचें पोट कित्याक भरना? “पोट भरपाचें साधन भूय - शेत जमीन. ती ताच्या 
हातात ना म्हूण. ' ही दुसरी जाप मेळळी . भूय कोणाच्या हातांत गेल्या? “आपणा 
सारक्या आळशी, ऐदी, कसलोच श्रम करिनात असल्या लोकाच्या? ही तिसरी 
जाप मेळळी. आपणा कडेन घर भरून दार ओतता इतलो दुडू खंयच्यान आयलो? 
“जाणटेल्यांनी बेसां भाटां दवरलीं, आपणेंय घेतलीं म्हूण. उत्पादनाचे साधन 
अनुत्पादकांच्या हातांत पावलें म्हण. आपूण हांचे फाटीर चडून बसलां, हांकां 
लुचतां', ही चबथी जाप ताका मेळळी. 

हाचेर तो उपाय सोदपाक लागलो. तो सोदता सर ताची न्हीद खळ्ळी. 
“आपूण आपल्या शेतां भाटांनी स्रम करतल्यांचे फाटीर चडून बसलां. सगळ्यांत 
पयलीं आपर्णे तांचे फाटी वयलो सकल देंवूंक जाय; सगळी जमीन ह्या स्रम 
करतल्यांक वांटून दिवंक जाय” ह्या निर्णयार तो पावलो. 

ख्रिस्ताच्या गिरी प्रवचनाक धरून जिवीत जियेवपाची हीच परिणाम करी 
सारकी फळादीक कार्यावळ अशें ताचें मत्त जालें. 

आनी हे तरेचें जिवीत जियेवपाक तो आंवडेवंक लागलो. 

सोनियाक ताणें आपणालो नित्शय सांगला मात, ती तिडकीन उसळळी . 

“तुका कितें दिसता, इश्टेट तुजीच एकल्याची म्हूण? तुजे इतलोच म्हजोय तिचेर 
हक आसा. तूं जमीन भागेल्यांक दिवनूच पळे, हांव तुका कोर्टांत ओडून व्हरतलीं. ' 
कायद्यान इश्टेटीचेर तिचोय ताचे इतलोच हक आशिल्लो. कितलेशेच दीस 
दोगां मजगतीं किजिलां चल्लीं. एकामेकांच्या उलोवण्यांनी दोगांय कितलीं 
दुखावल्यांत जातलीं, तांकांच खबर. अखेरेक “दवर तुकाच सगळी इश्टेट, हांव 
सोडून चल्लों' अशें म्हणून उबगून तॉलस्तॉय एक दीस घर सोडून गेलो. गेलो 
खरो, पुणून “अशें घर सोडून वचप समा न्हय” अशें येवजून परतलो. आपणा 
खातीर दोन तीन एकर भूंय वेगळी काडून बाकीची सगळी बायलेच्या आनी 
भुरम्यांच्या नांवार करून किजील पालयले. 

आपणा खातीर वेगळी काडिल्ले भुंयेर तो सदूदां आठ वरां सरसमान 
शेतकामत्या भाशेन काम करपाक लागलो. जोतीं, बूट करपाक लागलो. तेच 
बराबर बरयतूय रावलो. साहित्य सेवेत खंड पडूक दिलो ना. हाजी मुराद, देथ 
ऑफ इवान इलीच, क्रुझर सोनाता सारक्यों आठ धा नवलकथा बरयल्यो. पिसो 
इवान, वसवसो पेहोमा सारक्यो पंचवीस तीस दीर्घकथा बरयल्यो. तशे एक 
नाटकूय बरयलें. साहित्याचो जो नवो आदर्श ताणें आपले मुखार दवरिल्लो ताका 
धरून बरयल्लें हें साहित्य. पुणून कलेचे नदरेन आना कारेनिना परस इल्लेय 
उण्या पांवड्या वेलें न्हय. रावलो मात उपाय नासून यास्नाय पोलियानांतल्याच 
घरांत. कित्याक- 

ते मेरेन संवसारांतलो बऱ्यांतलो बरो आनी व्हडांतलो व्हड एक लेखक, 
व्हडांतलो व्हड एक चिंतक, प्रामाणीक, उजू चलणुकेचो सत्यनिष्ठ एक साधक, 
एक प्रज्ञावंत गुरू म्हूण ताची नामना येवरोप भर पातळ्ळेली. ताचे देखीन आपणालें 
जिवीत घडोवपाक खूब जाणांनी एकठांय येवन खूब कडेन “तॉलस्तॉय कॉलनी 
सुरू केल्ल्यो. ताची भेट घेवपाक, ताची बुदूद घेवपाक, ताका पळोवपाक वेगळे 
वेगळे कडले लोक- भक्त, साधक, यात्रीक, भोंवडेकार , लेखक, पत्रकार 
यास्नाया पोलियानांत येवपाक लागले. 'हांची सगळ्यांची सरबराय करता सर 
सोनियाक नाका पुरो जावपाक लागलें. खर्चाचोय प्रस्न आशिल्लो. फाटल्या धा 
पंदरा वर्सा सावन कोणेंच बेंसां भाटां कडेन लक्ष दिवंक नाशिल्लें. तीं उबंत 
पडिल्लीं. तॉलस्तॉय धर्म विचाराच्या अभ्यासांत गुल्ल उरिल्लो. सोनियाक घर 

संवसार सांबाळटा सर आनी भुरग्यां बाळांचें काडटा सर कित्यांतूच लक्ष घालपाक 
वेळ मेळूंक नाशिल्लो. वर्साक सुमार साठ हजार पौंडांचें रेंद दिवपी इश्टेट ही. 
आतां पांचशीं पौंडां वयर दिनाशिल्ली. इश्टेट कायद्यान तिच्या आनी भुरग्यांच्या 
हातांत उरिल्ली खरी. पुणून येणावळ दिताली ती संवसार चलोवपाक निखालूस 
पावनाशिल्ली. तरी बरें, पुस्तकांचे रॉयल्टीचे पयशे येताले. आनी तॉलस्तॉय ते 
सोनिया सुवादीन करतालो. तिचेर निंबून तिगेलो संवसार चलतालो. संवसाराचो 
हुसको काड़प सोनियाचेंच काम आशिल्ले. तॉलस्तॉयाक ताचें कांय 
लागनाशिल्ले. 

एक दीस तिणें घोवाक म्हळें, “दोस्तॉयव्हस्कीचे घरकान्नीन आपणाली 
खेरीत अशी एक प्रकाशन संस्था सुरू केल्या आनी घोवाचीं सगळीं पुस्तकां 
आपुणूच उजवाडावपाक लागल्या. हाका लागून तिका रॉयल्टीन पयलीं जाताली 
ताचे परस तिपेटीन चड जोड जावपाक लागल्या. हांवेंय तिचे भाशेन कित्याक 
करचें न्हय? तुजी पुस्तकां हांवूच उजवाडायतां. उजवाडावपाचे अधिकार म्हाका 
दिशीत व्हय?” 

तॉलस्तॉयान त्याच खिणाक सगळे अधिकार तिका दिवन उडयले. सोनियान 
एका बरेंमागत्या कडल्यान पयशे उश्णे घेतले आनी रोखडीच एक प्रकाशन संस्था 
सुरू केली. तॉलस्तॉयाचीं हालींसाराचीं धर्म विचारां बयलीं पुस्तकां सोडून 
बाकीचीं सगळीं बारां खंडांनी छापून काडलीं. बाराय खंड खूब खपपाक लागले. 
नवलकथाकार तुर्गन्हव तागेलो जिवाभावाचो एक इश्ट. ताका ताणें बाराय खंडांचो 
एक सेट धाडून दिलो. आनी वांगडा बुटांची एक पार. तुर्गन्हवान तो सेट आपणाले 
आरमारींत दवरलो थंयच तेरावो खंड म्हूण बुटां पार दवल्ली. 

पुणून तॉलस्तॉयाच्या तत्त्वांत हें बसनाशिल्लें. आपणाले पुराय इश्टेटी वेले 
अधिकार सोडून ती भागेल्यांक वांटून दिवपाक जो मुखार सरिल्लो तो आपल्या 
पुस्तकां बयलो अधिकार आपणाले घरकान्नीच्या हातांत सुगूर दवरता ही ताचे 
चलणुकेंतली विसंगती ताच्या लक्षांत येबंक नाशिल्ली. तिचे कडेन चेंर्तकोब 
नांवाच्या तागेल्या एका शिष्यान लक्ष ओडलें. हालीं हालींच तो ताचे शिष्यमंडळींत 
रुजू जाल्लो. सैन्यांत बर्‍या हुद्द्यार आशिल्लो. तॉलस्तॉयाचें “हिंसेचो प्रतिकार 
हिंसेन करूंक जायना” हें तत्व पटिल्ल्यान सैन्यांतली नोकरी सोडून यास्नायांत 

येवन राविल्लो. तॉलस्तॉयाची आनी ताची तार बरी जुळिल्ली. निर्मळ 
अंतस्कर्णाचो, प्रामाणीक, ध्येयवादी, उर्बेन भरिल्लो एक तरणाटो, अशें 
तॉलस्तॉयाचें ताचे विशीं मत्त जाल्लें. ताणें म्हळें, 'पुस्तकांय बी आस्पतूच. 
तिचे वेले अधिकार सोडून दिवप आनी जाय ताणें जाय थंय तीं छापचीं म्हूण 
जाहीर करप हेंच तुका सोबतलें.? तॉलस्तॉयाक हें पटपाक खिणाचोय कळाव 
लागलो ना. 

सोनियाक घोवाचो एकूय शिष्य आवडनाशिल्लो. तातूंत हो तर आतां 
तिगेल्या संवसारांत लुडबूड करपाक लागिल्लो. ती तिडकीन पेटली. “म्हजो 
संवसार कोण चलयता? तूं? तो? काय हांव? तूंय चलयना. तोवूय चलयना. 
म्हाकाच तो पळोवचो पडटा... हो कोण हाडला तुवें म्हज्या संवसारांत लुडबूड 
करपाक? धांवडावन घाल ताका घरांतलो...? ती घोवाचेर उसळ्ळी. घरांत 
परतून किजिलां सुरू जालीं. आदले परस खर. ती म्हणटा तेंवूय खरें आशिल्ले. 
चॅ्तकोव म्हणटा तेंबूय खरें आशिल्ले. तॉलस्तॉय दोनूय बटेनचे घणाघाय सोंशीत 
रावलो. अखेरेक चॅर्तकोवानूच पेंच सोडयलो. ताणें म्हळे, “आसू दी तिचे कडेन 
अधिकार तुर्ताक. तुजे उपरांत ते तिच्या हातांतले सुटूंक जाय. आताच मृत्युपत्र 
बरोवन दवरिल्लें बरें. तातूंत तुजे फाटल्यान पुस्तकांचेर कोणाचोच अधिकार 
आसचो ना हें स्पश्ट केल्लें बरें. ? पुणून हेय कायद्यांत बस नाशिल्ले. कायद्यान 
अधिकार घरच्याच कोणाक दिवचे पडटाले. चेॅर्तकोबाचे सुचोवणेन ते 
तॉलस्तॉयाचे सगळ्यांत धाकले धुवेक - आलेंक्झांड्ाक दिवचे अशें थारायलें. 
ती वयांत आयिल्ली. तॉलस्तॉय घालता तें बरोवन घेवपाचें, तो बरयता तें निवळ 
अक्षरांनी बरोवन काडपाचें - पयलीं सोनिया करताली तीं सगळीं कामां आतां 
ती करपाक लागिल्ली. ती चॅ्तकोवाच्याय प्रभावांत आयिल्ली. घरांत खंयच्याय 
प्रस्नाक लागून घोव-बायले मदीं दोन तट पडटाले तेन्ना हीच एकली बापायच्या 
अर्दान उबी रावताली. सोनिया मुदलचीच मत्सरी आनी दुबावी. ती बापूय धुवेच्या 
ह्या संबंधा कडेन लेगीत दुबावी नदरेन पळोवपाक लागली. 

सोनिया आपणाक मेळिल्ले अधिकार कशेच सोडूंक तयार नाशिल्ली. 
घोवान ते दुसऱ्या कोणाक दिले जाल्यारूय कायदो आपणाली कड घेतलो आनी 
ते आपणाक परते मेळोवन दितलो हाची तिका खातरी आशिल्ली. तिका खरो 

हुसको आशिल्लो तो तॉलस्तॉयाच्या दिसपटयांचो. “हांवें झुजांत लोकांक जिते 
मारल्यात. म्हजे आड गेल्ल्यांक मारपाक हांव तांचेर जुडून गेलां. हांव जुगार 
खेळ्ळां. तातूंत हजारांनी रुबल्स होगडायल्यात. लग्न जाल्ल्या बायलां कडेन 
हांबें व्यभिचार केला. तांगेल्या घोवांक फटयल्यात. हांवें शेतकामत्यां कडल्यान 
बेंटीचो वावर करून घेतला. तांकां नाडल्यात... ' कितेंच दाखय-लिपय करी 
नासतना प्रांजळपणान बरयल्ल्यो दिसपटयो ह्यो. त्यो छापून आयल्यो जाल्यार 
“वॉर अँण्ड पीस' वा “आना कारेनीना' परस चड रुचीन त्यो लोक वाचतले 
म्हणपाचें ती जाणा आशिल्ली. आदल्यो सगळ्यो दिसपटयो तिचे कडेन 
आशिल्ल्यो. निमाण्या धा पंदरा वर्सांच्यो तॉलस्तॉयान चॅ्तकोवा कडेन सांबाळून 
दवरपाक दिल्ल्यो. त्यो तो छापीत हो हुसको तिका आशिल्लो. छापल्यो जाल्यार 
आपूण बदनाम जातली अशी भिरांत आशिल्ली. त्यो आपणा कडेन दी म्हूण ती 
घोबा फाटल्यान लागली. अखेरेक तॉलस्तॉयान त्यो चेंतकोवा कडल्यान घेतल्यो. 
पुणून त्यो तिचे सुवादीन करपा वांट्याच्यो बँकेत लॉकरांत दवरल्यो. ती खुबली. 
तॉलस्तॉय जिविताक उबगलो. हिचे पसून खंय तरी पयस, खूब पयस वचूंक 
जाय, अमेरिकेक वा असल्याच पयसल्या देशांत अशे ताका दिसपाक लागलें. 
फकत म्हुर्ताची वाट पळेतालो. 


एक दीस तो न्हिदिल्लो आसतना ताचे बरोवपाचे कुडींतलो दिवो पेटलो. 
दिव्याच्या उजवाडान तॉलस्तॉयाक जाग आयली... सोनिया कुडींत गेल्या. 
मेजा बेलीं तशीं गवेतांतलीं कागदां चाळटा म्हणपाचें ताणें पळेलें. कितें सोदता 
काय ती? मृत्युपत्र त्या कागदांनी नाशिल्लें. तॉलस्तॉयान तें चॅर्तकोवा कडेन 
दिल्लें. तिणें सोद सोद सोदलें. निमाणें तें हांगा ना म्हणपाची खातरी जातकूच ती 
दिवो पालोवन न्हिदपाक गेली. 

ती न्हिदल्याशी पव्ठोवन तॉलस्तॉय ल्हवूच उठलो. काळखांतूच कुडींत 
गेलो. आपणाक जाय आशिल्ले थोडे कपडे, आपणाली दिसपटी आनी पेन्सील 
इतलेंच एके पिशवेंत घालून भायर आयलो. एक दोतोर घरांत आसतालो. 
तॉलस्तॉयाचे भलायकेची जतनाय तो घेतालो. ताका उठयलो. आपूण घर सोडून 
चल्लों, तूंय आपणा वांगडा यो अशें म्हणून ताका वांगडा घेतलो. सकल येवन 

कोचवानाक उठयलो. गाडयेक घोडे बांदूंक सांगळे आनी निट्ट रेल्वे स्टेशनार 
गेलो. 

सकाळची पांच जाल्लीं. गाडयेची वाट पळेत प्लॅटफॉर्मार उबो राविल्लो. 
ऑक्टोबर म्हयन्याचे निमाणे दीस. “स्नो? पडटालो. तातूंत भिजलो. थोड्या 
वेळान गाडी आयली. उपाट भरून आयिल्ली. आवाशिवा करून तिसऱ्या वर्गाच्या 
एका डब्यांत दोतोराक घेवन तो भितर रिगलो. कुले तेंकोबपाक लेगीत डब्यांत 
सुवात नाशिल्ली. दोगूय उब्या उब्यांनी प्रवास करपाक लागले. तॉलस्तॉय तो. 
कितलोय लिपून रावलो जाल्यारूय लिपून उरपा सारको नाशिल्लो. एकलो ताका 
वळखलो. ताणें उठून ताका बसपाक सुवात करून दिली. एक स्टेशन गेलें. दुसरें 
गेलें. तॉलस्तॉय शिंयान कुडकुडटालो. दोतोरान ताच्या कपळाक हात लावन 
पळेलो. जोर आयिल्लो. बरोच चडिल्लो. फुडल्याच स्टेशनार देंवचें अशें दोतोरान 
थारायलें. आस्तापोवो नांवाचें एक स्टेशन आयलें. एक किरकोळ स्टेशन हें. 
तॉलस्तॉयाक घेवन दोतोर स्टेशनार देंबलो. “गांवांत रावपाक एकाद्रें हॉटेल वा 
ओश्पिताल आसा व्हय?” दोतोरान स्टेशन मास्तराक विचारलें. दोतोर ज्या 
दुर्येतीक घेवन देंबला तो तॉलस्तॉय म्हणपाचें कळना फुडे स्टेशन मास्त॑र दोगांकूय 
आपणागेर घेवन गेलो. लाकडाचें घर. गांवांत ओश्पिताल, हॉटेल कांयच 
नाशिल्लें. दोतोरान चॅर्तकोवाक तेलेग्राम मारून मोस्को सावन कोणाय बऱ्या 
दोतोराक घेवन यो म्हण कळयलें. दुसऱ्याच दिसा तॉलस्तॉय खंय आसा, कसले 
अवस्तेंत आसा, तें खबरेपत्रानी संवसार भरच्या लोकांक सांगले. त्याच दिसा 
दनपार जाता सर सरकारी अधिकारी, पुलीस अधिकारी, इगर्जेचे अधिकारी, 
पत्रकार, फोटोग्राफर, इश्ट-मित्र कितलेशे लोक आस्तापोवो गांवांत पावले. 
हांकां सगळ्यांक खंय दवरतलों हो पेंच स्टेशन मास्तराक पडलो. ताणें गाडयेचे 
कांय रिते डबे दुसर्‍या एका रुळार दवरले आनी लोकांक सांगले, “तुमचे खातीर 
म्हजे कडल्यान ह्या गांवांत हाच्याकूय बरी वेवस्ता जाय सारकी ना. ही वेवस्ता 
गोड मानून घेयात. लोक डब्यांनी रावपाक लागले 

सुमार सप्तक भर लोक हांगा येत रावल्यात. आस्तापोवो गांवाक जात्रेचें 
रूप आयलां. सोनियाय पावल्या. मोस्कोंतले बऱ्यांतले बरे पांच दोतोर पावल्यात. 
पुणून तॉलस्तॉय सातूय दीस बेसूद उरिल्लो. आपणाक ताचे सरीं वचूंक दियात 
म्हूण सोनिया दोतोरांक विनयत रावली. पुणून दोतोरांनी तिका घोवा पसून पयसूच 

दवरली. एक दीस अवचीत तॉलस्तॉयान दोळे उकते केले. आपूण खंय आसां हें 
पळोबपाक ताणें भोंबतणीं नदर भोंवडायली. “आं...म्हणटकूच, हो अंत तर 
म्हजो... जावं...' इतलींच उतरां ताच्या तोंडांतल्यान फुटलीं. इगर्जेचे अधिकारी 
आयिल्ले. “कोमुन्यांव घेता?” तांणी तॉलस्तॉयाक विचारलें. तॉलस्तॉयान हात 
हालोबन ना म्हळें. आनी आशिल्लो तसो बेसूद जालो. आतां हाका परती सुदूद 
येवपाची ना हाची खातरी पडटकूच दोतोरांनी सोनियाक भितर सोडली. घोवाचो 
हात हातांत घेवन ती रड रड रडली. “हांवें खूब छळ्ळो तुका... म्हाका क्षमा 
कर” म्हूण विनोवपाक लागली. पुणून, खूब कळाव जाल्लो. तॉलस्तॉयाक ती 
आयल्या म्हूण लेगीत कळूंक नाशिल्लें. 

आयतार ७ नोव्हेंबर १९१०. सकाळच्या संक तॉलस्तॉयान निमाणो उस्वास 
सोडलो. पिराय ब्यांयशीं वर्सांची जाल्ली. फुनेराल यास्नायांत जालो. रशियेंतले 
सगळे व्हड लोक तर आयिल्लेच. येवरोपांतसुनूय आयिल्ले. 

कसलोच धार्मीक विधी करी नासतना जाल्लो पयलोच फुनेराल हो 
रशियेंतलो.. 

ताची समाधी पळोवपाक आयजूय लोक वतात. थंय थडगे ना. यादस्तिकाची 
पाशाणी फातर ना. खुरीस ना. कितेंच ना. एक उबार सुवात, तणान भरिल्ली. 
भोंबतणीं ऊंच रुखांनी रेवडायल्ली. इतलेंच थंय पळोवंक मेळटा. 

असली दिव्य समाधी संवसारांत कोण्णाची पळोवंक मेळची ना. 

शिक्षक 


'तालस्तॉयान आपणाल्या गांवांत - यास्नायात एक शाळा 


सुरू केली आनी ती पंदरा वर्सा चलयली. खासा आपूण शिकोवपाक लागलो. 
आपणा भायर आनीक दोगां तिगांक ताणें आपणाले सांगाती म्हूण घेतिल्ले. 

तॉलस्तॉय तो. चलत आयलां तांतलें कितेंच-मागीर तें खंयच्याय मळार 
जावं - ताणें केन्ना मोन्यांनी मानून घेवंक ना. सगळे बुदूदीच्या वरकुलार घांसून 
पळेलां. तशें, ह्याय मळार ताणें केलें. येवरोपांत शिक्षणाच्या मळार जितलेय नवे 
प्रयोग चलताले तितलेय तो पळोवन आयिल्लो. शिक्षणशास्त्राचेर नांव घेवपा _ 
सारकीं जितलींय पुस्तकां येबरोपांत उजवाडा आयिल्लीं, तितलींय वाचून 
काडिल्लीं. चलत आयिल्ली रीत ताणें जशी घांसून पळेल्ली तशे हे नवे प्रयोगूय 
घांसून पळेल्ले. आनी खोलायेंत देंबन ताणें आपणाले विचार घड़यल्ले. हे विचार 
ताका अणभवाचे कसवट्णेर पडठाळून पळोवपाचे आशिल्ले. 

शाळेंत चाळीस भुरगे येताले. चडशे सगळे गरीब दुबळ्या शेतकामत्यांचे. 

शाळा एका माळयेच्या घरांत चलताली. दरवट्या कडेन, भायर, ताणें एक 
घांट हुमकळायिल्ली. सदूदां सकाळच्या आठांक खासा ताणेंच ही घांट 
वाजोवची. अर्द वरा भितर भुरगे येताले. कोणाक येवपाक कळाव जालो जाल्यार 
ताका कोण कांय म्हणी नाशिल्लो. अशें आसुनूय येवपाक कोण कळाव लाय 
नाशिल्लो. कांय भुरगे तर घांट वाजचे पयलींच येवन बसताले. 

येतना भुरग्यांक पाटी काडी, पुस्तक पटी कितेंच हाडचें पडनाशिल्लें. “होम 
वक” दिवपाची चाल शाळेंत नाशिल्ली. काल शिकयल्लें ताची याद दवरूंक 

जाय असोय नेम नाशिल्लो. भुरग्यांक कितेंच तोंडपाठ करून येवचें पडनाशिल्लें. 
प्रस्न विचारप, परिक्षा घेवप, नंबर दिवप, ह्यो सगळ्यो रूढ चाली हे शाळेंत 
चलनाशिल्ल्यो. “येतल्या भुरग्यांनी आपणालीं कवळीं मनां घेवन येवचें' इतलीच 
एक उमेद बाळगिल्ली. “काल ते उमेदीन आयिल्ले आनी कितेंय तरी घेवन 
गेल्ले, तशे आयजूय ते उमेदीन येतले आनी नवें कितेंय घेवन वतले' ही आस्त 
आशिल्ली. हे शाळेंत भुरग्यांक शिक्षण “दिवपाचें' काम चलनाशिल्लें. भुरगीं 
आपूण जावन शिक्षण 'घेतालीं?. 

तशेच तरेचें वातावरण तॉलस्तॉयान शाळेंत उबें केल्लें. 

हेर शाळांनी चलता तसली “शिस्त'य हांगा नाशिल्ली. भुरग्यांनी येवंक 
जाय, मोन्यांनी बांकार बसूंक जाय, मास्तर शिकयता तें मन लावन आयकूक 
जाय, असली कसलीच अट नाशिल्ली. “शाळेंत शिस्त आसूं जाय, अशें खासा 
भुरग्यांक दिसूंक जाय” अशें तॉलस्तॉयाचें म्हणणें आशिल्ले. 

एका दिसाची खबर - 

तॉलस्तॉय वर्गात भितर सरता. पळेत जाल्यार भुरगे एकामेकांचेर नाल्लांची 
रास जाल्ले बरी पडल्यात. सगळ्यांचो कुलकुलाट चल्ला... “आरे, म्हाका 
चिङ्डून मारलो मरे तुमी... ' अशें राशी पोंदा पडिल्लो एक भुरगो ताचेर पडिल्ल्या 
भुरग्यांक सांगता. “म्हजे केंस सोड रे’, अशें दुसऱयाक कोणाक म्हणटा. तो 
वयर पडिल्ल्या सगळ्यांच्या भारांतल्यान आपणाक सोडोवपाचो यत्न करता. 
म्हणटा सर ताका गुरुजी - खासा तॉलस्तॉय - वर्गांत आयिल्लो दिश्टी पडटा. 
तो गुरुजीक उलो मारून सांगता, “गुरुजी, म्हजेर पडिल्ल्यांक उठात म्हण सांग 
पळोबया... म्हाका चिङ्डून उडयला तांणी.? 

गुरुजी कांयच करिना. तो कोणाक कितेंच सांगिना. आरमारी सरीं वता. 
ती उकती करता आनी भितल्लीं काणयांचीं पुस्तकां काडटा. एकामेकांचेर पडिल्ले 
भुरगे “नमस्ते गुरुजी” म्हणून राशी वयले उठ्ठात. गुरुजी तांकां पुस्तकां वांटून 
दिता. आनी भुरगे एक एक पुस्तक घेवन जाय थंय वचून बसतात. कोण बांका? 
बसला. कोण जनेलार बसला. कोण हुमर्‍्यार बसला. आनी कोण आनीक खंय 


वचून बसला. कुलकुलाट आपशींच बंद जाला. कोण हांसना. कोण कोणाक 
तिडायना. 

तॉलस्तॉयाची एक रीत आशिल्ली. ताणें काणयांचीं बरीं बरीं पुस्तकां हाडून 
शाळेंत दवरिल्लीं. हीं पुस्तकां तो भुरग्यांक वाचूंक दितालो. केन्ना एकाद -दुकलें 
पुस्तक आपूण वाचून दाखयतालो. तर केन्ना पुस्तक कुशीक दवरून आपुणूच 
काणी सांगतालो. 

काणयो वाचून दाखोवप वा सांगप ही एक कला अशें ताचें मत आशिल्ले. 
खुबश्या मास्तरांक काणयो वाचुंकूच येनात, सांगुंकूय येनात म्हणपाचें ताणे हेर 
शाळांनी पळेल्ले. 

काणयो सांगपाची आपणाली खाशेली अशी एक कला ताणें केळयल्ली. 
वर्गाचो थरिल्लो असो वेळ नाशिल्लो. सामान्यतायेन एका वराचो एक वर्ग 
आसतालो. पुणून केन्ना केन्ना तीन तीन बरां एकूच वर्ग चलतालो. 'उरिल्ली 
काणी फाल्यां सांगतां अशें भुरग्यांक सांगल्यार केन्ना केन्ना भुरगेच “ ना... ना, 
आजूच काणी सोंपोवया” अशें सांगताले. आनी बसून रावताले. 

तॉलस्तॉय म्हणटा, ' आमची सगळ्यांची वाड एका वेगळ्या वातावरणांत 
जाल्या. देखून भुरग्यांनी शाळेंत आपापणाले सुवातेर मोन्यांनी वचून बसूंक जाय, 
मास्तर शिकयता तें मन लावन आयकूक जाय, अशें आमी मानीत आयल्यात. 
बेशिस्त, अवेवस्ता आमकां मानना. पुणून, म्हज्या मत्तान, बेशिस्त आनी 
अवेवस्ता शाळेंत खूब गरजेची. शिकयतल्यांक थोडो त्रास जावं तिचो. दिसूं 
बिचित्र. पुणून जिका आमी अवेवस्ता म्हणटात ती अवेवस्ता नासता. ती एके 
तरेची “मेकळी वेवस्ता' आसता. भुरग्यांक अशी मेकळीक दिली जाल्यार शाळेत 
बेशिस्त वाडत वतली, ती आळाबंदा हाडूक येवची ना, आनी शाळेक “पिश्यांच्या 
ओश्पिताला' चें रूप येतले अशें आमी म्हणटात. भुरग्यांच्या सभावाची सारकी 
बरी कल्पना आमकां ना, म्हूण आमकां अशें दिसता. मात्सो धीर धरात. बेशिस्त 
आनी अवेवस्ता आपशींच दंवा भाशेन उबून वतली आनी आमी जी शिस्त 
हाडूंक सोदताले तिच्याकूय बरी, सादी आनी थीर वेवस्ता चलूंक लागिल्ली 
आमकां दिश्टी पडटली. भुरग्यांक कांय गजाली कळटात. तांकांय येवजूंक येता. 
शाळेत शिस्त येवंक जाय म्हणपाचें तांचे तांकांच समजतलें आनी तेच आपूण 
जावन शाळेंत शिस्त हाडटले... 

भुरग्यांक बळयां शिस्त शिकोबंक जायना. 

भुरग्यांची झगडीं 


भुरगे म्हळे म्हणटकूच तांचे मजगतीं झगडीं जावंकूच जाय. 

हेय शाळेंत भुरगे झगडटाले. एकांमेकांचेर झुडून वताले. भुरग्यांच्या 
झगड्यांत शिकयतल्यांनी मदीं पडूंक जायना अशें तॉलस्तॉयाचें म्हणणें आशिल्ले. 
शिकयतलो मदीं पडटकूच भुरगे ताच्या भंयान कडेक सरतात खरे. पुणून तांगेलो 
एकामेकां वयलो राग न्हिवना हें ताणें पळेल्लें. शिकयतलो म्हर्‍यांत आसुनूय 
तांकां तो लिपोवंक येना. शिकोवपी मातसो कडेक सरू दी, दोगूय आशिल्ले 
तशे एकामेकांच्या आंगार धांवन वतात. 

हे शाळेत दोग भुरगे आशिल्ले. एकल्याचें नांव किरौस्का. दुसर्‍याचे 
तारास्का. दोगूय मदीं मदीं एकामेकांचेर खुबताले. किरौस्का दांत ओंठ चाबून 
तारास्काच्या आंगार धांवन वतालो आनी ताच्या केंसांक धरून ताका जमनीर 
आपटितालो. तारास्काक हो जितोच मारपाक खुबला काय कितें, असो 
पळेतल्यांक दुबाव येतालो. पुणून, दुसर्‍याच खिणाक दोगूय झगडें विसरून 
एकामेकांचे जिवाभावाचे इश्ट जाल्ले वरी एकामेकांच्या खांदार हात घालून घरा 
बताले हें तॉलस्तॉयान पळेल्लें. 

शाळेंत दुसरे दोग भुरगे आशिल्ले. तेवूय अशेच एकामेकांच्या आंगार झुडून 
वताले. एकलो पिरायेन ल्हान, दुसरो व्हड. ल्हान भुरग्याचे तकलेर केंस नाशिल्ले. 
तो ते बारीक कापून घेतालो. दुसऱयान भीस दवरिल्ली. दोगूय हरशीं हुशार, पुणून 
दोगूय एकामेकांचे डंखी. एक दीस धाकलो भुरगो तॉलस्ताँया हुजीरूच व्हडल्याचेर 
गुरगुरून गेलो. ताच्या केंसांक धरून ताणें ताची तकली वणटीक आपटिली. 
व्हडलो हाचे केंस धरपाक गेलो, जाल्यार हाका केंस नाशिल्ले. खीणभर तो 
घुटमळ््यांत पडलो. मागीर निर्शवन रडपाक लागलो. “ मार तूं... म्हाका कांयच 
जावंक ना...हांव तुका भियेना...? अशें बडबडपाक लागलो. 

मारतल्याचें हड्डें अभिमानान फुलून आयिल्लें. 

तॉलस्तॉय म्हणटा, आपणें कितें करचें हें आपूण येवजितां थंय आसां. 
भुरुभुरू करून शाळेतले सगळे भुरगे दोगांय भोंवतणीं येवन उबे रावले. तांकां 
पळोवन अभिमानान जाचें हड्डें फुलून आयिल्लें, ताचें तोंड लजेन पडलें. आपणें 

हाची तकली वणटीक आपटिली हें हांकां कोणाक मानूंक ना म्हणपाची ताका 
जाणवीक जाली आनी ताणें मुठींत धरिल्ले भुरग्याचे केंस सोडले. केंस सुटना 
फुडें हो भुरगो वाग कसो गुरगुरून मारतल्याच्या आंगार धांवन गेलो. ताचेर उडी 
घेतली आनी ताका घबांयच करून जमनीर आपटिलो. “शी शी शी, येदो व्हडलो 
हो घोडो धाकट्या भुरग्याक मारता, ' भोंवतणच्या सगळ्या भुरग्यांनी उत्स्फूर्तपणान 
म्हळें आनी धाकल्या भुरग्याक “पळ तूं हांगासल्लो” म्हूण तांणी सुचोवणी केली. 
ताणें धांव मारली आनी व्हडलो लजेन मान सकयल घालून चलपाक लागलो. 

तॉलस्तॉय म्हणटा, “आमी एकामेकांच्या आंगार धांवन गेले हें बरें जाले 
ना, अशें दोगांकूय दिसलां जावं येता. भोंवतणीं जमिल्ल्या भुरग्यांनी दोगांयच्या 
मनांतल्या “न्याया क जाग हाडिल्ली आसू येता. पुणून धरुया, हे दोगूय भुरगे 
न्याय मागपाक शिकोवप्या सरीं आयिल्ले जाल्यार शिकोवपी कसलो न्याय दितलो 
आशिल्लो? एक शक्यताय - “तुमची दोगांयची चूक” अशें तो म्हणटलो 
आशिल्लो. आनी पोरण्या संस्कारांचो आसलो जाल्यार दोगांकूय पायांचे आंगठे 
धरपाची ख्यास्त फर्मायतलो आशिल्लो. ह्या न्यायान खरेपणानशीं दोगांचेरूय 
अन्याय जातलो आशिल्लो. कित्याक, चूक दोगांयची नाशिल्ली. एकल्याचीच 
आशिल्ली. दोगांकूय एकूच ख्यास्त जाल्ल्यान जाची चूक नाशिल्ली तो मनांतल्या 
मनांत “हो कसलो न्याय? गुन्यांब ताचो... आनी ख्यास्त ताचे वांगडा म्हाकाय 
बी?” अशें म्हणचो नाशिल्लो? ताका ह्या “न्यायां'तूच अन्याय दिश्‍्टी पडटलो 
आशिल्लो. तो भितल्ल्यान ह्या “न्याया? आड बंड करतलो आशिल्लो. बरें, 
जाच्या हातान चूक घडिल्ली तो हो “न्याय” पळोवन किते म्हणटलो आशिल्लो? 
दुसऱ्याच्या तोंडा कडेन पळोवन “म्हाका आंगठो धरचो पडूं रे... पुणून तुकाय 
धरूक लायलोच काय ना हावें?... खा आतां...” अशें म्हणचो नाशिल्लो? 

दुसरी शक्यताय-धरुया, शिकोवप्यान खरो गुन्यांव कोणाचो तो सोदून 
काडिल्लो आनी ताका 'तुर्वेच गुन्यांव केला? अशें सांगून आंगठो धरपाची 
ख्यास्त फर्मायल्ली, जाल्यार कितें जातले आशिल्ले? ख्यास्त भोगतलो भुरगो 
त्या दुसऱ्या भुरग्याचो अदीक दुस्वास करचो नाशिल्लो? तो मनांतल्या मनांत 
म्हणटलोय आशिल्लो, “गुरुजी मदीं पडिल्ल्यान सुटला... पुणून तुका हांव 
सोडपाचों ना... ' म्हणचो नाशिल्लो? 


तॉलस्तॉय २८ 





तिसरी शक्यताय घेवया - धरुया, शिकयतल्याक इगर्जेचे शिकवणेचो 
उगडास जाल्लो आनी ताणें जाचेर अन्याय जाला त्या भुर्याक म्हणिल्ले, “चूक 
ताचीच रे... तुजी चूक ना... पुणून, जालें तें जालें... विसर तूं हो अन्याय आनी 
ताका गुन्यांव भोगोस...? जाल्यार हो भुरगो मनांतल्या मनांत कितें म्हणटलो 
आशिल्लो? “गुन्यांव भोगसूं?* कित्याक? गुन्यांव भोगशिलो जाल्यार तो म्हाका 
दुबळो लेखतलो आनी परतोय म्हाका मारतलो... ताका जळ मेळटलें.' अशें 
म्हणचो नाशिल्लो? 

चवथीय एक शक्यताय आसा - धरुया, शिकयतल्यान दोगांकूय एकठांय 
हाडिल्ले आनी दोगांकूय एकामेकांक “सॉरी म्हणूंक लायिल्लें. जाल्यार, फाल्यां 
ते परते झगडचे नात म्हणपाचें खरेपण खंय आशिल्ले? 

म्हण तॉलस्तॉय शिकोवप्यांक सांगता - तुमी मदीं पडूं नाकात. “न्यायू'य 
दिवंक बसूं नाकात. मागीर पळेयात दोगूय एकामेकां कडेन जुळोवन घेतात काय 
ना ते... झगडप वायट. पुणून न्याय दिवपाक मुखार सरप आनी न्यायाच्या नांवान 
दोगांकूय वा दों भितल्ल्या एकल्याक ख्यास्त करप ताच्याकूय वायट. 

तॉलस्तॉयाची घरकान्न आपणाल्या भुरग्यांक तॉलस्तॉयाचे शाळेंत धाडी 
नाशिल्ली. “ना, हांव म्हज्या भुरग्यांक तुजे शाळेंत घालपाची ना... तीं इबाडटलीं' 
अशें म्हणून तिणें भुरग्यांक शिकोवपा खातीर घरांत एके स्वीस बायल-मनशेक 
हाडून दवरिल्ली. तॉलस्तॉयाक हें आवडूंक नाशिल्ले. पुणून, घरकान्नी मुखार 
ताचें कांय चलनाशिल्लें. निराग्रही जाल्ल्यान ताणें तिचे मुखार नमते घेतिल्लें. 

खूब मोल दिवचें पडलां ताका ह्या निराग्रहा खातीर. लोकांनी ताका दांभीक 
म्हळा. आनी तॉलस्तॉयाक हो कोडू घोंट मोन्यांनी गिळचो पडला. 

भुरग्यांक शिकोबपा खातीर घरांत हाडून दवरिल्ली ही स्वीस बायल-मनीस 
एक खबर सांगता- 

तॉलस्तॉयाची धाकली धूब साशा, धा वर्साची आशिल्ली. ती किसका 
वांगडा खेळटाली. किसका कुळवाड्याचो एक भुरगो. शेजराच रावतालो. 
साशाचेच पिरायेचो. खेळटां खेळटां दोगांय झगडलीं. आनी किस्कान तिडकीन 
साशाचेर बड़ी उखल्ली. बड़ी झेलपा खातीर तिणें हात वयर काडिल्लो, हाताक 
मार बसलो. रडत रडत साशा घरांत आयली. बापूय निकतोच भितर सरिल्लो 

आनी एका वोल्तेरार बशिल्लो. बापायक भितर पळेना फुडें ती धांवन बापाय 
म्हऱ्यांत आयली आनी “किस्काक मार... ताणें म्हजेर बडी मारली' म्हूण रडत 
रडत बापायक सांगपाक लागली. बापायन कितें केलें, धुवेक म्हन्यांत घेतली. 
तिचीं दुकां पुसलीं. बडयेचो वळ पळेलो आनी तिका विचारलें, “हांबें ताका 
मारलो जाल्यार हो वळ बतलो? 

“ना,” धुवेन जाप दिली. “पुणून किस्काक मारूंक जाय... तो म्हाका 
तिडायता... मारता...” 

“तें बरें आसा बाय. पुणून म्हाका एक सांग, ताणें इतले मोट्यान तुज्या 
हातार बडी कित्याक मारली जातली? ताका तुजो राग आयिल्लो आसूंक जाय. 
हय मू? आतां धर, हांवें ताका मारलो जाल्यार तुजे वयलो ताचो राग न्हिवतलो 
काय वाडटलो?...' 

“वाडटलो...? धुवेन जाप दिली. 

“हय मगो?... मागीर परतून केन्नाय तरी तो तुका मारतलो... मारचो ना?... 

"हय 

“मागीर, ताणें तुका परतून केन्नाच मारचें न्हय असलो एक उपाय सोदून 
काडचो पडलो ना? ताणें हे मुखार तुका केन्नाच मारूक जायना... हय मुगो?... 

चली रडटाली ती थांबली. हाताक वळ आयला म्हूण ती रडनाशिल्ली. 
आपणालो अवमान जाता अशें तिका दिशिल्ले म्हण रडटाली. तिका किस्काचो 
बदलो घेवपाचो आशिल्लो. तिका तो घेवंक येवंक नाशिल्लो म्हण ती बापायक 
घे म्हणटाली. तिचें रडे थांबिल्ळें पळोवन बापायन म्हळे, “तुजे सुवातेर हांव 
आशिल्लों जाल्यार कितें करतलों आशिल्लों, जाणा? मेजार हो तो पळे हालवो 
आसा... हांव एंके बशयेंत थोडो हालवो घेतलो आशिल्लो आनी तो किस्काक 
व्हरून दितलों आशिल्लों...', 

साशा बापायच्या तोंडा कडेन खीणभर पळेत रावली. म्हणटासर सटूट करून 
उठली. मेजा सरीं गेली. बशी भरून हालवो घेतलो आनी किस्काक सोदीत ती 
भायर आयली. किसका भायरूच लिपून राविल्लो. दाराचे खांचींतल्यान भितर 
कितें चल्लां तें पळेतालो. साशाचो बापूय बडी घेवन आपणाक मारपाक भायर 
आयलो जाल्यार आपूण पळून वतलों ह्या बेतांत तो आशिल्लो. पुणून येवजूंक 

नाशिल्लेंच घडिल्लें. साशा हालवो घेवन आयिल्ली. 

साशा हालवो घेवन किस्काक सोदीत भायर कित्याक गेली? तिका बापायचें 
म्हणणें पटिल्लें अशें म्हणूं येत व्हय? चड करून पटिल्लें आसूंक जाय. कित्याक, 
बापायक ती खूब मानताली. बापूय सांगता तें खरेंच आसता अशें तिका दिसतालें. 
तो सांगता तें करपाक ती सदां एका पांयार उबी रावताली. म्हूण बशयेंत हालवो 
घेवन ती किस्काक सोदीत भायर गेल्ली आसूं येता. घडये हालव्याची बशी 
पळोवन किस्का कितें करता तें पळोवपाचें तिच्या मनांत आयिल्लें आसू येता. 
भुरग्यांच्याय मनांत असले जगा भायले प्रयोग करून पळोवपाची केन्ना केन्ना 
इत्सा जागी जाता. म्हूण ती हालवो घेवन गेल्ली आसूं येता. कांय विचित्र 
गजालींची त्यो विचित्र म्हण्णूच भुरग्यांक ओड आसता. 

साशा हालवो घेवन भायर गेली ताचे बदला, धरुया, साशाचो बापूय बडी 
घेवन भायर आयिल्लो जाल्यार किसका कितें करतलो आशिल्लो? पळचो 
नाशिल्लो? आनी मनातल्या मनांत साशाक आनी साशाच्या बापायक गाळी 
संबचो नाशिल्लो? मारान तो निवळटलो आशिल्लो हो समजूच अन्नाडी. तो 
निखालूस निवळचो नाशिल्लो. हालव्याची बशी पळोवन तो घुटमळ्यांत पडला 
जावंक जाय. तरातरांचीं ल्हारां ताचे तकलेंत उसळ्ळ्यांत जावंक जाय. “कितलीं 
बरीं मनशां हीं’ हो विचार ताचे तकलेंत आयिल्लोच आसूंक जाय. ताका 
आपणाले तिडकीची लज दिशिल्ली आसूंक जाय. आनी तिडक न्हिविल्लीय 
आसूंक जाय. दुस्वासाक जिखपाची एकूच वाट आसा - मोगाची. शिल्पकार 
चिलोच्या व्हीनसच्या खंडीत पुतळ्या इतलें तॉलस्तॉयाचें हें शिल्प सुंदर दिसना? 


ख्यारुत 
भुरग्यांनी केदीय व्हड चूक करू, ताका ख्यास्त जावंक जायना. जे शाळेंत 
भुरग्यांक ख्यास्त जाता ती शाळाच न्हय, हें तॉलस्तॉयाचें मत्त तागेले हेच शाळेंत 


घट्ट जाल्ले. तो म्हणटा, “सुरवेक हांबें एक दोन फावटीं भुरग्यांक ख्यास्त केल्ली. 
म्हज्या सांगात्याकूय ख्यास्त फर्मावपाची संवय आशिल्ली. “छडी वाजे छम 

छम विद्या येई घम घम? ह्या संस्कारांतूच आमची वाड जाल्ली. पुणून एक दीस 
एक गजाल घडली आनी भुरग्यांक ख्यास्त करप सामकें चूक ह्या निर्णयार हांव 
पावलों.” 

जालें अशें- 

शाळेंत एक प्रयोगशाळा आशिल्ली. एक दीस हे प्रयोगशाळेतलो एक 
ट्यूब ना जालो. म्हणटा सर पुस्तकां ना जावपाक लागलीं. शाळेंत कोण तरी 
चोरी करताशें जालें. कोण करता जातलो? भुरग्यांक विचारले. सगळ्यांकूच 
विचारिल्लें. पुणून कांय भुरग्यांक ताचें खुब्ब वायट दिसले. आमचेर चोरयेचो 
आळ आयलो म्हूण ते खंती जाले. पुणून दुसरो उपाय नाशिल्लो. 

एक दीस चोर मेळळो. शेजारच्या गांवांतले दोग भुरगे शाळेत शिकपाक 
येताले. ते चोरताले. ट्युबूय तांणीच चोरिल्लो आनी पुस्तकांय तांणी चोरिल्लीं. 
चोरून व्हेल्ळे तांणी लिपोबन दवरिल्ले. तेंय मेळळे. सगळ्यांक सू जालें. 

बेश्टो आमचेर चोरयेचो आळ आयलो म्हूण जे खंती जाल्ले ते भुरगे तर 
खोश्शी खोश्शी जाले. 

“तुमीच सांगात, हांकां ख्यास्त कसली करची?” तॉलस्तॉयान भुरग्यांक 
विचारलें. 

“चाबकांनी तांची फाट फोडूक जाय, ' कांय भुरग्यांनी सुचयलें. 

“आमी फोडटात, ' अशें म्हणुनूय कांय जाण मुखार सरले. 

'येदी व्हडली ख्यास्त नाका... दुसरी कसलीय सुचयात.... ' तॉलस्तॉयान 
म्हळें. 

निमाणें, येवजून येवजून “चोर” म्हूण एक पाटी दोगांयच्या गळ्यांत बांदची 
अशें थरलें. दोन पाटयो घेतल्यो. तांचेर खोडवान मोट्ट्या अक्षरांनी चोर” म्हूण 
बरयलें आनी त्यो दोगांयच्या गळ्यांत बांदल्यो. 

सगळ्यांनी ताळयो मारल्यो. सगळे हांसपाक लागले. तॉलस्तॉय म्हणटा, 
“एके तरेचो दुश्ट आनंद तांच्या हांशांत म्हाका दिश्टी पडलो... ' 

कांय भुरगे उठले आनी म्हणपाक लागले, “हांची आतां गांव भर दिंड 
काडुया. 

“नाका, ' तॉलस्तॉयान म्हळें. दोगांकूय शाळेंतूच बसोवन दवरले. तांचो 
अवमान जाल्लो. पत गेली म्हूण ते खंती जाल्ले. दोगूय मुळू मुळू करून रडपाक 

लागले. शाळा सुट्टकच दोगूय मानो सकयल घालून घरा वचपाक भायर सरले. 
तेन्ना बाकीचे भुरगे “हुश हुश' करून तांचे फाटल्यान धांवले. जालें, दोगांयचें 
अभ्यासा बयलें लक्ष उडून गेलें. इतलेंच न्हय, तर बाकीच्या भुरग्यां वांगडा 
खेळपाचेंय तांणी सोडून दिले. 

कांय दिसांनी परतून एक फावट शाळेंत चोरी जाली. हे खेपे तॉलस्तॉयाच्या 
एका सांगाती शिक्षकाच्या बोल्सांतले पयशे ना जाल्ले कोणें काडले जातले? 
“हांणीच, ' भुरगे म्हणपाक लागले. खरेपणानशीं तांणीच काडिल्ले. परतून एक 
फावट “चोर” म्हण तांच्या गळ्यांत पाटयो बांदल्यो. परतून भुरगे तांकां “चोर... 
चोर...” म्हण हिणसावपाक लागले. तॉलस्तॉय म्हणटा, हेर मास्तरां भशेन 
आपणेंय तांकां उपदेसाचीं दोन उतरां सांगलीं. शाळेंत एकलो प्यून आशिल्लो. 
तागेलोय पूत शाळेंत शिकतालो. तॉलस्तॉयाचें उलोवप सोंपले उपरांत तो उठून 
उबो रावलो आनी तोय तांकां उपदेस करपाक लागलो. उलयतां उलयतां ताणें 
म्हळें, “हांणी एक खेपे चोरी केल्ली. आयज दुसरे खेपे केली... हांकां सुके 
सोडले जाल्यार दोगांकूय चोरी करपाची संवय जातली. ' 

बापायच्या तोंडांतल्यान ताणें जें आयकल्ले तेंच तो हांगा उलयल्लो. 

तॉलस्तॉयाक ह्या दांभीक उपदेशाची भिरभिरी मारली. तो भितरले भितर 
उसळ्ळो. ताणें चोरांचीं तोंडा पळेलीं. अवमान सोंसून सोंसून निर्लज्ज जाल्ल्या 
गुन्यांवकारां सारकीं ताका तीं दिसलीं. अचकीत तो उठलो. दोगांयच्या 
गळ्यांतल्यो पाटयो भिरकाबन ताणें भायर मारल्यो आनी तांकां सांगले, 'पुतांनो, 
बचात तुमी तुमकां जाय थंय...हांव तुमकां मेकळे करतां...” 

तॉलस्तॉय म्हणटा, ह्या भुरग्यांक ख्यास्त करपाचो आपणाक कसलोच 
हक ना, अशें आपणाक खोलायेन दिसपाक लागले. हांकांच न्हय, कोणाकूच 
ख्यास्त करपाचो आपणाक हक ना. आपूण कोण ख्यास्त करपी? “तुमचे मजगतीं 
जो कोण पातकां मेकळो आसतलो ताणेंच पयलो फातर मारचो हीं ख्रिस्ताची 
उतरा ताच्या मनांत भितरले भितर घुवघुवपाक लागलीं. आपणाक हक ना, तसो 
त्या प्यूनाच्या पुताकय ना. आमकां जाय तशे आमी दोगूय तांकां घडोबंक पावपाचे 
नात. भुरगे हे. भुरग्यांच्या मनांत कितें भरिल्ले आसता हाचो आमकां अदमास 
खंय आसा? आपणाक ना. तांकां निवळावपाचें काम जिवितूच करतले. ख्यास्त 

करून ते निवळपाचे नात. हेंच पळेयात, हांणी पुस्तकां कित्याक चोरिल्लीं? 
बरें, चोरलीं तीं चोरलीं, लिपोवन कित्याक दवरलीं? चोरलीं कित्याक हेंवूय 
तांकां सागूंक येवपाचें ना, लिपोवन कित्याक दवरलीं हेंवूय सांगूंक येवपार्चे ना. 
चोरता आसतना वा चोरले उपरांत लिपोवन दवरता असतना तांचे तकलेंत कितें 
घोळ्ळां जातलें हाच्या लाखाव्या वांट्याचो तरी अदमास आपणाक आसा व्हय? 
तांच्या गळ्यांत “चोर” म्हण आपणें पाटयो बांदल्यो त्या वेळार तांचे तकलेंत 
कितें आयलां जातलें, हाचो विचार आपणें केल्लो व्हय? पाटयो लायिल्ल्यान 
तांकां लज दिसल्या जातली व्हय? लज जावन कोणें आयजवेर चोरपाचें सोडून 
दिलां व्हय? उरफाटी, कांय जाणांची लज ना जाल्या आनी तांगेली चोरी चलत 
रावल्या. आपणें ह्या भुरग्यांचीं तोंडां पळेलीं तेन्ना आपणाक थंय लजेची मात 
लेगीत कुरू दिश्टी पडूंक ना. लजे बदला दुसरी कसली तरी वान्सा उफेवन वयर 
आयिल्ली दिश्टी पडल्या. तांकां चोर थारावनूच आपणें तांच्यांतली ही वान्सा 
जागयल्या. 

तॉलस्तॉय म्हणटा, योग्य तें योग्य न्हय, वेव्हारांत बसता तेंच योग्य, अशें 
मानपी लोकांच्या संवसारांत दुसऱयांक ख्यास्त करून तांकां निवळावपाची दायकी 
जांकां घेवपाची आसा तांणी घेवची. आपूण ह्या वेव्हारी लोकांच्या संवसारांतलो 
मनीस न्हय. म्हज्या संवसारांत ख्यास्तीक सुवात ना. सादूया - भोळ्या पांतका 
मेकळ्या निर्दोश भुरग्यांच्या संवसारांत ख्यास्तीक सुवातूच मेळूक जायना. 
ख्यास्तीन भुरगीं निवळटात ह्या अन्नाडी विचाराक ह्या संवसारांत पावल लेगीत 
दवरूक दिवंक जायना. सुडाक दंड म्हूण नांव दिवप आनी ताका न्याय लेखप 
ह्या तत्त्वा पसून भुरग्यांच्या संवसाराक वाटावंक जाय. आपणे ह्या भुरग्यांक चोर 
लेखले आनी चोर म्हूण तांच्या गळ्यांत पाटयो हुमकळावन तांकां हिणसायले, 
हातूंत कोणाचो कसलो लाव जालो? आपणे तांकां निवळावपा बदला इबाडले 
नात व्हय? तांकां इबाडले ते इबाडले, शाळेतल्या भुरग्यांच्या मनांत लिपून 
आशिल्ल्यो कांय उणाक आनी दुश्ट भावनाय आपणें जागयल्यो. 

ख्यास्तीचें तत्त्व समाजांतलें ना करूंक जाय, बंदखणी सगळ्यो उकत्यो 
करून गुन्यांवकारांक मेकळे सोडूक जाय, असले जे क्रान्तिकारी विचार तॉलस्तॉय 
मुखार मांडपाक लागिल्लो तांकां चालना हांगा मेळिल्ली. ह्या प्रसंगान मेळोवन 
दिल्ली. 

शाळेची कसवटणी 


शाळेंत चाळीस भुरग्यांचीं नांवां घाल्लीं. पुणून चाळिसूय भुरगे सदां येताले 
अशें म्हणूं येना. गरीब दुबळ्या कुळवाड्यांचे भुरगे हे. बावड्यांक मदीं मदीं 
घरचीं कामां करचीं पडटालीं. ह्या कामांक लागून कांय जाणांक मदीं मदीं शाळा 
चुकताली. न्हय, चुकोबची पडटाली. हरशीं, चाळिसूय जाणांक शाळेची ओड 
आशिल्ली. शाळा चुकोबपाची कोणाकूच इत्सा जायनाशिल्ली. 

शाळेंत सगळ्यांनी हाजीर आसूंक जाय असो नेम नाशिल्लो. अमक्याच 
वरांचेर सगळ्यांनी येवंक जाय, असोय नाशिल्लो. कोणाच्यानूय केन्नाय येवं 
येतालें, केन्नाय उठून वचूंय येतालें. जाय तेन्ना येवं येता आनी जाय तेन्ना बचूं 
येता हे मेकळिकेक लागून वेळार येवंक जाय आनी वर्ग सोंपऽ सर रावंक जाय हें 
भुरग्यांक वेगळें सांगचें पडना, आपशींच तांकां तें कळटा म्हणपाचें तॉलस्तॉयान 
पळेल्लें. देखून, भुरग्यांक घरा परस चड शाळेची ओड लागूक जाय म्हूण जे जें 
कितें करूंक जाय तें तें तो करीत राविल्लो. 

तो भुरग्यांचो निखटो “गुरुजी? उरूक नाशिल्लो. इश्टूय जाल्लो. तो भुरग्यांक 
काणयो सांगतालो. तांचे बराबर खेळटालो. पदां म्हणटालो. केन्ना प्रयोगशाळेत 
व्हरून विज्ञानाचे कांय प्रयोग करून दाखयतालो. ताणें कांय नाटकुलीं बरयल्लीं 
- दोन दोन मिनटांचीं. तीं तो बसयतालो. एक आनी दोन न्हय, भुरग्यांक शाळेची 
ओड दिसची म्हूण हजार उपाय ताणें केल्ले. 

तो भुरग्यांक घेवन केन्ना केन्ना गांवांत भोंबंक वतालो. केन्ना रानांत घेवन 
बतालो. ताका आपणाल्या भुरगेपणाचो जिवो तट्टटीत उगडास आशिल्लो. 
भुरगीं जाणट्यां कडेन कितलींय मेकळेपणान उलयलीं तरूय आपणाले पिरायेच्या 
भुरग्यां कडेन उलयतात तशीं उलयनात, कांय गजाली आपणा कडेन दवरतात, 
सगळ्यो सांगिनात म्हणपाचें तो जाणा आशिल्लो. तांकां अभिमान दिसता, 
तांचो अवमान जाता, तांकां वायट दिसता, हाची ताका जाणवीक आशिल्ली. 
तांचे कडेन एकरूप, एकजीव जावपाचो, तांच्या पांवड्यार देंवपाचो जाता तितलो 
यत्न तो करतालो. तांकां उलोवंक लायतालो. तांकां प्रस्न विचारतालो आनी 
तांच्यो जापो आयकून केन्ना केन्ना अजापांत पडटालो. “हे भुरगे... पुणून जाणट्यां 

भाशेनूच जापो दितात? अशें मनांतल्या मनांत म्हणटालो. केन्ना केन्ना भुरगे 
ताका प्रस्न करताले. एक दीस एकल्यान ताका विचारलें, “गुरुजी, चित्रकलेचो 
उपेग कितें?? तॉलस्तॉय म्हणटा, हो प्रस्न आयकून आपूण घुटमळ्यांत पडलो. 
कितें जाप दिवची, आपणाक समजलें ना. निर्मणेची खोस मेळटा ही जाप दिल्ली 
जाल्यार ती ताचे तकले वयल्यान वतली असो आपणाक भंय दिसलो. तरी 
आसतना, आपणें ताका हीच जाप दिली. तो वोगी रावलो. आनीक एकल्यान 
एक दीस विचारलें, “झाडांचो उपेग किते?” तॉलस्तॉय म्हणटा, ह्याय प्रस्नाची 
जाप आपणाक दिवंक आयली ना. आपणें ताका म्हळें, “तूंच सांग, झाडांचो 
उपेग कितें?? आनी भुरग्यान जाप दिली, “झाडां सुंदर आसतात, पळोवपाक 
बरीं दिसतात... होच तांचो उपेग... उपरांत त्याच भुरग्यान म्हळें, “कांय लोक 
झाडां मारतात, तें पळेतकूच म्हाका खूब वायट दिसता... झाडांत जीव आसा. 
आमच्या आंगांत रगत घोळटा तसो तांच्या आंगांत दीख घोळटा... तांकां मारप 
समा न्हय. ' तॉलस्तॉय तागेलें हें म्हणणें आयकून मनांतल्या मनांत म्हणटा, “ हीं 
कुळवाड्यांची भुरगीं... मुदलांतूच हुशार... तांकां शिकून वयर सरपाची संद 
मेळूंक जाय. धवाड्यांच्या भुरग्यांक तीं फाटीं घाले बगर रावचीं नात. ' 

तॉलस्तॉयाक हीं भुरगीं खुब्ब खुब्ब आवडटालीं. भुरग्यांकूय हो गुरुजी 
खुब्ब खुब्ब आवडटालो.. 

पुणून मदीं केन्नाय भुरगे उबगताले आनी “गुरुजी, आयज सुटी घेवया? 
अशें म्हणून बांका वयले उठ्ूठाले. तॉलस्तॉय तांकां आडाय नाशिल्लो. वचूंक 
दितालो. पुणून भितरले भितर खंती जातालो. केन्ना केन्ना भुरगे उठ्ठाले आनी 
“आयज सुटी” अशें म्हणून धांवन भायर वताले. “खंय वतात रे” म्हण विचारल्यार 
“घरा” म्हण जाप दिताले. “आयज सुटी म्हूण कोणें सांगले तुमकां?” अशें 
विचारल्यार “हे ते पळे, भुरगे बतात” अशें म्हणटाले आनी धांव मारताले. तांकां 
धांबन गेल्ले पळोवन बाकीचेय भुरगे उठून धांबपाक लागताले. आयज सुटी 
घेवची अशें भुरगे पयलींच थारावन येताले? तॉलस्तॉयाक हें खरें दिसनाशिल्लें. 
तांचे तकलेंत कितें येताले आनी शाळेतले ते कित्याक उठून वताले, ताका 
कळनाशिल्ले. “आयज सुटी? अशें कोणेंय म्हणिना फुडें भुरगे उडयो मारीत 
बताले तें पळोवन तॉलस्तॉय खंती जाताले. ताचें तोंड पडटालें. खंय तरी आपणालें 
चुकता, अशें ताका दिसपाक लागतालें. खंय चुकता? 

खंयचेंच मळ जावं, परंपरेन चलत आयलां तें जश्याचें तशें मानप ना, तें 
तर्जून पळोवंक जाय. बुद्दीचे आनी अणभवाचे कसवटणेर घांसून पुसून काडूंक 
जाय, ह्या मताचो तॉलस्तॉय. चलत आयलां तें बरें आनी खरें काय कितें तें 
“चलत आयलां ताणेंच' दाखोवन दिवंक जाय- आपूण मोन्यांनी कितेंच मानून 
घेवचों ना, खर परिक्षा घेवनूच कितें तें थारायतलों अशें म्हणपी. 

शाळा म्हळ्यार सैन्य न्हय, ह्या मताचो तो आदीं सावन आशिल्लो. सैन्यांत 
कोणाक खेरीत व्यक्तित्व नासता, सगळ्यांक एकाच हुकमाक पाळो दिवन चलचें 
पडटा. अशें शाळेंत चलचें ना, चलूंक फावना. शाळेंतलो एकान एक भुरगो 
आपणालें खेरीत व्यक्तिमत्व घेवन येता. हें व्यक्तिमत्व फुलपा खातीर शाळेंत 
भुरग्यांक मेकळें वातावरण मेळूंक जाय, इतलेंच न्हय, तर जिका सामान्यतायेन 
लोक अ-वेवस्ता वा बेशिस्त म्हणटात तीय चलूंक दिवंक जाय, हें तॉलस्तॉयाच्या 
शिक्षणशास्त्राचें मुळावें तत्त्व आशिल्ले. ह्या तत्त्वाक धरून तागेली शाळा 
चलताली. खंयचोच भुरगो दुसऱ्या सारको जावचो ना, तो आपणा सारकोच 
जातलो, हाची तॉलस्तॉय खूब जतनाय घेतालो. 

रशियेंत ते मुस्तींत चडश्यो शाळा पाद्री चलयताले. कांय गांवांनी सरकारी 
शाळा चलताल्यो. पुणून त्योय पाद्रीनी घालून दिल्ल्या देखींक धरून चलताल्यो. 
खासा तॉलस्तॉँय असल्याच शाळांनी शिकिल्लो. आपणाली नवी शाळा सुरू 
करचे पयलीं ह्यो शाळा तो पर्थून एक फावट पळोवन आयिल्लो. शिकोवपाची 
तांगेली रीत पोरणीच उरिल्ळी. मात लेगीत बदलूंक नाशिल्ली. ह्या शाळांतले 
मास्तर आपणाक सोंपे पडटा तेच रितीन भुरग्यांक शिकयत आयिल्ले. तॉलस्तॉय 
हे रितीक अन्नाडी लेखतालो. भुरगे तुका जाय तें शिकपाक शाळेंत येनात, 
तांकां जाय तें शिकपाक येतात; तांकां तें कशे शिकोवचें इतलेंच तुवें पळोवपाचें, 
अशें तॉलस्तॉय शिकयतल्याक सांगतालो. तागेली शाळा हे देखीन चलताली. 
देखून हे शाळेंतलो शिकोवपी एक- एकलो भुरगो दुसऱ्या पसून वेगळो खंयच्या 
आंगान, हें सगळ्यांत पयलीं सोदून काडटालो आनी एक एकल्याची ओड - 
ताचो कल, ताचें वळण, ताची प्रवृत्ती पारखून त्या त्या भुरग्याक ते ते तरेचें 
शिक्षण दितालो. 

सगळ्यांक एकेच तरेन शिकोवप म्हळ्यार शिक्षणाचे बुन्यादीचो फातरूच 
निखळावन काडपा सारके जाता. शिक्षणाचे बुन्यादीचो फातरूच काडून घेतलो 

जाल्यार भुरण्यांचें शिक्षण कसले जातलें, कपळाचें? अशें ताणें म्हणचें. 

पोरणे देखीन चलतल्यांक तॉलस्तॉय “कित्याय कितें करता” अशें दिसतालें. 
चलत आयलां तितलेंय तो उमथावन उडयता, अशें तें म्हणटाले. खासा तागेली 
घरकान्न ह्या मताची आशिल्ली. 

तॉलस्तॉयाची शाळा चलत आयिल्ल्या शाळां परस ह्या दोन आंगांनी वेगळी 
आशिल्ली. सामकीच आगळी वेगळी आशिल्ली. 

पुणून एका आंगान ती पोरणीच उरिल्ली. खयच्या? अभ्यासक्रमाच्या. 
तॉलस्तॉय आतां अभ्यासक्रम तर्जून पळोवपाक लागलो. आनी थोड्याच दिसां 
भितर “हो अर्थ नाशिल्लो' अभ्यासक्रम ह्या निर्णयार पावलो. 


भाशेचे शिक्षण 


सगळ्यांत पयलीं तागेली नदर गेली ती भाशेच्या अभ्यासक्रमाचेर. 
व्याकरणाच्या नेमांक धरून “शुदूध कशें बरोवचें’ ही भास शिकोवपाची रीत 
रशियेंत ते मुस्तींत सगळे कडेन चलताली. तॉलस्तॉय म्हणपाक लागलो, 
व्याकरणाचेर भर दिवपाची गरजूच ना. भुरग्यांक व्याकरणाचे नेम खबर नासतना 
भास सारकी उलोवंक येता. भुरगीं ल्हानपणांत सगळ्यांत पयलीं व्याकरणूच 
शिकतात. तीं उलयतात तेच भाशेंत तांकां बरोबंक येवंक जाय. 'शुद्धलेखन' 
तीं पुस्तकां वाचूंक लागतकूच आपशींच शिकतात. जिबेर घोळटा ती भास 
शिकोवची आसली जाल्यारूच व्याकरण बी शिकोवचें पडटा. पुणून भास मुळावे 
शाळेत पयल्या तीन यत्तां मेरेन तरी शिकोवंक जायना. 

पुणून शिकप म्हळ्यार भास शिकप असो एक समज रशियेंत पातळळेलो . 
हो समज खंयच्यान येवन कसो पातळळो हाचो तॉलस्तॉय सोद घेवपाक बसलो 
तेन्ना एक गजाल स्पश्ट बरी ताच्या लक्षांत आयली - 

युरोपांत शिक्षण दिवपाचें काम सगळ्यांत पयलीं पाद्रींनी सुरू केल्लें. मध्य- 
युगांतली खबर ही. ह्या युगांत “जाणा जावपा सारके” सगळें ग्रीक आनी लॅटीन 
ह्या दोन भासांनी भरिल्लें. ह्यो दोन भासो मनशाक येवंक जाय, म्हणटकूच जाणा 


तॉलस्तॉय ३८ 


जावपा सारकें सगळें ताका आपशींच मेळटलें, हो पाद्रींचो समज आशिल्लो. 
ग्रीक आनी लॅटीन ते मुस्तींत ज्ञानाचे कोठयेंत भितर सरपाचीं दोन दारां आशिल्लीं. 
उपरांतच्या काळांतल्या बुदवंतांनी हे कोठयेंत जें कितें भरिल्लें तें सगळें 
लोकभासांच्या आंगणांत हाडून दवरलें. तरी आसतना कांय जाण अजुनूय त्याच 
दारांतल्यान भितर सरपाचो यत्न करीत राविल्ले. तॉलस्तॉय हे रितीक मध्ययुगांतलो 
एक भ्रम मानतालो. मनीस ह्या दारांतल्यान भितर सरता खरो. पुणून भितर सरतकूच 
“आपूण कित्या खातीर भितर सरिल्लो हेंच विसरता”. 

मुसलमानांच्या संवसारांतूय हीच रीत हजार भर वर्सा तरी चलत राविल्ली. 
तांगेलें सगळें ज्ञान 'कुराणां त भरिल्लें. कुराण शिकप म्हळ्यार 'शिकप” असो 
मुसलमानांचो समज जाल्लो. काइरोच्या अलू-अझर विद्यापिठांत अशेच कुराण 
शिकयताले आनी तें शिकपा खातीर अरबस्तान, तुर्कस्तान, हिन्दुस्तान, सगळे 
कडले मुसलमान येताले. हीच रीत रशियेंत चलताली. फरक इतलोच की रशिर्येत 
ग्रीक आनी लॅटीन शिकयनाशिल्ले. रशियनूच शिकयताले. हाका लागून शिकप 
म्हळ्यार रशियन भास शिकप असो सगळ्यांचो समज जाल्लो. 

तॉलस्तॉय म्हणपाक लागलो, कूड म्हळ्यार जसो आत्मो न्हय, तशी भास 
म्हळ्यार ज्ञान न्हय. शिक्षणांत कुडीक म्हत्व ना, आत्म्याक आसा. शिक्षणाच्या 
माध्यमाकूच शिक्षण मानप हें अन्नाडीपण. हें अन्नाडीपण सगळ्यांत पयलीं आपूण 
आपणाले शाळेंतलें काडून उडयतलों असो ताणें नित्शय केलो. 

पुणून भास समजली वा उलोवंक आयली म्हूण भागना. ती बरोवंक येवंक 
जाय. ती बरोबंक कशी शिकोवप? “भुरग्यांक निबंद बरोवंक लावचो, ' 
तॉलस्तॉयान थारायलें. “तुमकां जाय त्या विशयाचेर बरयात' अशें म्हणून 
निबंदाचो विशय वेंचून काडपाचें काम ताणें भुरग्यांचेरूच सोडलें. भुरग्यांक काणयो 
येताल्यो. घरांत आयकल्ल्यो आसताल्यो. तॉलस्तॉयूय तांकां सांगतालो. भुरगे 
काणयो बरयताले. केन्ना केन्ना एक काणी बरोवपाक सप्तक भर लायताले. 
पुणून बरयताले. 

एक खेपे ताणें “गंवा चेर कितेंय बरयात म्हूण सांगले. गंव कसो दिसता, 
जमनींत रोयतकूच ताका कोंब कसो फुट्टा, मागीर थांब कसो वयर सरता, ताका 
कणस कशें येता, ताची लुंबगी कशी करतात. सगळे तॉलस्तॉयान समजावन 

सांगिल्लें. पुणून ह्या विशयाचेर भुरग्यांक बरोवंक येना म्हणपाचें ताणें पळेलें. 

एक दीस ताणें आनीक एक प्रयोग केलो - आपणाल्याच जिवितांतलो 
एक प्रसंग तांकां सांगलो. प्रसंग तागेल्या भुरगेपणांतलो आशिल्लो. भुरगे उमेदीन 
आयकुपाक लागले. प्रसंग सांगून जातकूच ताणें भुरग्यांक म्हळें, “आतां हाचेर 
कितेंय बरोबन दियात. ' बरोवपाक ते फाटी फुडें सरपाक लागले, पुणून, “सांगात, 
कितें घडलें तें? म्हळ्यार तांकां बेस बरें सांगूंक येता म्हणपाचें ताणें पळेलें. मेज, 
कदेल, गंव असल्या विशयांचेर बरोवंकूय येना, सांगुंकूय येना. प्रसंग सांगल्यार 
बरोवपाक नाका येवं, सांगूंक येता, हें तॉलस्तॉयान पळेलें. तो हेच वाटेन मुखार 
गेलो. प्रसंग सांगचो, आनी “सांगात” म्हणचें. भुरगे सांगताले. इल्ले इल्ले 
करून भुरगे बरोवपाकूय लागले. इतलेंच न्हय, तर “तूं खूब व्हांवन गेला, थोड्या 
उतरानी सांग”, “ तूं एकूच गजाल भोवन भोवन सांगता” - हे भाशेन एकामेकांच्यो 
“टिका 'य करपाक लागले. कांय दिसांनी एकामेकांच्यो शैली वळखुपाक लागले. 
तॉलस्तॉय भुरग्यांचे निबंद वाचून दाखोवपाक लागलो. कोणें बरयलां तें सांगी 
नाशिल्लो. शैली वयल्यान भुरगे खंयचो निबंद कोणाचो तें जिस्त सांगपाक लागले. 
“म्हजे परस हाचो निबंद बरो जाला” अशीं मतांय दिवपाक लागिल्ले. 

तॉलस्तॉय म्हणटा, “भास कशी शिकोवची हें भुरग्यांनीच म्हाका 
शिकयल्लें... म्हाका हो एक नवो दिश्टावो आशिल्लो. 

बरोवंक लागतकूच भुरगे शुदूधलेखना कडेन लक्ष दिवपाक लागले. बरोबंक 
लागतकूच पुस्तकां वाचपाची तांगेली नदर बदलली. वाचता आसतना शुद्धलेखना 
वयल्यान तांची नदर भोंबपाक लागली. शुद्धलेखन शिकय नासतना ते शुद्धलेखन 
शिकले. 

फेड्का नांवाचो एक भुरगो शाळेंत येतालो. पिरायेन धा-एक वर्साचो. 
ताका कांय दिसां पयलीं “गंवा” चेर निबंद बरोवपाक सांगिल्लो. ताका तो बरोवंक 
येवंक नाशिल्लो. चार पांच वळीं उपरांत ताका कितें बरोवचें तें समजूंक नाशिल्लें. 
ताका एक दीस तॉलस्तॉयान विचारलें, “एक सांग रे फेड्का, तूं खंय खंय भोंबन 
आयला? आमच्या ह्या यास्नाया पोलियाना गांवा भायर खंय पावला? 

“दोन वर्सा पयलीं तुला शारांत गेल्लों... तुला शार हांवें पळेलां. ? फेड्कान 
जाप दिली. 

तॉलस्तॉयान म्हळे, “आता अशें कर...तूं तुजे तुला शाराचे भोंवडेची खबर 
बरोवन दी.” 

फेड्कान दुसऱ्या दिसा ती मोटे उमेदीन बरोवन हाडली. आपूण कसो गेलों, 
कोणा वांगडा गेलों, कितें कितें पळेलें, सगळें रुचीन बरोवन काडलें. तॉलस्तॉयाक 
हो निबंद खूब आवडलो. 

शाळा सुरू केल्या त्याच वेळार तॉलस्तॉयान एक पत्रिका सुरू केल्ली. हे 
पत्रिकेत तो शाळेत चलिल्ल्या आपणाल्या प्रयोगांच्यो खबरो दितालो. आनी 
ह्यो पत्रिका रशियेंतल्या सगळ्या शाळांक धाडून दितालो. रशिये भायरूय 
शिक्षणाच्या मळार जंय ज॑य नवे प्रयोग चल्ल्यात थंयूय ती बताली. फेडूकाचें हें 
प्रवास-वर्णन तॉलस्तॉयान हे पत्रिकेत छापलें. जांकां आमी “अशिक्षीत” लेखतात 
तांच्या भुरग्यांक बरें शिक्षण मेळत जाल्यार तांच्यांतलो कलाकार कसो फुलून 
येता, हाची एक पत म्हूण ताणें हें प्रवास-वर्णन छापिल्लें. “रशियन गद्याची 
एक बच्यांतली बरी पत” ह्या अतितायेच्या उतरांनीय ताणें ताची तुस्त केल्ली. 

फेड्कांत दिश्टी पडिल्ली ही शक्त ताणें सेम्का नांवाच्या दुसऱ्या एका 
भुरग्याच्या आंगांत पळेली. सगळ्याच भुरग्यांच्या आंगांत ती थोड्या-भोव 
प्रमाणांत आसता म्हणपाच्या निर्णयारूय तो पाविल्लो. “भुरगें सत्य शिव आनी 
सुंदर पळोबपाची नदर घेवनूच जल्माक येता. भोंबतणच्या वाटारांत ताका सैमाचीं 
हीं तिनूय आंगां दिश्टी पडटात. दुर्दैबान “चलत आयिल्ले' शिक्षण ताची ही 
नदर मारून उडयता. केन्ना केन्ना तागेली ही नदर विकृत करता. आनी हे भाशेन 
भुरग्यांक तें इबाडटा. म्हूण, कितें जावंक जाय - चलत आयिल्ल्या शिक्षणाच्या 
प्रभावांतल्यान भुरग्यांक सोडोवंक जाय. “तुमकां जाय तें? करूंक दिवंक जाय... 
शिक्षण “दिबप” हाचे सारकीं रानवटीपणां दुसरीं नात. कित्याक, शिक्षणान ज्या 
सत्य शिव आनी सुंदराची आमी भुरग्यांक वळख करून दिवपाक आंवडेतात, तें 
पळोबपी नदर आमचे परस तांच्यांत चड आसता. तें वळखून घेवपाक आमचे 
परस तींच चड़ यत्न करतात. शिक्षण “दिवन? आमी तांचे वाटेर फकत 
आडखळीच उब्यो करतात". 

परिक्षा 


तॉलस्तॉयान भुरग्यांक काणयो सांगच्यो. मागीर तांकां प्रस्न करचे. प्रस्न 
आयकना फुडें सगळ्याच भुरग्यांनी एकाच वांगडा जाप दिवची, शाळेत, हाका 
लागून बोवाळ जावचो . 
हो बोवाळ चुकोवचो म्हूण ताणें आपणाली शिकोवपाची रीत बदलली. 
प्रस्न एकाच भुरग्याक विचारचो. सारकी जाप दिवंक आयली ना जाल्यार 
बाकीच्यांनी ताका जाप दिवपाक आधार दिवचो अशें थारायलें. वर्गांत भुरगे 
पांच आसले कितें, तीस आसले कितें, बोवाळ जावंक पावनाशिल्लो . 
तरी आसतना भुरगे उचांबळीत जाताले. 
तॉलस्तॉयाच्या एका सांगात्याक ही उचांबळाय लेगीत सोंसनाशिल्ळी. तो 
काणी सांगतालो तेन्ना भुरगे ताचे म्हऱ्यांत येताले आनी रेवाडो घालून बसताले. 
ताका घुसमटिल्ले वरी जातालें. तॉलस्तॉयाचो सांगाती आसुनूय ताणें सगळ्यांक 
“जाग्यार’ हाडपाचे येवजिले. सगळ्यांनी आपापणाले सुवातेर बसचें आनी वोग्गी 
बसून आयकुचें अशें "शिकयलें?. तॉलस्तॉयाच्या कानार ही खबर पावली तेन्ना 
ताणें ताका सांगले, “बाबा रे, भुरगे म्हऱ्यांत येतात ते तुजें तोंड पळोवपा खातीर. 
काणी सांगतना तुज्या मुखामळार जे बदल घडून येतात ते पळोवपा खातीर. 
भुरम्यांचे नदरेन काणी फकत आयकुपाची नासता, पळोवपाचीय आसता. तेन्नाच 
तांकां ती सारकी समजता. सांगतल्याचो फकत आवाजूच आयकूंक आयलो 
म्हण जायना, ताचें तोंडूय तांकां दिश्टी पडूंक जाय. ' 
ह्या मास्तराक काणयांचें हें “तंत्र” खबर नाशिल्लें. तें कळटकूच ताणें 
आपणाली रीत.बदल्ली. तो भुरग्यांक लागीं येवंक दिवपाक लागलो. पुणून, तो 
आनीक एक चूक करपाक लागलो. ताणें एकल्या एकल्या भुरग्याक प्रस्न करचो 
आनी ताचे कडल्यान जापो काडून घेवच्यो. भुरगे सट्ट करून जाप दिवंक 
पावनाशिल्ले. भियेताले. लजताले. तॉलस्तॉयाक हें कळळें तेन्ना ताणें हिवूय 
रीत बंद करूंक लायली. “प्रस्न विचारप आनी जापो काडप, ही परिक्षा जाली, ' 
ताणें म्हळें, “परिक्षेचो प्रसंग भुरग्यांचेर येवंकूच जायना. मास्तर आपणाली परिक्षा 
-घेता अशें तांकां दिसुंकूच जायना. ' 

मास्तराक भुरग्यां परस चड कळटा आसूं, शिकयतना तो आनी भुरगे एकाच 
पांवड्यार आसूंक जाय. शिकोवपी आनी शिकपी हो फरकूच तांचे मजगतीं 
उरूक जायना, अशें तॉलस्तॉयाचें मत्त आशिल्ले. 

तॉलस्तॉयान परिक्षेचीच परिक्षा घेतिल्ली आनी तिका साप्प नापास केल्ली. 

आपणाली परिक्षा घेता म्हणपाचें कळटकूच भुरगो नर्व्हस जाता. ताका 
दिसता, हो भ॑य ताच्यांतलो आत्मविस्वासूच हुमटावन उडयता. परिक्षा म्हळ्यार 
भुरग्यांचो छळ. शाळेंत भुरग्यांचो छळ जावंकूच दिवंक जायना अशें ताचें म्हणणें 
आशिल्ले. | 

भुरग्यांचो अवमान केल्लो ताका मात लेगीत सोंसनाशिल्लो. अवमान 
करतल्याचेर तो दांत वोंठ चाबून उसळटालो. भुरगो भुरगो आसलो म्हण कितें 
जालें? ताका ताचें खेरीत व्यक्तिमत्व ना? तुका आसा तशें ताकाय आसा. तुजो 
कोणेंय अवमान केल्यार तुका जें जाता, तें ताकाय जाता. चार चवगां मुखार 
ताका उबो करप, तूं विचारता त्या प्रस्नाची ताका जाप दिवची पडप, हो ताचो 
अवमान न्हय? जाप दिवपाक तो लजता, भियेता, हें तूं पळेता. तो कित्याक 
लजता आनी भियेता? ताका आपणालो अवमान जातासो दिसता म्हुणुनूच न्हय? 
ना... ताका चार चवगां मुखार उबो करुकूच जायना. कित्याक करूंक जाय? 
ताका चार चवगां मुखार उलोवंक येवंक जाय म्हूण? कित्याक उलोवंक येवंक 
जाय? भुरग्यांची वाड तांच्या निजाक धरून जाता. जें येवंक जाय तें ते ते पिरायेर 
तांकां आपशींच येता. तुवें शिकोवचें लागना. तांचे वाडीक तूं आडखळ हाडटा. 
तुका हो हक ना, तॉलस्तॉयान म्हणचें. 

शाळेंत सेवायन नांवाचो एकलो भुरगो येतालो. धा-एक वर्साचे पिरायेचो. 
दिसपाकूय बरो. शिकपाकूय बरो. गणितांत तर सगळ्यांत बरो. वाचतालो बरो. 
बरयतालो बरो. पुणून ताका वर्गात उबो करून प्रस्न केलो जाल्यार जाप दिवपाक 
तो कांचवेतालो. जाप येता आसुनूय सांगपाक फाटीं फुडें सरतालो. केन्ना केन्ना 
विसरतालो. इतलो हुशार भुरगो जाप दितना इतलो गडबडटा कित्याक? वासपूस 
करतकूच हो भुरगो हांगा येवचे पयलीं दोन वर्सा पाद्रींचे शाळेंत शिकतालो म्हणपाचें 
कळळें. पाद्रींचे शाळेंत भुरग्यांची आत्र्या-पयर्‍्यान परिक्षा घेवपाची चाल 
आशिल्ली. हेच चालीन ताका भिवकुरो केल्लो. 

“मध्ययुगांतली एक चाल ही, ' तॉलस्तॉयान म्हणचें. मध्ययुगांतल्या पाद्रींक 
भुरण्यांचें मन कशें कितें चलता हें खबर नाशिल्लें. तांणी सुरू केल्ली ही चाल 
आयज लेगीत चलता, कित्याक, “ती चलोवपी लोक आयज लेगीत मनांत 
मध्ययुगांत जियेतात, ' ताणें म्हणचें, आनी भुरण्यांची परिक्षा घेतात तांचेर 
तिडकुचें. “भुरग्यांची परिक्षा घेवन तुमकां कितें कळटा, ' ताणें विचारचें. ' भुरगो 
कितें जाणा, कितें नकळ, हें? जाल्यार तुमकां तें हे रितीन केन्नाच कळपाचे ना. 
म्हयन्यांचे म्हयने भुरग्याक नियाळून पळोवंक जाय, ताच्यो आवडी नावडी, 
ताच्यो गांठी सगळें समजून घेवंक जाय. तेन्नाच तुमकां तें कळटले. भुरग्याक 
कितें येता तें परिक्षेत कळना. ताणें पाठ केलां तितलेंच कळटा. पाठ करूंक 
येवप हाका शिक्षण म्हणूंक येत व्हय? तशें जाल्यार शिक्षण म्हळ्यार कितें हेंच 
तुमकां खबर ना, अशें म्हणचें पडटलें. तॉलस्तॉय, मागीर, एके म्हत्वाचे गजाली 
कडेन सगळ्यार्चे लक्ष ओडटा आनी म्हणटा, भुरगीं सभावान भिडेस्त आसतात. 
तांगेल्या ह्या भिडेस्तपणाच्या आस्रयाक तांच्यांतले कितलेशे गूण येवन राविल्ले 
आसतात. तांच्यांतलें भिडेस्तपण ना करात, तांच्यांतले हेर गुणूय ना जावन 
वतले. परिक्षा तांच्यांतलें हें भिडेस्तपण ना करता. म्हूण परिक्षेचेर सगळ्यांत 
पयलीं बंदी हाडूक जाय. परिक्षा ही शिक्षणाची मोख निखालूस आसूंक फावना. 
ताणें आपणाले शाळेतल्या भुरग्यांक परिक्षे पसून मुक्त केले आनी आपुणूय ह्या 
पातकांतल्यान मुक्‍त जालो. 

उपरांत तॉलस्तॉयान आनीक एक प्रयोग केलो. 

भुरगे बोवाळ करतात तें तो सोंसून घेतालो. पुणून बोवाळ चड जातालो 
तेन्ना मदीं केन्नाय वर्गांतल्यान उठून भायर वतालो आनी आंगणांत पासयो मारूंक 
लागतालो. बोवाळ रोखडोच बंद जातालो. भितर सरतालो तेन्ना भुरगे अभ्यासांत 
गुल्ल आशिल्ले ताका पळोवंक मेळटाले. 

धरुया, पाद्रीचे शाळेंत अशें घडिल्लें. शिकोवपी वर्ग सोडून भायर गेल्लो. 
जाल्यार भुरगे कितें करतले आशिल्लें? पाटी पुस्तक बोटव्यांत घालून, बोटवो 
खांदार मारून, पळून घरा वचचे नाशिल्ले? 

तॉलस्तॉयाचे शाळेंत अशें घडनाशिल्लें. 

इतिहासाचे ज्ञान 


तॉलस्तॉयान भुरग्यांक इतिहास शिकोवपाक घेतलो. इजिप्ताच्या इतिहासा 
पसून सुरवात केली. भुरग्यांक उबगण आयिल्ली ताणें पळेली. इजिप्ताचो इतिहास 
कडेक दवरलो आनी तो फ्रांसांतले राज्यक्रातीचो सागपाक लागलो. “होय नाका,” 
भुरग्यांनी म्हळें. _ 

तॉलस्तॉयान मुखार सांगले, फ्रान्सांतले हे राज्यक्रांतींतल्यान नेपोलियन 
वयर सरलो आनी तो एक दीस रशिया घेवपाक आमचेर घुरी घालून आयलो.” 

*कितेंऽ? तो आमचो देश घेवंक आयिल्लो?* कांय भुरग्यांनी उचांबळीत 
जावन मदींच विचारलें. 

“मदीं कितें उलयतात रे?” कांय भुरगे हांचेर ताणशेले. “आमच्या झारान 
ताका परतिला जातलो.' 

“ना, ' तॉलस्तॉयान म्हळे, “आमकां हार खावची पडली.' 

“आमकां हार खावची पडली” हें आयकून भुरग्यांचीं मनां पडलीं. भुरगे 
निर्शेले. “अखेरेक नेपोलियनाकूच हार खावन परत वचचें पडले, ' तॉलस्तॉयान 
म्हळे. 

भुरगे खुशालभरीत जाले. “आमी जाणा आशिल्ले, ताका हार खावची 
पडटली म्हूण. ' 

तॉलस्तॉयान पळेले. भुरग्यांक देशाचो अभिमान आसा. मुदलांतूच तो 
सगळ्या भुरग्यांक आसता. रशियेंतल्याच न्हय, संवसार भरच्या भुरग्यांक. मागीर, 
तांच्यांत हो अभिमान जागोवपाची आमकां गरज कित्याक भासता? जाय जाल्यार 
जागोवया, पुणून, ते खातीर दुसर्‍या देशा विशीं दुस्वास जागोवपाची गरज आसा 
व्हय? आपणे हांकां नेपोलियनाचे घुरयेची खबर सांगली आनी फ्रान्सा विशीं 
तांच्या मनांत दुस्वास जागयलो ना? फ्रान्स निश्ठूर आनी कपटी म्हणपाचें तांकां 
आपर्णे भासयलें ना? ताची गरज आशिल्ली व्हय? निश्ठूर आनी कपटी आमचो 
झार नाशिल्लो? ताणें पोलंड देश घेवन तो रशियेक जोडूक नाशिल्लो? रशिया 
ताणें कशी घेतिल्ली? फकत फ्रांसांतलेच लोक निश्ठूर आनी कपटी न्हय, आमीय 
तितलेच निश्ठूर आनी कपटी. पुणून आमी हें भुरग्यांक केन्ना सांगतात व्हय? 


४५ तॉलस्तॉय 


आयज संवसारभरचे लोक भुरग्यांक आपणाल्या देशाचो इतिहास शिकयतात 
तेन्ना आपणाचे गुणूच सांगतात अशें न्हय, तर दुसऱ्यांचे अवगुणूच चड सांगतात. 
आमकां आमच्या देशाचो अभिमान आसता तसो दुसऱयांक तांच्या तांच्या देशांचो 
नासता व्हय? आमी भुरग्यांक हाची केन्ना जाणवीक करून दितात व्हय? 

तॉलस्तॉयान इतिहास शिकोवपाचे कितलेशे प्रयोग करून पळेले. निमाणें 
तो एका निर्णयार पावलो. म्हणपाक लागलो, भुरग्यांक इतिहास इतिहास म्हूण 
आवडना. तातूंत जें अद्भूत आसता तेंच तांकां आवडटा. म्हळ्यार, भुरग्यांत 
केन्नाय इतिहासा विशीं रूच जागी जाल्ली दिसली जाल्यार मुदलांत ती 
“कलात्मक? आसता. देखीक, रोमुलस आनी रोमस हांची कथा तांकां खूब 
आवडटा. भुरगे रुचीन ती आयकतात. कित्या खातीर? ह्या दोगूय भावांनी ' 
संवसारांतलें एक व्हड साम्राज्य उबे केल्लें म्हण. मागीर, रुचीक आनी अद्भूत 
कथाच तांकां सांगच्यो जाल्यार त्यो इतिहासांतल्यो कित्याक सांगूक जाय? 
बायबलांतल्यो सांगल्यार जायनात? “पोरण्या करारां'त असल्यो अद्भूत कथा 
घे म्हूण भरल्यात. भुरग्यांक त्यो कितल्योय सांग. तांकां तांची उबगण केन्ना 
येना. परते, भुरगे उत्कंठतायेन त्यो आयकतात.. तॉलस्तॉय हांगा भाविकांक 
धसको दिवपी एक विधान करता. तो म्हणटा, मनीसजात भुरगेपणांत जियेताली 
तेन्नाच्यो कथा ह्यो. भुरग्यांक आवड़पा सारक्‍्यो आनी समजुपाकूय सोंप्यो. ' 
दोळ्यां मुखार आशिल्लो एक पड्डो अवचीत कुशीक सरचो आनी जादवाचो 
एक अख्खो संवसार दोळ्यां मुखार उबो रावचो, तशेशें कितें भुरग्यांक ह्यो कथा 
आयकतना दिसता. मनशांचे एकामेकां कडले संबंद कशे आसतात हाचें चित्रण 
पोरण्या करारांत जालां तितलें आनीक खंयच कोणें केल्लें आपणें पळोवंक ना 
अशें तॉलस्तॉय म्हणटा. पोरण्या करारा भाशेन ग्रीक, रोमन, जर्मन पुराणांचोय 
उपेग इतिहास शिकोवपाक जावं येता अशें तो म्हणपाक लागिल्लो. होथोर्नाच्या 
“टेंपलवूड टेल्सां'चो खासा आपणाचेर जो परिणाम जाल्लो तितलो इतिहासाच्या 
खंयच्याच पुस्तकाचो जावंक ना, अशेंय तो म्हणटालो आनी अलेक्झांडर आनी 
शार्लमन हांच्या भुरग्यांच्यो खबरी सांगता आसतना भुरग्यांक ट्रॉयचीय खबर 
सांगची, भुरग्यांक ती खूब आवडटली अशेंय सांगतालो. पोरण्या करारांतल्यो 
कथा तर भुरग्यांक धादोसभरीत करपा भायर शाणेपणूय शिकयतात अशें ताचें 
मत्त जाल्ले. 


तॉलस्तॉय ४६ 


| 


तॉलस्तॉय एक म्हत्वाचो प्रस्न आमचे मुखार दवरता. तो विचारता- 

इतिहास कित्याक शिकोवंक जाय? इतिहास शिकून आयजवेर कोण शाणो 
जाला व्हय? बरें, जाणी बरो वायट इतिहास घडयला तांकां इतिहास कितलोसो 
खबर आशिल्लो? कितल्याश्या विद्वानांक खासा आपणाल्याच देशाचो इतिहास 
खबर आसता? जांकां आमी इतिहासाचे जाणकार मानतात तांकां तरी सगळो 
इतिहास खबर आसता व्हय? फकत राजांचीं नांवां कळळीं आनी काळाचे 
ब्हांबतेंतल्यो तारको खबर आसल्यो म्हण मनशाक इतिहासाची जाणकारी आसा 
अशें म्हणूं येना. सगळ्यांनी राजांचेच इतिहास बरयल्यात. झुजांचेय बरयल्यात. 
एकल्या तरी सभाग्यान लोकांचो आनी विचारांचो इतिहास बरयला व्हय? 


"कबि 


इतिहासा भाशेन भुगोल शिकयतनाय तॉलस्तॉयाक खूब त्रास जाले. धर्तरी 
आपणा भोंबतणीं घुंवता म्हूण दीस आनी रात जाता; तशी, ती सुर्या भोंवतर्णी 
घुंबता म्हूण गीम, पावसाळो, शीं येता म्हूण सांगलें. भुरग्यांनी तें एका कानान 
आयकून दुसऱया कानांतल्यान सोडून दिलें. एक नकसो हाडून खंयचो देश खंय 
आसा हें सांगपाक लागलो तेन्ना भुरग्यांचें ह्याय विशयांत मन लागना तें ताणें 
पळेलें. न्हंयांचीं आनी पर्वतांचीं नांवा सांगल्यार तीं तांच्या लक्षांत वचनाशिल्लीं. 
पाठ करचीं पडटालीं. पाठ करचें पडटा असलें कितेंच भुरग्यांक शिकोवंक जायना 
हें तर ताच्या शिक्षणतंत्राचें मुळावें तत्त्व आशिल्ले. 

भुगोल शिकोवपाची आतां मेरेन चलत आयल्या ती रितूच चुकीची ह्या 
निर्णयार तो पावलो. 

“संबसारांतलो खंयचो देश खंय आसा हें कित्याक शिकूक जाय? ज्या 
देशांत तुका वचपाचें आसा त्या देशांत वचपी गाडयेंत वचून बस. गाडीच तुका 
थंय व्हरून पावयतली” ह्या अर्थाचे एक वाक्य खंयच्या तरी एका नाटकांत 
आयिल्लें. तॉलस्तॉयाक ह्या वाक्याचो भुगोल शिकयतना भोव भोव उगडास 
जावपाक लागलो. 


४७ तॉलस्तॉय 


भुगोलांत भुरण्यांचें लक्ष लागना हें ताणें पळेलें. कित्याक लागना? तांकां 
ह्या विशयाची ओड ना म्हण, अशी ताका जाप मेळ्ळी. “जाची भुरग्यांक ओड 
ना तें तांकां शिकोवंक जायना. शिकोवचें आसत जाल्यार त्या विशयाची तांच्या 
मनांत पयलीं ओड जागोवंक जाय, ' तो म्हणपाक लागलो. ती जागोवपा खातीर 
तो,आपणाल्या भोंवड्यांच्यो खबरी भुरग्यांक सांगपाक लागलो. भुरगे त्यो लक्ष 
दिवन आयकतात म्हणपाचें ताणें पळेलें. म्हूण ताणें मार्को पोलो, इब्न बतूता 
सारकेल्या प्रवाशांची भोंबडे पुस्तकां हाडलीं आनी तीं वाचून दाखोवपाक लागलो. 
भुरग्यांक रूच तर लागलीच, ते भायर, वेगळ्या वेगळ्या देशांनी भोंवन येवपाचीय 
ओड लागिल्ली ताणें पळेली. 

(पोस्टाच्यो तिकेटी एकठांय करपाचो छंद लावनूय भुगोलाची रूच भुरग्यांक 
लाबं येता, अशें तॉलस्तॉयाचो एक भक्त सुचयता.) 

कविता शिकयता आसतना ताका आनीक एक दिश्टावो जालो. रशियन 
भाशेंतल्यो बऱ्यांतल्यो बऱ्यो कविता ताणें शिकोवपा खातीर वेंचून काडिल्ल्यो . 
पुणून त्यो भुरग्यांच्या माथ्या वयल्यान वतात, कवितां परस लोकगितां तांकां चड 
आवडटात म्हणपाचें ताणें पळेले. भुरगे रुचीन हीं गितां म्हणटात, इतलेंच न्हय 
तर मदीं मदीं केन्नाय एकाद-दुकले कडवेंय रचून तातूंत जोड़टात म्हणपाचें 
दिसून आयले. खरी कविता ती ही, लोकांच्या जिवितांतल्यान वयर सरिल्ली, 
हीच खरी कला अशें ताचें मत्त जाले. “हांव हांकां कला कितें शिकयतलों, 
हांवेंच तांच्या पायां कडेन बसून ती शिकपाक जाय”? अशें तो म्हणपाक लागलो. 
आयज जी कला म्हूण संवसारांत चल्ल्या, जिची तुस्त-तोखणाय सगळे 
करतात, ती कला न्हय. तीं धवाड्यारची फटींगपणां, उणाकपणां- हे तरेचीं मत्तां 
ताणें उपरांतच्या काळांत बरयल्ल्या “कला म्हळ्यार कितें” ह्या पुस्तकांत 
मांडल्यांत तीं हांगाच, हेच शाळेंत, घडपाक लागिल्लीं. साहित्याच्या, शिल्पाच्या, 
संगिताच्या, सगळ्याच मळांचेर धवाड्यांचीं फटींगपणां चल्ल्यांत अशें तो तेन्ना 
सावन म्हणपाक लागिल्लो. 

खरी कला बारीक दुबळ्या लोकांच्याच जिवितांत भरल्या अशें ताचें मत्त 
जाल्ले. “तांगेल्यो लोक-कथा पळेयात, लोक-गितां पळेयात, लोक-नाच 
पळेयात, सगळें अस्सल, निजाचें, मुळावें आशिल्लें तुमकां दिसून येतले. ” 


तॉलरुतॉय ४८ 


म्हण, चित्रकलेच्या वर्गातूय ताणें चलत आयिल्ल्यो चाली मोडून 
उड़यल्ल्यो. मुखार कसलीय वस्त दवरून तिचें चित्र काडात म्हण सांगपा बदला 
“तुमकां जाय तें काड़ात” म्हूण सांगपाक लागलो. “भुरग्यांक कोणाचीच आनी 
कित्याचीच नक्कल करूंक सांगूंक जायना... आमचे वरी तांगेलेंय जिवीत नकली 
आनी दांभीक जावन पडटलें' असो तो भ॑य दाखोबपाक लागलो. 'भुरग्यांक 
भुरग्यां भाशेन वाडूंक दिवंक जाय... आमच्यो रुची तांचेर थापूंक जायनात? 
अशें जाणटेल्यांक तो पोटतिडकीन सांगतालो. 

भुरग्यांनी आपणाक जाय तीं चित्रां काडचीं. कोणें शेवण्याचें काडचें, 
कोणें सुण्याचें. कोणें गाय काडची, कोणें नुस्ते. कोणें झाड काडचें, कोणें 
मनीस. आनी तॉलस्तॉयान “हीं खरीं अस्सल चित्रां” म्हण तांची तुस्त करची. 


प्रयोगांचो सार 


तॉलस्तॉय पंदरा वर्सा हे शाळेंत शिकयतालो. शाळा सुरू केल्ली त्या वेळार 
युरोपांत शिक्षणाच्या मळार तरातरांचे प्रयोग चलताले. ते सगळे ताणें नियाळून 
पळेल्ले. उपरांतूय तो दोन तीन खेपे फ्रांसाक, जर्मनींत आनी स्तवित्झररलडाक 
बचून आयलो. प्रयोग करतल्यांक परतून मेळून तांकां तरातराचे प्रस्न करून ताणें 
आपणाले प्रयोग पडताळून पळेल्ले. जांचे कडल्यान जें जें घेव येतालें तें ताणें 
घेतिल्लें आनी आपणाले शाळेंत तें चलणुकेंत हाडून तर्जून पळेल्ले. निमाणें तो 
कांय निर्णयांर पावलो. म्हणपाक लागलो- 

१. युरोपांतले हे सगळे प्रयोग शारांनी चलोवपा सारके. शारा वेगळीं, गांव 
वेगळे. शारांतले सारक्यो शाळा गावांनी चलोवन उपकारा पडचें ना. शारांची 
परिस्थिती वेगळी. गांवांची वेगळी. गांवांतल्या शाळां खातीर चार वणटींचें घर 
घेतलें तरूय खरेपणानशीं त्यो उकत्यार चलूंक जाय. तो एक दाखलो दिता आनी 
म्हणटा, पॅरीस घेयात आनी मार्सेय घेयात. दोनूय फ्रांसांतल्योच सुवातो. एक 
शार, दुसरो गांव. मार्सेयचे लोक पॅरीसच्या लोकां परस हुशार, शिटूक आनी 
संस्कारी दिसतात. कित्याक, मार्सेयच्या लोकांचें चडशें शिक्षण शाळेच्या चार 
बणटीं भायर गावातल्या पायणींनी, पसऱयानी, ल्हान-व्हड उद्देगघरांनी, नाटकांनी 

आनी खेळांच्या मळार जाल्लें आसता. मार्सेयच्या लोकांची खरी शाळा मार्सेय 
गांव. शारांतलें भरं मेंगें, दुबळें, भित्रे, भितल्ले भितर घुस्मटिल्लें, पिसडून उडयल्लें 
फूल कशें दिसतलें. गांवांतलें धीट, घटमूट, हुशार, मस्तें, उमेदीन भरिल्लें, हांसत्या 
तोंडाचे. पूर्ण फुलिल्लें फूल कशें दिसतलें. 

२. शाळा अमक्या वरांचेर सुरू जाता. अमक्या वरांचेर सोंपता म्हणपाचें 
भुरग्यांक खबर आसूंक जाय. पुणून वर्गाक जाय तेन्ना येवपाची आनी जाय तेन्ना 
उठून वचपाची मेकळीक भुरण्यांक दिवंक जाय. ते भायर, भुरग्यांचेर बारीक नदर 
दवरपाक, तांची आवड वळखून घेवपाक आनी तांगेली ही आवड भागोवपा 
खातीर शाळेंत कितें आसूंक जाय, कितें करूंक जाय हें थारावपाक ही मेकळीक 
चड गरजेची. मेकळिकेंतूच भुरग्यांचो सभाव, तांचो कल बरे भशेन वळखून घेवं 
येता. कोणाक कितें शिकोवचें, कशें शिकोवचें, कितलें शिकोवचें हाचो अदमास 
शिकयतल्याक काडूंक येवंक जाय. 

३. शाळेंत वचूंक जाय अशें भुरग्यांक आपले आपूण दिसूंक जाय. तरूच 
ती खरी शाळा. 'फाल्यां शाळा ना” म्हण कळना फुडें भुरगीं खुशालभरीत जालीं 
जाल्यार धरून चलचें, हे शाळेतल्या मास्तरांक भुरग्यांक शिकोवंक येना... शाळे 
बिशीं भुरग्यांक इतली ओड दिसूंक जाय की खंयच्याय कारणाक लागून सुटी 
दिवची पडली जाल्यार तांकां वायट दिसूंक जाय. 

४. भूक लागिल्ल्याक जेवंक मेळत जाल्यार जेवण बरें पचता. तशें भुरग्यांक 
शिकन दिसता तें शिकूक मेळत जाल्यारूच तें शिक्षण भुरग्यांच्या आंगाक लागता. 
शाळा चलोवंक जाय ती “भुरग्यांक जाय” तें शिकोबपा खातीर, “आमकां 
जाय” तें शिकोवपा खातीर न्हय, हें शाळा चलयतल्यान लक्षांत दवरूक जाय. 

५. शिकोवप म्हळ्यार वाचूक बरोबंक शिकोवप न्हय. वाचूक बरोवक 
जाणा आशिल्ले पुणून अन्नाडी उरिल्ले लोक संवसारांत खूब जाण आसात. 
भुरग्यांक बुद्दीचें शिक्षण मेळूंक जाय हें खरें. पुणून बुदूदी भायर हातांचें आनी 
काळजाचेंय शिक्षण मेळूक जाय. हेड(तकली), हॅण्डस्‌ (हात), हार्ट (काळीज) 
हांचो सुरमेळ घडोवन हाडिल्ले शिक्षण हेंच खरें शिक्षण. देखून दोन बरां बुदूदीचें 
शिक्षण दिलें जाल्यार तीन बरां दुसरें शिक्षण भुरग्यांक मेळूंक जाय. शाळेंत सान्न 
मारप, बांक पुसप, माटांत उदक हाडून भरप, पोरसांतल्या झाडांक उदक घालप, 
असलीं कामां भुरग्यां कडल्यान करून घेवंक जाय. कोंड्याचीं सुपां करप, बुटयो 

करप असलींय कामां तांकां दिवंक जाय. पुणून एक गजाल म्हत्वाची, खासा 
शिकयतल्यान हीं सगळीं कामां करूंक जाय: जाल्यारूच भुरगीं तीं उमेदीन करतलीं. 
आपणालीं कामां दुसत्यां कडल्यान करून घेतना भुरग्यांक लज दिसूंक जाय. 

६. भुरण्यांचे जिबेर आनी भोंवतणच्या वाटारांत ती भास घोळटा तेच 
भाशेंतल्यान शाळेंतले वाचपा बरोबपाचे सगळे वेव्हार जावंक जाय. जे भाशेंतल्यान 
भुरगीं एकामेकां कडेन झगडटात तीच माध्यम म्हूण शाळेंत चलूंक जाय. पुणून, 
हे भाशे भायर दुसऱ्यो भासो शिकोवपाची वेवस्ता शाळेंत आसूंक जाय. 
तॉलस्तॉयान फ्रँंच आनी जर्मन ह्यो दोन भासो आपणाले शाळेंत शिकोवपाची 
वेबस्ता केल्ली. 

दोन तीन भासो शिकप भुरग्यांक जड वचना. भुरगीं त्यो सोंपेपणान शिकतात 
अशें ताचें मत्त जाल्ले. जें पुस्तक भुरग्यांनी आपणाले भाशेंत वाचिल्लें आसता 
तेंच दुसरे भाशेंत ताच्या हातांत दवरून भास शिकोवपाची एक तरा ताणें सुरू 
केल्ली. भास “समजता” अशें भुरग्याक दिसले उपरांतूच तो हे भाशेचें व्याकरण 
तांकां शिकयतालो. 

७. देवा संबंदान भुरग्यांक कितेंय सांगचें काय सांगचें न्हय, धर्माचें शिक्षण 
भुरग्यांक दिवचें काय दिवचें न्हय, हो प्रस्न तॉलस्तॉया मुखार आशिल्लो. 
तॉलस्तॉय खासा देव मानपी मनीस आशिल्लो आनी तो रुढीधर्मा आड गेल्लो 
आसलो तरूय धर्मनिश्ठ आशिल्लो. 

तो म्हणटा, भुरग्यांक देवाची कल्पना आसता. स्पश्ट नासूं (आमचीय तरी 
स्पश्ट खंय आसता?) पुणून संवसार खंयच्याय तरी बुदूदीक आकळना असल्या 
तत्त्वाक धरून चलता म्हणपाचें तीं जाणा आसतात. पुणून, खंयच्यायः भुरग्यान 
धरुया, आपणाक “संवसार कोणें रचला” म्हूण प्रस्न केलो जाल्यार आपूण 
ताका “देवान” म्हण सांगचों ना. बौदूधां भाशेन “आपणाक खबर ना” म्हूण 
सांगतलों. पुणून आपूण इतलीच जाप दिवन थांबचों ना. आपूण म्हणटलों, 
“देवान रचला अशें म्हणपी लोक संवसारांत आसात. देवान संवसार रचिल्लो 
आसूं येता. अशें जाल्यार मागीर ताणें आमका ह्या संवसारांत कित्याक धाडल्यात 
हो प्रस्न येता. ताची कसलीय तरी इत्सा आसूंक जाय, अशें म्हणचें पडटा. 
कसली इत्सा आसू येता? संवसार सुखी करपाक आमी वावुरचें हीच इत्सा आसूंक 

जाय. संवसार सुखी कसो जातलो? एकामेकांक सूख दिवन. दुसऱ्यांनी आमचें 
बरें भलें करचें, दुसऱ्यांनी आमकां सूख दिवचें अशें आमकां दिसता मूं? जाल्यार 
आमीय दुसऱ्यांचें बरें भलें करपाक, दुसऱ्याक सुखी करपाक वावरूक जाय. 
देवाची इत्सा हे भाशेन आमच्यांनी पूर्ण करू येता. 

तॉलस्तॉय हे भाशेन भुरग्यांक धर्माचें शिक्षण दितालो. 


आनी निमाणे 


तॉलस्तॉयाची ही शाळा पंदरा वर्सा अखंडपणान चल्ली. जीव ओतून तो हे 
शाळेंत शिक्षणाचे तरातरांचे प्रयोग करतालो. भुरग्यांक शिकयतां शिकयतां खासा 
तोच भुरग्यां कडल्यान खुबशें शिकिल्लो.. 

अवचीत एक दीस सरकाराचें लक्ष तागेल्या ह्या प्रयोगां कडेन गेले. तॉलस्तॉय 
जें जें कितें करता तें तें सगळे सरकार उमथून उडोबपा खातीर करता, लोकांच्या 
मना वयलो सरकाराचो आनी इगर्जेचो शेक ना करपा खातीर करता, असो 
सरकाराक दुबाव आशिल्लोच. तातूंत तागेली शाळा ह्याच उद्देशान चलता 
जावंक जाय अशें ताका दिसपाक लागलें. परिणामीं - तॉलस्तॉय जेन्ना जेन्ना 
रशिये भायर वतालो तेन्ना, तो ना सो पळोवन, सरकाराचे सांगणेन शाळेंत पोलीस 
येवपाक लागले. शाळेची झडटी घेवपाक लागले. भुरग्यांच्यो पटयो-निटयो 
सगळे घेवन वचपाक लागले. तरी आसतना तॉलस्तॉय शाळा चलयतलो 
आशिल्लो. आयुश्य भर ती तो चलोवंक सोदतालो.. पुणून भुरग्यांचे आवय बापूय 
भुरग्यांक हे शाळेत धाडपाक भियेवपाक लागले. तॉलस्तॉय उबगलो. उपाय 
नासून ताका शाळा बंद करची पडली. 

शाळा बंद पडली खरी. पुणून ह्या पंदरा वर्साच्या काळांत ताणें शिक्षणा 
संबंदान जें कितें बरयलें तें सगळें उरलां. संवसार भरच्या लोकांक तें नवे नवे 
प्रयोग करपाक प्रेरणा दीत रावलां. एक व्हड शिक्षणतज्ञ म्हूण तॉलस्तॉयाक 
संवैसार मानता. 

चिंतक्र 


तॉलस्तॉयाचें चडशें आयुष्य तागेल्या गांवांत, यास्नाय 

पोलियानांत, गेल्लें. बावन - त्रेप्पन वर्सांचे पिरायेर ताका शारांत वचून रावचें-शें 
दिसलें. म्हूण, १८८१ त तो मॉस्कोंत रावपाक गेलो. 

मॉस्कोंत ताणे भिकारी पळेले आनी ताका अजापांचो एक धसको बसलो. 
गांबांतले भिकारी ताणें पळेल्ले. शारांतले भिकारी ताका वेगळेच तरेचे, समजूक 
लेगीत गटखळ, अशे दिसले. 

मॉस्कोंत खंयच्यानूय खंयूय वच, वाटेर भिकारी मेळळे बगर रावचे नात. 
गांवांतल्या आनी शारातल्या भिकाऱयांतलो एक मोट्टो फरक म्हळ्यार, शारांतले 
भिकारी सट्ट करून हात मुखार काडून भीक मागिनात. तुमची नदर तांचेर पडली 
जाल्यार ते तुमच्या दोळ्यांक दोळे लायतले आनी तुमचें लक्ष ओडपाचो यत्न 
करतले. तुमची नदर पळोवन उपरांतूच भीक मागची काय मागची न्हय तें 
थारायतले. हे सरळ भीक कित्याक मागिनात हें तॉलस्तॉयाक कांय दीस समजलें 
ना. एक दीस तो एके पायणींतल्यान वतालो. थंय हात-पाय सुजिल्ल्या, बोंदरां 
न्हेशिल्ल्या एका कळिंदराक एक पुलीस धरून टांग्यांत बसयता तो ताणें पळलो. 

“हाका कित्याक धरून व्हरता?” ताणें पुलिसाक विचारलें. 

“तो भीक मागता...” पुलिसान जाप दिली. 

“भीक मागपाचेर हांगा बंदी आसा?” 

“हय...” अशी जाप दिवन पुलीस भिकाऱ्याक टांग्यांत घालून घेवन गेलो. 
दुसऱ्या टांग्यांत बसून तॉलस्तॉय ताचे फाटल्यान गेलो. खऱ्यांनीच भीक मागपाचेर 
हांगा बंदी आसा काय कितें, हें ताका पळोवपाचें आशिल्ले. एका मनशान 
दुसऱ्या कडेन कितेंय मागलें जाल्यार तातूंत गुन्यांव कसलो जाता हें ताच्या 
लक्षांतूच येना जालें. ते भायर, मॉस्कोत भरल्यात त्या भिकाऱ्यांक पळेतकूच 
कायदो करून इतल्याय ह्या लोकांक भीक मागूंक जायना म्हूण सांगप कोणाक 
कशें अंदाजा जातले हेंवूय ताका समजना जालें. असलो कायदो आसत म्हणपाचें 
ताका खरेंय दिसना जालें. 

धरून हाडिल्ल्या भिकाऱयाक पुलीस चौकेर व्हेल्लो ताणें पळेलो . 
तॉलस्तायूय ताचे फाटल्यान भितर गेलो. भितर पिस्तोल आनी तरसाद घेवन एक 
मनीस एका मेजा फाटल्यान बशिल्लो ताणें पळेलो. तॉलस्तॉयान ताका विचारलें, 
“हाका कित्याक धरून हाडला हांगा?” 

“तुका कितें लागता ताचें?? ताणें कुसकेपणान म्हळें आनी मागीर, कितेंय 
तरी कारण सांगूंक जाय अशें येवजून म्हळें, “भीक मागतल्यांक धरून भितर 
घाळचे म्हूण सरकारी फर्मान आसा... म्हूण ताका धरचो पडला. ' 

जाप मेळटकच तॉलस्तॉय उठून गेलो. 

उपरांतूय ताणें भिकाऱ्यांक पुलीस धरून व्हरतात तें कितलेशेच खेपे पळेले. 
मॉस्कोंत खंयूय भिकारी दिश्टी पडटात. तांतल्या कांय जणांक धरतात. 
बाकीच्यांक धरिनात, हाचो अर्थ कसो लावचो, ताका समजना जालें. कांय 
जाणांक भीक मागपाची मेकळीक आसा, कांय जाणांक ना असो बी हाचो अर्थ 
न्हय मू? काय, भिकारी खूब आशिल्ल्यान सगळ्यांक एकाच वांगडा धरून 
व्हरप पुलिसांक जमना? काय, धरून व्हेल्ल्यांची सुवात घेवपाक रोखडेच दुसरे 
भिकारी मॉस्कोंत येतात? 

ह्या भिकाऱ्यां मजगतीं कांय गांवगिर्‍या वाटारांतले सादे शेतकामती वावराडे 
आशिल्ले. मॉस्कोंत कितेंय काम मेळटलें हे आशेन बावडे हांगा आयिल्ले. 
आनी हांगा येवन पिडेंत पडिल्ले. हॉस्पिटलांनी वचून राविल्ले. बरे जावन भायर 
आयले उपरांतूय तांकां काम मेळूंक नाशिल्ले. आनी गांवांत परते वचपाची 
तांची तयारी नाशिल्ली. ते भायर, कांय जाणांक “कोपाचें' लागिल्लें. जांचीं 
घरां लासून गोबोर जाल्लीं, असलेय काय जाण हांचे मजगर्ती आशिल्ले. कांय 


तॉलस्तॉय ७४ 


| 


भुरगेबाळकान्नी बायलोय आशिल्ल्यो. कांय उतार पिरायेचे दुबळे आशिल्ले. हे 
घटमूट लोक भीक कित्याक मागतात हें जाणा जावन घेवपाची इत्सा तॉलस्तॉयाक 
जाली. मॉस्कोंत येवन रावत सावन ताणें एक नेम केल्लो. तो सक्काळीं उठ्ठालो 
आनी पासयेक एके दोंगुल्लेर बतालो. थंय लाकडां फोडपी दोग मानाय ताणें 
पळेल्ले. आंगाक व्यायाम जावचो म्हूण तांचे वांगडा तोबूय लाकडां फोडपाक 
लागलो. दोगूय हेरां भाशेन काम सोदीत गांवांतल्यान शारांत आयिल्ले. एकल्याचें 
नांव पीटर. दुसर्‍याचे सायमन. आंगा वयलीं छुगटां आनी काम करपी दोन दोन 
हात इतलीच दोगांयची संपत. दीस भर आंग मोड सर कश्ट करून दोगूय चाळीस 
चाळीस वा पंचेचाळीस पंचेचाळीस कॉपेक जोडटाले. काटकसर करून तांतले 
थोडे पयशे बांचयताले. पीटराक एक गरम कोट घेवपाचो आशिल्लो आनी 
सायमनाक परतो गांवांत वचपाक गाडये भाड्या खातीर पयशे वांचोवपाचे 
आशिल्ले. हांचे सारक्याच घटमूट लोकांक रस्त्यार भीक मागतना तॉलस्तॉय 
पळेतालो तेन्ना ताका प्रस्न पडटालो, “ते कशे काम करतात आनी हे भीक कशे 
मागतात?” 

असलो कोणूय दिश्टी पडलो म्हणटकूच तॉलस्तॉयान ताका विचारचें, “तूं 
हे धूळदशेक कसो पावलो?” 

एक दीस ताका असलोच आंगान घटमूट एक भिकारी मेळळो. तागेलें 
खाड निकतेंच पिकपाक आयिल्लें. नांव गांब विचारून जातकूच आपूण काम 
` सोदीत हांगा पावलां म्हूण ताणें सांगलें. सुरवेक ताका लाकडां फोड़पाचें काम 
मेळिल्लें. आधाराक एकल्याक घेवन ताणें तें पुरें केल्लें. मागीर दुसरें काम सोदपाक 
लागलो. कांय मेळळें ना. लांकडां फोड़पाच्या कामा वेळार मेळिल्लो तो सांगाती 
ताका सोडून गेल्लो. आतां पंदरा दीस जाल्ले, हो हांगा थंय फकत पासयो मारतालो. 
थोडे पयशे गांठीक जाल्ले तेवूय सोंपिल्ले. खरवत कुराड घेतलो म्हळ्यार बोल्सांत 
कांय नाशिल्लें. तॉलस्तॉयान ताका खरवत घेवपाक पयशे दिले आनी खंय काम 
करें तेंवूय सांगले. “हो आयलो जाल्यार हाका काम दियात आनी ताका एक 
सांगातीय दियात” म्हूण ताणें पीटर सायमनाक सांगून दवरलें. 

“यो आं... थंय जायतें काम पडला... 

“हय तर... येतलोंच,? ताणें म्हळें. “भीक मागपाची कोणाची खोस 
आसा? अजुनूय म्हज्यान काम करूक जाता...” 

इतली खातरी दितकूच तॉलस्तॉय ताचो दुबाव कित्याक घेतलो? तो वतलोच 
अशें ताका दिसलें. दुसर्‍या दिसा ताणें सायमनाक विचारलें. तो येवंक नाशिल्लो! ' 

हाणेंच एकल्यान न्हय, दुसर्‍यांनीय तॉलस्तॉयाक, हे भाशेन, फटयला. 
एकल्याक गांव घरा वचपाक भाड्याचे पयशे जाय आशिल्ले. तॉलस्तॉयान 
ताका पयशे दिल्ले. तो वचूंक नाशिल्लो. दुसऱ्याच सप्तकांत तो ताका एके 
कडेन दिश्टी पडिल्लो. असल्या कांय जाणांक तॉलस्तॉय वळखून काडटालो. 
तेवूय ताका वळखताले. पुणून केन्ना केन्ना तो वळखूंक विसरतालो आनी, ते 
पोरणेंच पुराण सांगून ताचे कडल्यान नव्यान पयशे काडूंक पळेताले. कांय जाण 
तॉलस्तॉय दिश्टी पडना फुडें दोळो चुकोवन खंय तरी वचून लिपताले. 

हे भाशेन, तॉलस्तॉयान भिकाऱ्यां मजगतींय कांय नाड पळेले. पुणून तेवूय 
ताका काकूळट करपा सारकेच दिसले. उगड्या आंगाचे, दुबळे, पिडेस्त, कंगाल 
लोक हे. शिंयांत कुडकुडून वा गळ्याक फांस लावन हुमकळून मेल्ल्यांच्यो गजाली 
खबरेपत्रांचेर येतात तांचेच मजगतचे. 


भिकाऱ्यांची खबर तॉलस्तॉयान मॉस्कोंतल्या आपणाल्या इश्टांक सांगली 
तेन्ना तांणी म्हळें, “आंबंय... तुवें पळेलां तें कांय न्हय; खित्रोवच्या बाजारांत 
वच, थंय भिकाऱ्यांच्यो टोळयोच न्हय, तर पलणीच्यो पलणी पळोवंक मेळटल्यो. 

खित्रोवचो बाजार खासा आपणाल्या दोळ्यांनी पळोवन येवचो अशें ताच्या 
मनांत आयले. कितलेशे खेपे तो वचपाक भायर सरलो. पुणून भायर सरला तितलेय 
खेपे ताका मनांत भितर एके तरेची अस्वस्थकायशी दिसपाक लागली. लजूय 
दिसली. “जांकां तूं वयर काडूंक पावपाचो ना तांचीं दुःखां तुज्यान कशीं पळोवंक 
जातलीं' अशें ताणें आपणाकूच म्हणचे. तेच बराबर, “शारांतले भुलभुलायणे 
झकपक तूं पळेता जाल्यार दळडिरूय पळोवपाक कितें जालां?” अशेंय ताका 
दिसचें. 

अखेरेक एक दीस आवाशिवा करून खित्रोवचो बाजार पळोवपाक तो 
गेलो. डिसेंबराचो म्हयनो. बर्फ पडटाले आनी आकांताचें शीं पडिल्ले. दनपारच्या 
चारांक तो बाजारांत पावलो. वाटेर ताका तरातरांच्या चित्रविचित्र भेसांतले 


तॉलस्तॉय ७६ 


कितलेशेच लोक मेळ्ळे. सगळे रोगयाळे, पिडेस्त. पुणून सगळ्यांच्या तोंडार 
“मार भिसक्यार हो संवसार...” म्हणपी एके तरेची बेपर्वाय उफेवन आयिल्ली 
ताणें पळेली. फकत असल्याच लोकांच्या तोंडार पळोवंक मेळटा तसली बेपर्वाय. 
सगळे एकेच दिकेन वताले. तोय तेच दिकेन तांचे फाटल्यान चलत गेलो. खित्रोव 
बाजारांत ताका पिंदकीं चेपीं, पिंदकीं पोल्कां, पिंदके घागरे, पिंदके बूट घाल्ल्यो 
चित्र-विचित्र, तरण्यो तश्यो जाणट्यो बायलो दिश्टी पडल्यो. लज, भीड, मुरवत 
कांयच नाशिल्ल्यो. त्यो अश्यो तश्यो बेश्ट्यो भोंबताल्यो वा हांगा थंय बसून 
कितें न्हय कितें विकताल्यो. आनी एकीमेकींचेर गाळींचो शिंबर घालताल्यो. 

बाजार सोंपिल्लो. लोक एके दोंगुल्लेर चडून वतात ते ताणें पळेले. तोय 
तांचे बांगडा दोंगुल्ली चडपाक लागलो. वाटेर ताका दोगी बायलो दिश्टी पडल्यो. 
एकली तरणे पिरायेची. दुसरी जाणटी. बोंदरां न्हेशिल्ल्यो. उलयत चलताल्यो. 
त्यो पियेबंक नाशिल्ल्यो. पुणून दुखाबल्ल्यो. तांचे फाटल्यान फुडल्यान लोक 
बताले. पुणून त्यो कितें उलयतात ताचेर कोणाचेंच लक्ष वचनाशिल्लें. 

ह्या वाटारांतल्या सगळ्यांची उलोवपाची हीच तरा आसूंक जाय अशें 
तॉलस्तॉयाक दिसले. 

वाटेर दावे वसल्यान कांय चाळी लागल्यो. कांय जाण त्या चाळींनी गेले. 
उरिल्ले मुखार चलत रावले. तॉलस्तॉयूय मुखार चलूंक लागलो. वयर एक व्हडले 
घर दिश्टी पडले. सगळे ह्या घरा मुखार येवन उबे रावले. पयलीं पाविल्ले सपणांचेर 
बशिल्ले. दुसरे हेवटेन तेवटेन पासयो मारताले. म्हणटा सर घराच्या दरवट्या 
मुखार तांणी दोन रांगो केल्यो. एक दादल्यांची, दुसरी बायलांची. ही हांगेली 
धर्मसाळ आशिल्ली. धर्मसाळेंत तांकां रातचें फुकट रावंक मेळटालें. पांचांक 
दरवटो उकतो जालो तेन्ना एक एकलो भितर वचपाक लागलो. वाटेर ताणें पळेल्ले 
तितलेय लोक रात सारपाक हांगा आयिल्ले. दादल्यांची रांग सोंपताली थंय 
तॉलस्तॉय वचून उबो रावलो. सगळेच जाण ताका पळोवपाक लागले. सगळ्यांचे 
भेस वेगळे वेगळे आशिल्ले. पुणून तॉलस्तॉया कडेन पळोवपाची नदर मात 
सगळ्यांची एकूच आशिल्ली. सगळेच जशे कितें विचारताले, “बाबा रे, कोण 
तूं? पळेल्यार तूं दुसर्‍या संवसारांतलो मनीस दिसता. हांगा कित्याक आमचे 
मजगतीं येवन उबो रावला? घर भरून दार ओतता असल्या खंयच्याय घरांतलो, 
सदच्या जिविताक उबगल्लो, आमचें दळडीर पळोवन मन थोडो वेळ भुलोवपाक 

बी आयला काय कितें हांगा? काय, आमची काकूळट दिसून आमची | 
आवतिकाय पळोवपाक आयला? ? सगळ्यांचे नदरेंत होच प्रस्न आशिल्लो. ते | 
तॉलस्तॉयाक पळेताले. दोळ्यांक दोळे लागना फुडें रोखडीच नदर दुसरे कडेन ' 
व्हरताले. “हांचे कडेन थोडें उलोवंक जाय? अशें तॉलस्तॉयाच्या मनांत आयले. ' 
तरी आसतना तो ओगीच रावलो. दुसरेय ताचे भाशेन मोन्यांनीच एकामेकां कडेन | 
उलयले. पुणून इल्ले इल्ले करून दोळ्यांनी तांकां एकामेकां लागसार हाडले. 
“परिस्थितीन आमकां एकामेकां पसून कितलेय पयस दवरू , मनीस ह्या रुपान 
आनी सगळे सारके? अशें दोन तीन खेपे नदरेक नदर लायतकूच तॉलस्तॉयाक 
दिसलें आनी तांकांय दिसलें. म्हण, तांचो एकामेकां विशींचो भ॑य ना जालो. 

तॉलस्तॉया म्हऱ्यांत तांबड्या खाडाचो, तोंड सुजिल्लो एकलो उबो 
आशिल्लो. आंगार पिंदको कोट आनी पांयांक पिंदके बूट. दोगांयनी एकामेकांक 
दोन तीन खेपे पळेले. आनी तॉलस्तॉयाक तो इतलो लागींचो दिसपाक लागलो 
की हाचे कडेन उलोवपाक लजचे परस उलयलोंना जाल्यारूच लज दिसपाची | 
अशें दिसले. तॉलस्तॉयान ताका विचारलें, “गांव खंयचो तुजो?? ताणें गांवाचें 
नांव सांगळे आनी उलोवपाक सुरवात केली. तो काम मेळटलें हे आशेन मॉस्कोत | 
आयिल्लो. घरांत गोटो नाशिल्लो. हांगा काम मेळटले, थोडे पयशे कडेक काडून 
दवरतलों अशें कितें कितें येबजून आयिल्लो. “पुणून खंयचें काम गा... सगळें 
शिपायांनी व्हेलें, (ते मुस्तींत उण्यांत उणे पयशे घेवन लोक शिपाय जाताले 
आनी सगळीं कामां करताले.) तूर्त हांगा थंय हेडत आसां. दोन दीस जाले, 
पोटांत एक गोटो वचूंक ना. देवाच्यान तर!” ताणें म्हळें. 

म्हऱ्यांत एकलो जाणटो शिपाय उबो आशिल्लो. तो “स्बितेन' (म्होंब 
आनी मसालो घाल्लो कसाय) विकतालो. तॉलस्तॉयान एक ग्लास हाका दी 
म्हूण त्या शिपायाक सांगले. ताणें हुनहुनीत एक ग्लास ताका भरून दिलो. तो 
ग्लास हातांत घेवन हात शेकूंक लागलो. कुडकुडो हाडपी शिंयांत ताका इल्ली | 
लेगीत ऊब फुकट होगडावपाची नाशिल्ली. हात शेकता आसतना ताणें आपणाले : 
अणभव सांगले. (सगळ्यांचे अणभव एकेच तरेचे आशिल्ले). हो गांवांतलो | 
हांगा पावला तेन्ना ताका एक काम मेळिल्लें. ताणें तें थोड्यां दिसां भितर करून : 
सोंपयलें. गांठीक थोडे पयशे जमिल्ले. एक दीस तागेलें पयशांचे पाकीट ताच्या | 
पासपोर्टा सयत चोरयेक गेले. तेंवूय हांगाच, हेच धर्मसाळेंत. आतां घरा वतलो | 

म्हळ्यारूय वचूंक मेळनाशिल्लें. “कांय हॉटेलां मुखार वचून उबो रावतां. केन्ना 
कोणूय दोन उंड्या-फांतयो उडयता त्यो खातां. केन्ना केन्ना लोक धांवडावनूय 
घालतात. हांगा धर्मसाळेंत फुकट रावंक मेळटा म्हण सदूदां सांजचो हांगा येतां.” 
केन्ना पुलीस आपणाक धरतले आनी केन्ना आपणाल्या गांवांत व्हरून पावयतले 
हाचीच तो वाट पळेतालो. “फाल्यां बिरेस्तारा धरपाक येतले म्हूण आयकतां, ' 
ताणें म्हळें. “हाका बंदखणींत रावप वा पुलिसां वांगडा वचप म्हळ्यार सर्गाची 
यात्रा केल्ले वरी दिसता जावंक जाय” तॉलस्तॉयान मनांत म्हळें. 

हांच्यो खबरी चलताल्यो थंय दुसरे दोग तीग जाण पावले. “हो सांगता तें 
खरें,” तांणी म्हळे. आनी, “आमचीय गत अशीच जाल्या” म्हण सांगले. इतल्यांत 
एक दुबळो, धवपाण पडिल्लो, घोणीचे चोंची सारके नाक आशिल्लो तरणाटो 
तॉलस्तॉया म्हऱ्यांत येवन उबो रावलो. आंगार फकत एक शर्ट, तेंवूय खांदा 
कडेन पिंदिल्लें. शिंयाक लागून बावडो कुडकुडटालो. तॉलस्तॉँयान ताकाय 
कसायाचो एक ग्लास दिवंक लायलो. ग्लास घेवन तोय आपणालो हात शेकपाक 
लागलो. तो कितें तरी सांगूंक वतालो इतल्यान एक घटमूट सांवळो मनीस ताका 
बखान्यो मारून मुखार आयलो. ताणेंय आपणा खातीर कसायाचो एक ग्लास 
मागलो. म्हणटा सर तोंड सुजिल्लो आनीक एकलो आयलो. ताचे पांय शिंयान 
लटलट्टाले. ताका ग्लास लेगीत सारको हातांत धरूक येनाशिल्लो. परिणामी, 
ग्लासांतलो कसाय ताच्याच आंगार रकलो. सगळ्यांनी ताका हँच फँच करून 
कड़ेक काडलो. बावडो काकुळटेणें तोंड करून हांसपाक लागलो. 

हे भाशेन, एका फाटल्यान एक भिकारी येत रावले. आनी तितल्यान कसाय 
सोंपलो. कसाय सोंपिललो पळोवन एकल्यान पयशे मागले. तॉलस्तॉयान ताका 
पयशे दिले. म्हणटा सर दुसऱ्यान हात मुखार केलो. ताकाय ताणें पयशे दिले. 
मागीर तिसरो, चवथो करीत कितलेशे हात मुखार येत रावले. एकामेकांक धुकलून 
सगळे मुखार येवपाक धडपडूंक लागले. तांचेच मदले कांय जाण रोखडेच 
स्वयंसेवक जाले आनी तॉलस्तॉयाक संरक्षण दिवपाक मुखार सरले. पुणून कोण 
कोणाक आयकनाशिल्लो. सगळे तॉलस्तॉया भोंवतणीं गर्दी करून मागीत 
राबिल्ले. सगळ्यांची तोंडा तॉलस्तॉयाक निस्तेज, गरीब, काकुळटेणीं दिसलीं. 
बोल्सांत आशिल्ले सगळे पयशे ताणें दिवन उडयले. चड नाशिल्ले. फकत 
विसूच रुबल बोल्सांत घालून तो घरच्यान भायर सरिल्लो . 


५९ तॉलस्तॉय 


मागीर तांचे वांगडा तोवूय धर्मसाळेंत भितर गेलो. 

धर्मसाळ बरीच व्हड आशिल्ली. तिचे चार वांटे आशिल्ले. भूंयतळार 
बायलां रावतालीं. माळयेर दादले. तो बायलांच्या विभागांत गेलो. आगगाडयेच्या 
तिसऱ्या वर्गाच्या डब्यांत भितर सरिल्ले वरी ताका दिसले. एक व्हडलें साल 
आनी सकल कांय कानापे. कानाप्यां वयर कांय फळयो. आंगा वयलीं बोंदरां 
सोडून कांय जाणट्यो बायलो कानाप्यांचेर आड पडिल्ल्यो, तर तरणे पिरायेच्यो 
वयल्या फळयांचेर चडून न्हिदिल्ल्यो. एकली जाणटी बायल “बरेंऽ जावं धर्मसाळ 
बांदतल्यांचें' अशें म्हणून हातान आंगार खुरसाची कुरू करून प्रार्थना करता ती 
ताणें पळेली. कांय बायलो कळऽकळऽ करून हांसताल्यो तर कांय कोणाक तरी 
गाळी संवताल्यो. 

तो माळयेर गेलो. थंयूय ताका सकल कानापे, वयर फळयो हो देखाब 
पळोवंक मेळळो. हांगा आयिल्ल्यां मजगतच्या एकल्याक तो वळखलो. निकतेच 
ताका ताणें पयशे दिलले. ताका पळेना फुडें तॉलस्तॉयाचें तोंड पडलें. आपणें 
कसलो तरी गुन्यांव केल्ले वरी ताका दिसले. आनी तो तुरतुरीत भायर येवन नीट 
घरा गेलो. 

घरांत जमखानां पातळायल्लीं सपणां चडून वचचें पडटालें. भितर उंची 
गालिचे पातळायल्ले आशिल्ले. ताणें आपणालो गरम ओवरकोट काडलो आनी 
जेवपाच्या मेजा सरीं गेलो. जेवणांत पांच तरांचे जिनस आशिल्ले. दोग जाण 
वाडटाले. दोगूय धवो टाय, धवे हातमोजे घालून “बावची” च्या भेसांत आशिल्ले. 
जेवपाक सुरवात केली. पुणून उंडी कशीच सकल वचना. 

अवचीत मन कितलींशीं वर्सा फाटल्यान गेलें. तीस वर्सा आदली गजाल. 
तो पॅरिसाक पाविल्लो. एकल्याक गियोतिनान मारपाचे आसात म्हणपाचें ताका 
कळिल्ले म्हूण तें पळोवपाक गेल्लो. हजारांनी लोक थंय जमिल्ले. इतल्याय ह्या 
लोकां हुजीर सरकारी लोकांनी एका मनशाची तकली गियोतिनान कातरून 
उडयल्ली ताणें पळेल्ली. गुन्यांवकारी मनशाक असलीच ख्यास्त करतात 
म्हणपार्चे तो जाणा आशिल्लो. ख्यास्तीच्या समर्थनांत आतां मेरेन युक्तिवाद 
जाल्यात ते सगळे ताणें वाचिल्ले. असली ख्यास्त धा पांच सगळें येवजून उपरांतूच 
करतात हेय ताका खबर आशिल्ले. तरी आसतना, मनशाची तकली धडा पसून 
वेगळी जावन सकल पेटेंत पडली तेन्ना ताचें काळीज कळवळून आयलें. तो 

रडपाक लागलो. ताका फकत बुद्दीन न्हय, फकत काळजानूय न्हय, तर ल्हंवे 
ल्हवेंतल्यान दिशिल्लें - खून म्हळ्यार खून. एक व्हडांतलो व्हड गुन्याव. एक 
म्हापातक. तो मागीर कसल्याय नांवान केल्लो आसूं, तो खून न्हय जायना. 
आपणाल्या दोळ्यां मुखार हो गुन्यांव जाल्लो आपणें पळेलो आनी आपणें कांयच 
केलेंना... आपणेंच हो खून केला अशें ताका खोलायेन दिसले. तशें, आयजूय 
ताका खोलायेन दिसलें - फकत बुद्दीन आनी काळजान न्हय, तर ल्हवेंतल्यान 
दिसले, भुकेन वळवळपी, शिंयान कुडकुडपी हजारांनी लोक आपणा भोंवतणीं 
आसतना आपूण पक्वान्नां खातां हें व्हडलें पातक करतां. जमनीर जमखानां 
गालिचे पातळायल्ल्या घरांत रावतां होय एक व्हड गुन्यांव करतां. म्हणूं मागीर 
शाणे लोक, “जग अशेंच चलता? म्हूण. “समाजांत गरीब गिरेस्त सदां 
आशिल्ले, सदां उरतले' म्हूण. आपूण हो गुन्यांव आयजूच करतां अशें न्हय, 
सदांच करीत आयलां आनी विलासी जिवीत जियेवन तो थीर करपाक (सासणाचो 
चलत दवरपाक) हातभारूय लायत आयलां. 

गियोतिनान मनशाची गोमटी कातरिल्ली पळेली त्या वेळार आपणाच्यान 
आडूडूआडूडून सांगूं येतालें, “ बाबांनो, तुमी करतात तो खून... फकत खून... 
दुसरें कांयच न्हय.' आनी खून आडावपाचो यत्न करू येतालो. आपूण तो 
आडावंक पावूं नाका आशिल्लो. पुणून आयज आपूण मॉस्कोंतल्या ह्या 
भिकाऱ्यांक फकत कसाय आनी पयशे दिवन आयलो. आपणाच्यान ओवरकोट 
दिवन उड़ोबं येतालो. घरांत आशिल्ले सगळें दिवन उडोवं येतालें. कितेंच काडून 
दिलें ना... 

येबजितां येवजिता ताका खोलायेन दिसपाक लागलें, जे मेरेन आपणा कडेन 
गरज आसा ताचे परस चड अन्न आसा आनी दुसऱ्या कडेन कांयच ना; जे मेरेन 
आपणा कडेन दोन कोट आसात आनी दुसर्‍या कडेन एकूय ना ते मेरेन संवसारांत 
चलत आयिल्लो हो अन्याय, हो गुन्यांव सदांकाळ चलत उरचो म्हूण आपूण 
ताका हातभारूच लायत रावलां. 

धर्मसाळेंतल्यान परतना फुडें तॉलस्तॉयान आपणाले अणभव तेच रातीं 
एका इश्टाक सांगले. इश्ट म्हणपाक लागलो, “हातूंत नवें कितें आसा? आमकां 
शारांत रावतल्यांक हाची संवय जाल्या. तूं गांवांतल्यान आयला. तुका हें नवें. 
हांगा हें सदांच चलत आयला आनी सदांकाळ चलत रावपाचें आसा. “विकास” 


६१ तॉलस्तॉय 


जाल्लो जाय आसत जाल्यार तुका हें चुकोवंक येवपाचें ना... इंग्लेडाक वचून 
पळे, तुका थंय हाचेकूय पाश्ट दळडीर पळोवंक मेळटलें... असो जीव सकल 
वयर करून घेवपाचें कारण ना...” 

तॉलस्तॉय तापलो. उचांबळीत जावन तो इश्टाच्या आंगार धांवन गेलो 
आनी मोट्यामोट्यान “ ना... अशें जियेवंक जावपाचें ना... केन्नाच ना? अशें 
सांगपाक लागलो. तो इतलो तापिल्लो की बगलेचे कुडींत बशिल्ली तागेली 
घरकान्न “कितें जालें... कितें जालें म्हण विचारीत भायर आयली. कितें जालां 
तें कळटकूच “तुका थंडसाणेन कोणाक कितें सांगुंकूच आयलें ना... सांगतां 
सांगतां इतलो तापता की दुसरो दुखावता” अशें म्हळें. 

तिणें आनी इश्टान दोगांयनी ताका सांगले, “गांवांतले दुर्भागी लोक पळोवन 
घरचें वातावरण कित्याक इबाडूंक जाय? 

तॉलस्तॉय थोडो वेळ ओगी पडलो. पुणून भितल्ल्यान मात ताका हीं 
चुकतात, आपुणूच खरो, अशें दिसले आनी तो शांत जालो. 

शारांत तो घुसमट्टालो. ताका हें जिवीत मुळांतूच आवडऽ नाशिल्लें. 
आतां तर ताका ह्या जिविताचो अबको येवपाक लागलो. आतां मेरेन भोगिल्लीं 
सगळीं सुखां ताका खावपाक येवंक लागलीं. कितेंय दिश्टी पडूं - आपलो वा 
कोणालोय चक्क दिवाणखाणो, जेवणा मेजा वयलीं चक्क आयदनां, पक्वान्नां, 
घोड्या गाडी, कोचवान, पसरे, थेटरां, सभा संमेलना - सगळे पळेता आसतनाच 
ताच्या दोळ्यां मुखार धर्मसाळेंतले भुकेन वळवळपी, शिंयान कुडकुडपी लोक 
येवन उबे रावचे. तांकां कडेक काडटलो म्हळ्यारूय ताका काडूंक येनाशिल्लें. 
हे दोन वेगळे संवसार न्हय, एकांतल्यान दुसरो आयला, हो विचार ताचे तकलेंतलो 
वचच नाशिल्लो. पयलेच खेपे तांकां पळोवन अपराधी -अपराधीशें ताका दिशिल्ले 
तें तश्शें उरिल्ले. 

पुणून कांय दिसांनी ताच्यांत एक नवी भावना उदेली. जांकां जांकां ताणें 
धर्मसाळेतल्या आपल्या अणभवाची खबर सांगिल्ली तांणी तांणी ताका म्हळळें, 
“तूं एक संवेदनशील मनीस. दुसऱ्यांची दुःखां मनाक लावन घेवपी, एक दयेस्त, 
बरो मनीस. म्हूण तुजेर असलो परिणाम जावंक पावता. ' भौन भौन हें आयकतकूच 
तॉलस्तॉयाक हें खरें आसूक जायशें दिसले. ल्हवू ल्हवू ताच्यांत आपणाल्या ह्या 
दयेस्त सभावाचें प्रदर्शन करपाचीय इत्सा जागी जाली. आनी ताची आदली 

लजेची आनी पच्छात्तापाची भावना इल्ली इल्ली करून उडून गेली. तो 
आपणाकूच समजावपाक लागलो- “हांबें एकल्यान जिवीत बदल्लें म्हूण हें 
दळडीर थोडेंच ना जावपाचें आसा! बदल करून हांव म्हाका आनी म्हज्या 
घरच्यांक त्रासांत घालतलों, दुसरें कांय न्हय. परिस्थितीच बदलूंक जाय. ' 

ताणें रोखडोच एक बाबर आंखलो. परोपकाराचे वावर करपी मॉस्कोंत 
कांय संस्था आशिल्ल्यो. त्यो नाका जाल्ल्या किरकोळ वावरांत घुसपल्ल्यो 
ताका दिसल्यो. कितें करूक जाय? मॉस्कोंतल्या गिरेस्तांच्या मनांत ह्या लोकां 
विशीं काकूळट जागोवंक जाय. तांचे कडल्यान पयशे घेवंक जाय आनी आपणा 
भोंबतणीं कांय कार्यकर्ते एकठांय करूंक जाय. लोकगणतेचो वावर मॉस्कोंत 
सुरू जाल्लो. तॉलस्तॉयाक दिसलें, आपणें हांचे बरोबर मॉस्कोच्या खांची- 
कोनशांनी आपणाल्या कार्यकर्त्यांक घेवन भोंबचें. कोण खंय कितले दुर्भागी 
लोक आसात ते पळोवचे. दुर्भागी लोकां कडेन जितलो संबंद जोडूं येता तितलो 
जोड़चो. तांकां कितें उणें पडटा तें पळोबंचें, तांच्यो अडचणी समजून घेवच्यो. 
जांकां पयशांची गरज आसा तांकां पयशे दिवचे. जांकां काम करूक येता तांकां 
काम दिवंचें. जांकां घरा वचपाचें आसा तांकां घरा धाडून दिवचे. तांच्या भुरग्यां 
खातीर शाळा चलोवच्यो. आपणा वांगडा काम करतल्यांची एक संस्था सुरू 
करची. संस्थेच्या वांगड्यांनी मॉस्कोचे वाटार वांटून घेवचे. आपापणाल्या वाटारांत 
कोण गरीब आसचो ना, कोण भीक मागचो ना हाची जतनाय तांणी घेवचो. 
म्हणटकूच मॉस्कोंत गरिबायेचें बींच किल्लूंक पावचें ना. 

आपूण हो वावर तडीक व्हरूक पावलों जाल्यार मॉस्कोंतल्या भिकाऱ्याकूच 
न्हय, कोणाकूच कितेंच उणें पडूंक पावचें ना. मागीर? धर्मसाळेंत दिसता तसलें 
कितेंच कोणाक दिश्टी पडूक पावचें ना. आनी आमकां गिरेस्तांक पंचपक्वान्नां 
खाबपाक, नाटकां पळोवपाक, सभा संमेलनां करपाक कसलीच अडचण येवची 
ना. आमी सुसंगीत बरे जियेवंक पावतले. 

म्हत्वाचे म्हळ्यार, आपूण हो वावर तडीक व्हरूक पावतलों असो 
तॉलस्तॉयाक आत्मविस्वास आशिल्लो. 

हे भाशेन सपनां रंगोबन जातकूच ताणें ह्या विशयाचेर रोखडोच एक लेख 
बरोबन काडलो. तो छापूंक धाडचे पयलीं ताणें आनीक एक काम केलें - जांचो 
आधार आपणाक मेळटलो अशें ताका दिशिल्लें त्या इश्टांक वचून तो मेळ्ळो. 

लेखांत जें बरयल्लें तेंच तांचे मुखार दवरलें. सगळ्यांनी ताचें म्हणणें लक्ष दिवन 
आयकून घेतलें. पुणून हो असले पिशेपणाचे बेत कशे आंखता हेच तांच्या लक्षांत 
येना जालें. इतलेंय आसून तागेल्या पिशेपणाक पिशेपणां म्हणपाचें काळीज 
मात कोणाक जाय नाशिल्लें. “हय, तूं म्हणटा तें खरें. अशें कितेंय तरी कोणेंय 
करुंकूच जाय... हांव तुजे फाटल्यान आसां अशें धरून चल... म्हज्याय मनांत 
असलें कितेंय करचें म्हूण आशिल्ले... पुणून जाता कितें जाणा, लोक असल्या 
वावराचे बाबतींत उदासीन आसतात... हाका लागून ते तडीक वचूंक पावनात, 
म्हूण कांय केलें ना... जावं, कांय नज5... तूं मुखार सर, हांव तुजे फाटल्यान 
आसां... अशेंच चडश्या सगळ्यांनी ताका म्हळें. मना पसून व्हय? न्हय. 
वावर म्हत्वाचो दिसून व्हय? न्हय. कसल्या तरी भायल्या चेपणाक लागून “ना” 
म्हणपाचें काळीज जाय नाशिल्लें इतलेच खातीर “हय” म्हळें. 

पयशांचो आधार दितले म्हणटाले तांच्यांतल्या एकल्यानूय आपणालो 
आंकडो सांगलो ना. तॉलस्तॉयानूच विचारचें, “कितलो आंकडो घालूं? तीनशें 
रुबल? दोनशें? पन्नास?” तांणी घाल म्हणचे. पुणून एकल्याय सभाग्यान भितर 
वचून पयशे हाडून दिले नात. नाटकाक गेले जाल्यार सगळे पयशे दितात आनी 
तिकेट घेतात. कितेंय घेवचें जाले जाल्यारूय पयशे दिवनूच घेतात. पूण 
तॉलस्तॉयान सुचयल्लो आंकडो मान्य करुनूय एकल्यानूय पयशे हाडून दिले 
नात. 

घरा येवन तो आड पडलो. आपणें सुरू करचें थारायलां त्या कामांतल्यान 
कांयच निष्पन्न जावपाचें ना हाचे निर्शणे परस आपणें आयज लज दिसपा सारकें, 
आपणाक सोबना असलें काम केलें ही खंतीची भावना ताका खावपाक लागली. 
तरी आसतना आपूण हो वावर सोडून दिवचों ना असो ताणें नित्शय केलो. एक 
तर तो आपणे हातांत घेतला म्हणपाचें सगळे कडेन जालां, सगळ्यांक कळळां, 
आतां तो सोडून दिवप आपणाक सोबचें ना, आनी दुसरें म्हळ्यार, आपूण हो 
वावर चलोवंक पावलों जाल्यारूय आपणाक आपणाली जियेवपाची तरा बदलची 
पडटली अशें ताका दिसलें. कित्याक म्हूण खासा ताकाच कळळें ना, जियेवपाचे 
तरेंत बदल घडोवन हाडपाक तो भियेवपाक लागिल्लो. 

भितल्ल्या आवाजाचेर लक्ष दिनासतना ताणें काम सुरू केलें. 

लेख छापूंक धाडून दिलो. नगरपालिकेत तो वाचून दाखयलो. वाचता 

आसतना ताचें काळीज भरून आयले. आवाज घोगरो जालो. दोळ्यांतल्यान 
दुकां व्हांवपाक लागलीं. आयकुपीय सगळे गळगळीत जाले. उपरांत दोग जाण 
उलोबपाक उठले. तांणी कळवळो दाखयलो, बुजवण दिली. पुणून तुगेलो हो 
बाबर फुडें वचपाचो ना, अशें म्हळें. सगळे हांचे कडेन सहमत जाले. सगळ्यांक 
सूऽ जाल्ले वरी दिसले. 

तरी आसतना तॉलस्तॉय निर्शवन फाटीं सरलो ना. हातांत घेतिल्लें काम 
तडीक व्हरतलोंच ह्या नित्शयान तो पेटलो. लोकगणती करपाक मुखार सरिल्ल्या 
तरणाट्यांक ताणें सांगले, निखटे फॉर्म भरून आमी ओगी बसूंक जायना. आमकां 
परिस्थितींत बदल घडोवन हाडपाचो आसा हें मतींत धरून आमी काम करूंक 
जाय. तरणाटे ताच्या दोळ्यांक दोळे लावपाक लजतात म्हणपाचें ताणें पळेलें. 
खंयचोय बरो मनीस कित्याय कितें उलोवपाक लागलो जाल्यार सगळे ताच्या 
दोळ्यांक दोळे लावपाक लजतात तशे. जाका ताणें लेख व्हरून छापपाक दिल्लो 
त्या संपादकाचेरूय तोच परिणाम जाल्लो ताणें पळेलो. पुताचेर, बायलेचेर, 
जांकां जांकां ताणें लेख वाचून दाखयलो तांचेर सगळ्यांचेर होच परिणाम जाल्लो. 
सगळे ताचें आयकून घुटमळ्यांत पडिल्ले वरी दिसले. तूं म्हणटा तें खरें अशें 
सगळ्यांनी म्हणचें. पुणून हें तडीक वतलें काय कितें, सांगूं येना असोय दुबाव 
तांणी उकतावन दाखोबचो. सगळे आपणाक सोडून समाजाचे उदासीनतायेची 
टिका करीत राबले. आपणें आंगार घेतलां तें काम तडीक वचपाचें ना म्हणपाचें 
ताकाय दिसले. पूण आतां फाटीं सरूक जायना अशें येवजून तो लोकगणतेच्या 
कामांत वांटो घेवपाक लागलो. 

बाबर ताणें चलयल्लो. पुणून आतां वावरूच ताका चलोवपाक लागिल्लो. 


लोकगणतेच्या कामा खातीर ताणें स्मोलेंस्क बाजाराचो वाटार अधिकाऱ्यां 
कडल्यान मागून घेतलो. हांगा कांय चाळी आशिल्ल्यो. “झानोव चाळी? ह्या 
नांवान लोक तांकां वळखताले. पयलीं त्यो झानोव नांवाच्या एका पसरकाराचे 
मालकीच्यो आशिल्ल्यो. आतां त्यो झिमोनोचे मालकीच्यो जाल्ल्यो. अंत पार 

नाशिल्ल्या दळडिराचो आनी दुराचाराचो अड्डो म्हूण ह्या चाळींची नामना 
आशिल्ली. म्हूण होच वाटार ताणें मागून घेतिल्लो. नगरपालिकेन ताका कांय 
सुचोवण्योय केल्ल्यो. पुणून अजून लोकगणतेचो वावर सुरू जावंक नाशिल्लो. 
वावर सुरू करचे पयलींच ह्यो चाळी पळोवन घेवच्यो अशें येवजून तो एक दीस 
थंय गेलो. बाजाराचे दावे कुशींतल्यान एक अशीर वाट वताली. ती सोंपताली 
थंयच एक अगडबंब वास्तू ताका दिश्टी पडली. ह्योच झानोव चाळी आसूंक 
जाय अशें ताका दिसलें. भायल्यान दोन व्हडले दरवटे आनी कांय दारां, भितर 
एक हॉटेल, सोऱ्याचो एक गुतो आनी कांय पसरे अशें ह्या चाळींचें रूप आशिल्ले. 
वणटी सगळ्यो गोबऱ्यो. वाटार सगळो बुरसो. कुसट्टाणींनी भरिल्लो. मनशां 
पळेलीं. बोंदरां न्हेशिल्लीं, अर्दी उगडीं. कांय चलतालीं, कांय धांवतालीं. दोग 
जाण वाणपण करतात ते पळेले. तॉलस्तॉयान पुराय वाटाराची एक प्रदक्षिणा 
काडली. उपरांत एका दरवट्या कडेन येवन तो उबो रावलो. लोक कितें करतात 
हें भितर वचून पळोवचें अशें ताका दिसलें. पुणून कित्याक आयला म्हूण कोणेंय 
विचारलें जाल्यार जाप कितें दिवची हें समजूक नाशिल्ल्यान तो थोडो वेळ फाटीं 
फुडें सरलो. मागीर भितर गेलो. भितर पावल मात दवरलां, घाणी बढ्ढाणी 
ताच्या नाकांत गेल्यो. मदल्या आंगणांत कोयराची रास पडिल्ली. तो परतूक 
सोदतालो. इतल्यान वयले माळये वयल्या वारांदाचेर कोण दब5 दबऽ करून 
धांबिल्ल्याचो आवाज ताच्या कानार पडलो. म्हणटा सर नदर इश्कादेचेर गेली. 
पयलीं एकली किडकिडीत बायल देंबली. तिचे फाटल्यान दाट केंसांचें माळे 
आशिल्लो एकलो दादलो देवलो. सकयल्या सपणार ताणें ते किडकिडीत बायलेक 
धरली. “अशी म्हज्या हातांतली तूं सपसप सुटपाची ना. ताणें म्हळे. “मेलो तू 
तिरसुटो... तुका हांव आयकतलीं काय कितें? तिणें ताका जाप दिली. पुणून 
कोण तरी आपणा फाटल्यान लागला हें पळोवन ती खोश्शीच जाल्ली दिसली. 
इतल्यान तिची नदर तॉलस्तॉयाचेर पडली. “कोण जाय तुका?” अशें म्हणून ती 
ताच्या आंगार धांवन गेली. तॉलस्तॉय भियेलो. ताणें ल्हवूच कूस मारली. 
हरशीं हातूंत व्हडलेंशें कांय नाशिल्ले. पुणून ह्या अणभवान तॉलस्तॉयाक 
आपणाक कोणा मजगतीं येवन वावर करचो पडटलो हाचो अदमास आयिल्लो . 
मॉस्कोंतल्या गिरेस्तांचो आधार घेवन ताणें ह्या लोकांचीं दुःखां पयस 
करपाचो वावर आंगार घेतिल्लो. आपूण जांचीं दुःखां पयस करूंक मुखार सरलां 

त्या ह्या निर्भागी लोकांचें जिवीत फकत भुकेचे आनी शिंयांचे शिमेंत उरूक ना 
म्हणपाचें ताका आयज पयलेच फावट कळळें. हांच्या जिवितांत दुसऱ्याय खुबश्यां 
गजालींक सुवात आसा हें ताणें पळेलें. हांकांय दिसाचीं चोवीस वरां आनी पुराय 
आयुष्य मेळ्ळां. भुके पसून आनी शिया पसून आपणाक राखप होच एक हुस्को 
हांकां भेश्टायता अशें न्हय, आमचे भाशेन हांकांय पुराय चोवीस बरां सारपाचीं 
आसतात. हांकांय राग येता, वाज उबगण येता, खोस खंत जाता, मन रिझवणेची 
गरज भासता म्हणपाची ताका पयलेच फावट जाणवीक जाली. आपणें जो 
बाबर आंगार घेतला तो मेंढरां भाशेन हांकां खावोवन आनी एके सुवातेर दवरून 
सोंपपाचो ना; आपणा सारकींच हिंवूय, आपणाक जाता तसो हांकांय पोरण्या 
सुख-दुःखांचो उगडास जाता. हांकांय विचार, ताळण्यो, ओडी, खोडी आसात. 
बिचार दुबाव आसात. आशा आकांक्षा आसात. हाची जाणवीक जातकूच 
आपणे आंगार घेतिल्लो वावर कितलो कठीण आनी तो तडीक व्हरपाक आपूण 
कितलो दुबळो पडटा हें ताका स्पश्ट बरें समजले. 
पुणून ताणें वावर सुरू केल्लो. तो आतां सोडून दिवंक येनाशिल्लो. 


है. 


लोकगणतेचो वावर करपाक आयिल्ले तरणाटे थारायल्ल्या दिसा सक्काळीं 
झानोव चाळींत पावले. तॉलस्तॉय उठलोच पयलीं धांक. तोंड धुता, काफी 
घेता, सिगार ओडटा, न्हेसता सर बारा जालीं. आमकां कोणूय सोदूंक आयल्यार 
बगलेक आशिल्ल्या बार्रांत धाडून दी अशें दरवट्या वयल्या शिपायकाक भुरण्यांनी 
सांगून दवरिल्लें. ते प्रमाण शिपायक तॉलस्तॉयाक बार्रांत घेवन गेलो. सामकी 
बुरशी सुवात. दावे वसले कुडींत कांय मेजां आशिल्लीं. तांचेर बुरशे तुवाले 
घाल्ले. गल्ल्यार एकलो बशिल्लो. ताका तॉलस्तॉयान विचारलें,“ आमचे भुरगे 
खंय आसात?” 

“वान्या? करून ताणें एकल्याक उलो मारलो. उलो आयकून अठरा-एक 
वर्साचो भुरगो थंय धांवन आयलो. “लोकगणतेक आयल्यात तांचे सरीं सायबाक 
घेवन वच... बांय लागसार आसतले. ' ताणें वान्याक सांगलें. वान्या तॉलस्तॉयाक 

फाटल्या दारांतल्यान घेवन गेलो. वाटेर एक वासरी लागली. थंय एकली जाणटेली 
पोंवशेल्लें मांस घेवन बशिल्ली. मुखार एक आंगण लागलें. सोंसू नज इतली 
घाण थंय पातळ्ळेली. थंयच एक पायखिळो आशिल्लो. तो भरिल्लो म्हूण 
लोक भायरूच बसताले. हांगा खंयूय बसूं येता इतलेंच सुचोवपाचें काम पायखिळो 
करतालो. वान्या पॅन्ट वयर काडून चलत रावलो तसो तॉलस्तॉय ताचे फाटल्यान 
चलत गेलो. चाळींत, सगळे उबे रावन ताका टुकूटुकू करून पळोवपाक लागले. 
तांकां हो वेगळ्या संवसारांतलो मनीस “पळोवपा सारको” दिसलो जाल्यार अजाप 
न्हय. 

“लोकगणतेक आयिल्ले लोक खंय मेळटले?? वान्यान एकले बायल- 
मनशेक विचारलें. “बांय कडेन आसात. तिणें जाप दिली. थंयच दुसरो एकलो 
आशिल्लो. ताणें म्हळें, “बाय कडले ते केन्ना गेले. ताचें वाक्य सोंपचे पयलींच 
एका म्हाताऱ्यान म्हळें, “तीस नंबरचे चार्ळीत आसात.” हो म्हणटा तें खरें 
आसूंक जाय अशें मानून वान्या एके काळखे पायणींतल्यान तॉलस्तॉयाक घेवन 
गेलो. अवचीत एक दार घब्ब करून उकतें जालें आनी पियेवन तर्रर जाल्लो 
एकलो जाणटेलो पडटा कायसो जालो. शाबवान भरिल्ल्या हातांनी एकले 
मडवळणीन ताका कुडींतल्यान धुकलून भायर घाल्लो. वान्यान ताका कडेक 
काडून म्हळें, “तूं ऑफिसर जावन असली मस्ती करता? तुका सोबना ती.” 

आवाशिवा करून दोगूय तीस नंबरचे चाळींत पावले. वान्यान दार धुकल्ले. 
ते बराबर तें उकतें जालें. भितर कुशिल्ल्या जेवणाच्यो आनी तंबाकूच्यो घाणी 
पातळिल्ल्यो. ते भायर, काळोख. जनेलां दुसरे वशीन आशिल्लीं. दोगूय चलत 
मुखार गेले. दावे वशीन एकली बायल-मनीस मोरयेंत लुगटां उमळटाली ती 
दिश्टी पडली. लागसारूच एका बांकार दाट केंसांचो एक शेतकामती बशिल्लो 
दिश्टी पडलो. ह्याच बांकार तो न्हिदतालो. मुखार आनीक एक दार लागलें. तें 
उकतें करून दोगूय भितर गेले. भितर तॉलस्तॉयाक आपणाले सांगाती लोकगणतेचें 
काम करीत बशिल्ले पळोवंक मेळळे. ही कूड तीस नंबरचे चाळीचे मालकिणीची 
आशिल्ली. तिणें पुराय चाळ भाड्यान कांय जाणांक दिल्ली. कांय जाण सदां 
रावपी आशिल्ले तर कांय जाण एके राती खातीर येवन वेचून आसताले. कुडींत 
तॉलस्तॉयाचो एक सांगाती लोकगणतेचें फॉर्म भरपाचें काम करतालो. आनी 
ताचे मुखार खोमीस जाकीट घालून उबो राविल्ल्या मनशाक कोर्टात न्यायाधीश 

करतात तशे प्रस्न करतालो. हो मनीस मालकिणीचो इश्ट आशिल्लो आनी 
मालकिणी बदला तोच प्रस्नांक जापो दितालो. मालकीण म्हन्यांतूच बशिल्ली. 
ते भायर कितलेशे जाण भितर येवन बशिल्ले. हांची सारकी वळख जावची म्हूण 
तॉलस्तॉयानूय तांकां कांय प्रस्न विचारले. 

पूण जाचेर आपणें उपकारांचो पावस शिंवरावचो असो एकलोय 


 तॉलस्तॉयाक थंय मेळ्ळो ना. ताणें पळेलें, आपूण रावतां त्या बंगल्या परस ही 


कूड ल्हान, बुरशी आनी गरीब आसली तरीय गांवांत रावतात त्या गरिबांच्या 
खोंपीं परस झकपक आशिल्ली. कुलच्यांव, रजय, गरम कोट, चिनी मातयेच्या 
आयदनांनी भरिल्ली एक आरमार हें गरिबायेचें लक्षण नाशिल्लें. ते भायर, 
मालकिणी बदला जापो दितालो त्या तिगेल्या इश्टा कडेन एक घडयाळ आनी 
सरपळीय आशिल्ली. 

हांकां आधाराची गरज आसा अशें तॉलस्तॉयाक दिसले ना. फकत तिगांक 
आधार जाय आशिल्लो. तिगांनीय मागिल्लो. एक, घोवान सोडिल्ली भुरगी 
आशिल्ली बायल (जिका तॉलस्तॉयान मोरयेंत लुगटां उमळटना पळयल्ली) 
दुसरी, एक जाणटी विधवा, जिका कोणूच नाशिल्लो. तिसरो तो बांकार बशिल्लो 
शेतकामती. 

“आयज म्हज्या पोटांत एक गोटो लेगीत पावूंक ना.” ताणें म्हळें. 

“तुगेल्या भुरग्यांक खंयच्याय तरी आश्रमांत व्हरून दवरुया, तॉलस्तॉयान 
घोवान सोडिल्ले ते बायलेक म्हळें. तेन्ना ती पयलीं घुटमळ्यांत पडली. मागीर 
तिणें येबजिल्ले भशेन केलें. उपरांत “देव बरें 5 करू” अशें म्हणून तॉलस्तॉयाचे 
खूब उपकार मानले. खरेपणानशीं हिका असलो आधार नाका आशिल्लो. 
दुडवांचो जाय आशिल्लो. व्हडली धूव तिच्या कामांत हातभार लायताली. मदली 
धूव धाकल्या चल्याक सांबाळटाली. तॉलस्तॉयान तिची कूड पळयली. ताका 
थंय सामानान भरिल्लो एक ट्रंक दिश्टी पडलो. ते भायर च्याची बूल, कांय 
चिक्र-पिरयो, मिठायेचीं फोलिणां, साकर, पालो बी दवरपाक कांय बुंयांवां ताका 
पळोवंक मेळ्ळीं. हिका गरीब म्हणू नज5 अशें ताका दिसलें. ती लोकरेचे हातमोजे, 
पांयमोजे करून विकताली आनी एक गिरेस्त बायल तिका म्हयन्यामाल पयशे 
दिताली. जाच्या पोटांत गोटो लेगीत पडूक नाशिल्लो त्या शेतकामत्याक जेवपा 

खातीर पयशे नाका आशिल्ले, पियेवपा खातीर जाय आशिल्ले. ताका पयशे 
दिल्ले जाल्यार ते नीट गुतेकाराच्या बोल्सांत पावतले आशिल्ले. पयशांच्या 
आधारान सुखी जायत असलो कोणूय ताका हे चाळींत पळोवंक मेळ्ळो ना. 
हांचे गरिबाये संबंदान तॉलस्तॉयाक दुबाव येवपाक लागलो. 

तरी आसतना ताणें हांचीं नांवां बरोवन घेतलीं. हांचेकूय चड दुर्भागी लोकांक 
आधार दिवन जातकूच हांचे खातीर कितेंय करचें असो निर्णय घेतलो. आधार 
दितना क्रम थारावंक जाय- पयलीं सगळ्यांत चड दुर्भागी, मागीर हे - असो 
नित्शय केलो. तो दोन-तीन चाळी भोंवन आयलो. सगळे कडेन ताका एकेच 
तरेचे लोक पळोवंक मेळळे. पळोवंक मेळटले अशें ताका दिशिल्लें तसले तिनूय 
चाळींनी कोण्ण नाशिल्ले. हांची आनीक खोलायेन नियाळणी जावंक जाय 
अशें ताका दिसलें. आपणा भोंवतणच्या संवसारांतल्या लोकां परस हे खंयचेच 
नदरेन वेगळे न्हय. आमच्या संवसारांतल्या लोकां सारकेच हे. थोडे भोव बरे, 
थोडे भोव वायट, थोडे भोव सुखी, थोडे भोव दु:खी; कोण चड, कोण उणे अशें 
ताका दिसले. खंयच्याच भायल्या कारणान हांच्या वांट्याक दुःख येवक ना, 
दुःखाक खासा तेच कारण जाल्यात ह्या निर्णयार तो पावलो. दुडवांनी हाचें दुःख 
ना जावपाचें ना, ताका दिसले. 

ह्या चाळींनी शारांतले सामके सकयल्या पावंड्या वयले लोक रावताले. 
ल्हान ल्हान पसरकार, ल्हान ल्हान कारागीर, मेस्त, चामार, शिंपी, मडवळणी, 
कोचवान, फेरीवाले, दिसवड्याचे मानाय, तशेंच निश्चीत अशें काम नाशिल्ले. 
आनी सदळ चारित्र्याच्यो बायलो, असलेच लोक हे सगळे. मॉस्कोंत लाखां 
वयर तांचो आंकडो. . 

पयल्याच दिसा तॉलस्तॉयान धर्मसाळेंत पळयल्ले तांचे मजगतचे कांय 
जाण ताका हांगा दिश्टी पडले. धर्मसाळेंत ते भुकेकंगाल, उपाशीं दीस सारपी 
आशिल्ले. हांगा हेर मानायां वांगडा वावराक वताले. दिसवड्याचे चार पांच 
“कॉपेक' जोडटाले. कुडीचें भाडेंय भरताले. धर्मसाळेंतल्या लोकांची आवतिकाय 
पळोवन तॉलस्तॉयाक जें जाल्लें तसलें हांगा कितेंच जाले ना. उरफाटें, (सांगल्यार 
विचित्र दिसतलें) सगळे कश्ट करून जोडटात आनी आनंदीत आसतात हें पळोवन 
ताकाच न्हय, तर तागेल्या तरणाट्या सांगात्यांकूय बरेंऽ दिसले. सगळे 

' . आपापणाल्या कामांत गुल्ल. मडवळणी लुगटां उमळून हाडटात, मेस्त विन्नें 


किसूळ चलोवन कामां करतात, चामार जोतीं शिंवतात. अशीर अरुंद सुवातेर 
रावनूय सगळे खुशालभरीत दिसतात, उर्बेन कामां करतात. कोण कोण पदांय 
म्हणटात, खंय खंय लोक आपणालीं कामां घडघडीत आनी फिशालकायेन 
करतात हें पळोबन तॉलस्तॉय खुशालभरीत जालो. तो आनी तागेले सांगाती 
पावताले थंय थंय लोक तांकां हांसून आनी लक्तुबायेन पाचारताले. तांच्या प्रस्नाक 
अनमननासतना जापो दिताले. प्रस्न तांकां मजेचे दिसताले जावंक जाय. 
कित्याक, ते फकाणांय मारताले. 'फॉर्मार पळे हाचें नांव कशें बरयलां तें... 
* हाका एक मनीस कसो धरचो? दोन धरूक जाय...', “ह्या दोगांकूय एक 
मनीस मानूंक जाय” हे तरेचीं तांची फकाणां आसतालीं. कोणूय च्या पियेवंक 
बशिल्लो आसलो वा कितेय खावंक बशिल्लो आसलो आनी तेवटेनच्यान गेले 
जाल्यार तांणी “येयात, च्या घेवया...?, “कितेंय खावया” अशें म्हणचे. इतलेंच 
न्हय, तर बशिल्ले सुवाते वयले कुशीक सरून तांणीं हांकांय बसपाक सुवात 
करून दिवची. एका चामारागेर कितलेशेच जाण काम करतात तें पळेलें. 
तॉलस्तॉयान तांच्यांतल्या एकल्याक “धनी सारके पयशे दिता मूं, तुका पिडिना 
मूं' म्हण विचारलें. बावड्याक प्रस्न सारको समजलो ना. 'च्ये च्ये... बरो 
मनीस तो? म्हूण ताणें जाप दिली. 

एके कुडींत जाणटे पिरायेचें एक जोडपें रावतालें. पाटलेंत फळां घेवन 
दोगांय घराघरांनी फळां विकपाक शारांत वतालीं. कूड स्वच्छ आनी निर्मळ. 
जमनीर शेंदऱ्यो, वणटीक तेंकून ट्रंक, एक आरमार, स्टोव्ह, च्या पियेवपाच्यो 
चिक्र - बशयो असल्या सुखसोयींनी भरिल्ली. देवाऱ्यांत दोन-तीन मुर्ती आनी 
मुर्ती मुखार पणट्यो, वणटीक खुंटयो. एके खुंटयेर जाणटेल्याचो चादरान धांपिल्लो 
ओवरकोट पळोवंक मेळ्ळो. म्हातारेच्या तोंडार सुरकुत्यो पडिल्ल्यो. पुणून 
आपणाल्या शांत आनी वेवस्थीत संवसारांत ती संतुश्ट आशिल्ली. खूब 
बडबडटाली. रसाळ बर्‍यो खबरो सांगताली. 

तॉलस्तॉय हांगा आयिल्लो काकूळट करपा सारके, भयांकृत असलें कितेंय 
पळोवंक मेळटलें, असो समज करून. पुणून ताणें जें कितें हांगा पळयलें तें 
खोशी जावपा सारके आशिल्ले. तें पळोवन ह्या लोकां विशीं ताच्या मनांत भौमानूच 

जागो जालो. ताका हांगा बरे लोक इतले पव्ठोवंक मेळळे की बोंदरां न्हेशिल्लो, 
` पतीत वा आळशी कोणूय थंय दिश्टी पडलो जाल्यारूय ह्या लोकां विशींचें जे 
चित्र ताचे मुखार उबें राविल्लें तातूंत विक्षेप येनाशिल्लो. दीन, दुःखी, अनाथ, 
पतीत लोकांक आदार दिवपा खातीर तो हांगा आयिल्लो आनी असल्याच 
लोकांक तो हांगा सोदतालो. पुणून असल्या लोकां बदला ताका शांत, संतुश्ट, 
सुखी, बऱ्या मनाचे आनी कश्ट करपीच लोक हांगा मेळळे. जांकां आधार 
फावतालो असले कोणूच हांगा नाशिल्ले अशें न्हय. पूण हाणें तांकां आधार 
दिवचे पयलींच कोणें तरी तांकां तो दिल्लो, ताणें पळयलें. कोणें दिलो आनी 
कसो दिलो? वासपूस करतकच ह्याच “दीन पतीत” मनशांनी तो दिला म्हणपाचें 
ताका दिसून आयलें. इतलेंच न्हय तर आपूण दितलों आशिल्लो ताचेकूय बरे 
तरेन दिल्लो पळयलो. देखीक- 

एके कुडींत उतार पिरायेचो एकलो टायफॉयड जोरान पडिल्लो. ताचे सरी 
ताची सेवा करपी ताचो कोण नाशिल्लो. मात लेगीत वळख देख नाशिल्ली 
एकली विधवा ताचे शेजरा धुवे वांगडा रावताली. ती ताची सेवा करताली. 
इतलेंच न्हय तर पदरचे खर्चून ताका वखद विर्सदूय करताली. 

आनीक एके कुडींत एकली बाळंतीण जोरान फणफणटाली. शेजरा एकली 
कूड विकून पोट भरपी (वेश्या) रावताली. ती तिची सेवा करताली. तिगेल्या 
भुरग्याक बोमान दूद दिताली. 

आनीक एके कुडींत एक जोडपें रावताले. अकस्मात तें भायर पडलें. तांगेलें 
एकलेंच धाकले चली फाटल्यान उरिल्लें. अनाथ जाल्ले. शेजरा एकलो शिंपी 
रावतालो. तो हे चलयेक आपणागेर घेवन आयलो. ताका तिगां भुरगीं. हें चवथे 
जाल्ले. 

असल्या लोकांक दुडू काडून कितें दितलों, असो तॉलस्तॉयाक प्रस्न पडलो. 
गरिबायेक लागून ज्या दु:खी लोकांक सोदीत तो हांगा आयिल्लो ते हे लोक 
नाशिल्ले. कांय भिकारी, बेबदे, कूड बिकून पोट भरपी वेश्या आनी भुरगीं ताणें 
पळयलीं. तांकां आधार दिवंक जाय अशे ताका दिसलें. पुणून तो दिवंक भायर 
सरचे पयलीं तांची सारकी बरी वासपूस करूंक जाय आनी तांचे फाटल्यान वेळूय 
खूब खर्चूक जाय अशें ताचें मत्त जालें. 


तॉलस्तॉय ७२ 


. दु:खी म्हृण जांकां ताणें पळोवन घेतिल्ले तांचे ताणें तीन वर्ग केले. पयल्या 
'वर्गांत आदीं व्हड पदवेर आशिल्ले, व्हड अधिकार आशिल्ले, पुणून सगळ्यो 
' पदव्यो अधिकार होगडावन बशिल्ले, परतून त्योच पदव्यो, तेच अधिकार जोडूंक 
' आंबडेताले असल्या लोकांचो ताणें आसपाव केलो. दुसऱया वर्गांत पोटा खातीर . 
' कूड विकपी बायलांचो केलो आनी तिसऱ्या वर्गात भुर्यांचो. 

ताणें आपणाले उगडास-पटयेंत पयल्या वर्गातल्या लोकांचीं नावां बरोवन 
' घेतलीं. सगळ्यांत चड तेच तरेचे लोक आशिल्ले हे चाळीत. धवाड्यां मजगतचे. 
इवान फेदोतीच तॉलस्तॉया वांगडा हांगा मदीं मदीं भोंबतालो. चाळीच्या मुखेल 
' दरवट्याचे बगलेक जो बार आशिल्लो ताचो धनी. ताणें म्हळें, “हे चाळींत 
तुका फॉर्म भरपाची तकालस घेवची पडची ना... अमको एकलो हांगा रावता... 
 पियेल्लो नासत जाल्यार तो फॉर्म भरपाचें काम करून दितलो. इवानान ताका 
उलो मारलो. तो रोखडोच आयलो. पियेवंक नाशिल्लो. ताणें फॉर्म हातांत घेतले 
' आनी आपणालें व्हडपण दाखोवपा खातीर बुदवंता वरी कितें तरी उलोवन ताणें 
काम सुरू केलें. 
तॉलस्तॉयाक हे लोक हांगा कशे पावले हें जाणा जावन घेवपाची इत्सा 
जाली. जे जे कोण ताका मेळ्ळे तांकां ताणें हो प्रस्न केलो. सगळ्यांनी एकाद्रे 
स्तोत्र पाठ केल्ले वरी आपणाचेर कोंसळिल्ल्या विपत्तींचो इतिहास सांगलो. 
सगळ्यांचो इतिहास एकेच तरेचो. कोण खूब शिकिल्लो, व्हडले पदवेर आशिल्लो. 
आयज नशिबान ताका हांगा धाडिल्लो. कोणाचो बापूय वा भाव, बापोल्यो 
ब्हडल्या अधिकाराच्या जाग्यार आशिल्लो. कांय मत्सरी लोकांनी कारस्थानां 
करून ताचो अधिकार ना केल्लो. आनी तो हांगा पाविल्लो. कोणाचेर आनीक 
कसलीं संकश्टां कोंसळळीं म्हण हांगा पाविल्लो. सगळ्यांक “ह्या दळडिऱ्या, 
भिकारी, “बेबद्या” लोकां मजगतीं येवन रावचें पडिल्ले. आपणा सारको दु:खी 
कोण ना असोच सगळ्यांचो समज जाल्लो. सगळ्यांचे विचार, विकार, उगडास 
फाटल्या जिवितांतले. वर्तमानकाळ तांकां नाशिल्लो. वर्तमानकाळ तांकां अबको 
येवपा सारको दिसतालो. आदल्या जिवितांतले उगडास ना जाल्यार फुडल्या 

जिवितांतलीं सपनां हातुंतूच ते जियेत आयिल्ले. मातसो यत्न करीत जाल्यार 
तांची स्थिती निवळूं येताली. पुणून हो “मातसो यत्नू'च तांकां जमनाशिल्लो. 
इल्लोसो आधार भायल्यान मेळ्ळ्यार पुरो, मूळ पदार पावूं येतले, तातुंतूच सुखी 
जावंक मेळटलें अशें सगळ्यांक दिसता म्हणपाचें तॉलस्तॉयान पळेलें. 

ह्या लोकांचीं दुःखा भायल्या आधारान ना जावपाचीं नात, तांचें रावप 
करप जे तरेन चलता, तेच तरेन चलत रावले जाल्यार ते सुखी केन्नाच जावपाचे 
नात; हेच लोक असले विपत्तेंत पडल्यात अशें न्हय, आपणा भोंबतणीं जे रावतात 
ते हांचे परस वेगळे न्हय; हांच्यांत आनी तांच्यांत व्हडलेंशें अंतर ना, रावूं मागीर 
ते बंगल्यांत वा राजम्हालांत, खावं मागीर ते पंचपक्वान्नां, हांचे परस तांकां चड 
सुखी म्हणूंक येना. तांकांय हांचे वरी आपणाल्या वर्तमानकाळाचो अबको! 
तांकांय हांचे वरी फाटल्या जिविताची खंत. तेवूय हांचे वरी फुडाराचींच सपनां 
पळोवन जियेतात. हांचे वरीं तांचोय “उण्यांत उणें काम करचें आनी दुसर्‍यांच्या 
कश्टाचो चडांत चड लाव करून घेवचो हो सभाव जावन बसला. हो सभाव जे 
मेरेन बदलना ते मेरेन कोणूच सुखी जावंक पावचे नात म्हणपाचें तॉलस्तॉयाक 
समजूंक जाय आशिल्ले. पुणून समजलें ना. तो दानशूर जावन हांगा आयिल्लो. 
तेच गुर्मीत उरलो. ताच्या लक्षांत हें आयले तेन्ना तांच्या हारशांत ताका आपणालेंच 
रूप दिश्टी पडले. आनी तो म्हणपाक लागलो, हांकां कसलोय आधार दिवचे 
पयलीं तांचे जिविता विशींचे समज बदलपाचो वावर करूक जाय. तांचे समज 
बदलपाचो वावर सुरू करचे पयलीं आपणें आपणालेच समज बदलूंक जाय. 
आनी ते प्रमाण जियेवपाचे आपणाले तरेंत बदल घडोवन हाडूंक जाय. कितलेशे 
भ्रम तांच्या जिवितांत पातळ्ळेले. ते भ्रम ताका आपणांतूय आशिल्ले दिश्टी 
पडले. ताका दिसले, हे भ्रम पयलीं आपणेंच आपणाल्या जिवितांतले ना करूंक 
जाय. 

आनी तो निर्णयार पावलो - 

हे लोक बरें जेवंक खावंक मेळना म्हूण दु:खी आसात अशें न्हय. हांचें 
पोटूच इबाडलां. हांचें पोट कुडीक पोसवण दिवपी अन्न मागिना, जिबेक रुचीक 
लागता असलें अन्न सोदता. अन्न दिवपाचें न्हय, तर हांचें पोट सुधारपाचेंच 
काम सगळ्यांत पयलीं करूक जाय. 

दुःखी लोकांच्या दुसऱया वर्गांत ताणें कूड विकून पोट भरपी बायलांचो 
आसपाव केलो. झानोब चाळींत असल्यो जायत्यो बायलो आशिल्ल्यो. तरण्यो 
तश्यो जाणट्यो. 

लोकगणतेचो तागेलो वावर आतां यंत्रा भाशेन चलपाक लागिल्लो. खंयचेय 
कुडींत भितर सरना फुडे सगळ्यांत पयलीं ताणें घरधनी कोण काय म्हूण विचारचें. 
मागीर तागेल्या सांगात्यां मदल्या एकल्यान कुडीचो थोडो वांटो निवळ करचो. 
भरपाचे फॉर्म, बरोवपाचें सामान बी घेवन ताणें थंय बसचे. बाकीच्यांनी दुसर्‍या 
कुडींनी बचून लोकांक प्रस्न विचारचे आनी मेळिल्ली जाणकारी बरोवंक बशिल्ले 
कडेन हांगा फॉर्मार भरपाक धाडून दिवची. 

तॉलस्तॉय एके कुडींत गेलो. थंय एक बायल आनी एक दादलो अशीं दोगां 
आशिल्लीं. दादलो खंयच्या तरी छापखान्यांत काम करतालो. तूर्त कितेच करी 
नाशिल्लो. निराधार जाल्लो. बायछ-मनीस एका रांदप्याची घरकान्न आशिल्ली. 
दुसरे कुडींत एक बायल आशिल्ली. थंय एकलो कोण न्हिदिल्लो. “हो कोण? 
तॉलस्तॉयान तिका विचारलें. “तो एक पावणो, ' तिणें जाप दिली. “तूं कोण?! 
ह्या प्रस्नाक तिणें “एका शेतकामत्याची बायल” म्हूण जाप दिली. “ तुजो धंदो 
किते?” ह्या प्रस्नाक तिणे जाप दिली ना. ती फकत हांसली. प्रस्न तिका समजलो 
ना जातलो असो समज करून तॉलस्तॉयान तिका “तूं कितें करता” काय म्हण 
विचारले. “बारात बसतां, तिणें जाप दिली. तॉलस्तॉयाक तिची जाप समजली 
ना. म्हण ताणें तिका परतून विचारले, “तूं पोट कशे भरता? ' ती जाप दिनासतना 
फकत हांसली. घरधनी भितर न्हिदिल्लो. तो भायर आयलो. ताणें प्रस्न आनी 
जापो आयकल्ल्यो. ताणें सांगले, “वेश्या. ती एक वेश्या." आनी खर नदरेन 
तिचे कडेन पळोवन म्हळे, “अशें कित्याय किते, कितें सांगता? बारात बसता 
खंय! सरळ सरळ सांग आपूण एक वेश्या म्हूण...” 

तॉलस्तॉयाक वायट दिसले. ताणें त्या मनशाक म्हळें, “अशी तिका लजेक 
कित्याक घालूंक जाय? आमी नितीक धरून चलिल्ले जाल्यार असल्यो बायलो 
आसच्योच नाशिल्ल्यो.” 

“खरें तुजें,' तोंडार अडेचो हांसो हाडून ताणें म्हळें. 

“मागीर, तिका दुशण दिवचे बदला तिची काकूळट करूंक नाका? तिचो | 
बावडेचो कसलो गुन्यांव?' तॉलस्तॉयान म्हळे. 

तिका वेश्या म्हणपी आनी असल्योच बायलो घरांत दवरून तांचे जोडीर 
जियेवपी ह्या मनशाची तॉलस्तॉयक वीटशी दिसपाक लागली. तो भितरले भितर 
उसळ्ळो. शेजारचे कुडींत तो वचूंक नाशिल्लो. पुणून थंय कांय बायलो खळखळून 
हांसतात त्यो ताणें आयकल्ल्यो. ते भायर हिची गत पळोवन तो खंती जाल्लो. 
इतल्यांत, शेजारचे कुडीचें दार उकतें जालें. दाराचो सकयलो वांटो पड्ड्यान 
धांपिल्लो. पड्ड्या फाटल्यान एकलेन तकली वयर काडली. रोखडीच दुसरेन 
काडली. उपरांत तिसरेन काडली. भितल्ल्या बांकांचेर उब्यो रावन त्यो 
तॉलस्तॉयाक तुकूतुकू करून पळोवपाक लागल्यो. 

वातावरणांत थोडो वेळ एके तरेची अडचणीची शातताय पातळळी. तागेलो 
एक तरणाटो सांगाती जो पयलीं हांसतालो तो अकस्मात गंभीर जालो. घर धनयान 
तकली सकयल घाली. तुकूतुकू करून तॉलस्तॉयाक पळेत राविल्ल्यो बायलो 
स्वास अदून तो कितें सांगता तें आयकुपाक आतूर जाल्यो. आनी तॉलस्तॉयाच्या 
हङ्ड्यांत धडधडपाक लागलें. सहज उलोवन गेल्ले गजालीचो येदो परिणाम 
जायत अशें ताणें धरूक नाशिल्ले. ताका उलोवपाचो धीर जालो ना. आपूण 
सारके उलयलोना अशें ताका दिसले आनी तो मोन्यांनी फॉर्म भरपाचें काम 
करपाक लागलो. ताणें नांवां बरोवन घेतलीं. 

ह्या दुर्दैवी बायलांचीं नांवां पयलीं बरोवन घेवचीं, मागीर तांच्यो अडचणी 
पयस करपाचें काम सोपें जातले, अशें ताणें धरिल्लें. “आमकां” म्हळ्यार कोणाक 
हें ताका स्पश्ट जावंक नाशिल्लें. ह्या बायलांक युगान युगां सावन हे धुळदशेंत 
धुकलुपीच बदल घडोवंक पावतले ह्या भ्रमांत रावपी “आमी? सगळे लोक हें 
काम करतले? “आमी” आमकांच फटोवन घेतात अशें ताका दिसलें. ताच्या 
दोळ्यां मुखार एक प्रसंग उबो रावलो. एके कुडींत ताणें पाळणें हालयत बशिल्ले 
एकलेक पळेली. भुरगें तिगेलेंच आसतलें अशें ताका दिशिल्लें. म्हूण ताणें तिका 
तूं कोण” काय म्हूण विचारलें. 

“हांव एक चली-मनीस.? तिणें जाप दिली. 

वप. 


“हें भुरगें तुजें?” 

“न्हय... हें तिचें,” अशें म्हणून तिणें हांतुळणार पडिल्ले एकले कडेन बोट 
दाखयलें. 

“मागीर तूं कित्याक पाळणें हालयता?? 

“तिणें सांगलां म्हण... ती मरूक तेंकल्या, ' तिणें जाप दिली. 

तॉलस्तॉयाचो अदमास चुकिल्लो. तरी आसतना ताणें तिका “तूं कोण, हे 
धुळदशेक तूं कशी पावली हे प्रस्न विचारलेच. तिणें दाखय-लिपय करी नासतना 
ताच्या प्रस्नांक जापो दिल्यो. मॉस्कोंतल्या एका कामदाराची धूव ती. बापूय 
आवय दोगांय भायर पडलीं. ही उबंत पडिल्ली. मावळणीन तिका वयर 
काडिल्ली. करतां करतां मावळणी वांगडा ती बारांत वचून बसपाक लागली. 
मावळण भायर पडली. ही अजून थंय वचून बसता. “तुका हे अळशिकेंतल्यान 
भायर येवचेंशें दिसना? ' तॉलस्तॉयान तिका विचारलें. तिका पयलीं अर्थूच कळ्ळो 
ना. मागीर तिणें ब्लावजांतल्यान हळदुव्या रंगाची एक तिकेट काडून दाखयली. 
(रशियेंत वेश्या वेवसाय करपी बायलांक एक तिकेट दिताले.) ती दाखोवन तिणें 
म्हळे, “ही तिकेट आशिल्ल्याक कोण दवरून घेतलो?” 

“तुका खंयूय रांदपीण म्हूण दवरून घेतल्यार तूं रावशीत?” तालस्ताँयान 
विचारलें. तॉलस्तॉयान चडश्यो रांदपिणी हिचे सारक्योच वांटकुळ्यो पळेल्ल्यो. 

*रांदपीण? म्हाका रांदूंक येना... तिणें हांसत हांसत जाप दिली. 
तॉलस्तॉयाक समजलें, हिका रांदूंक येना म्हूण न्हय, तर रांदप तिका आवडना 
म्हण ती ना म्हणटा. मरूक तेंकिल्ले बायले खातीर ही आपणालो जीव झरयता, 
पुणून खंयूय काम करप तिका उणाकपणशें दिसता. कसलेंच कश्टाचें काम करी 
नासतना कूड विकून जेवप खावप ह्या संस्कारात ती वाडल्या. तॉलस्तॉयान मनांत 
म्हळें , तिचे भोंबतणच्या हेरांचे तरी संस्कार कसले? असलेच. काम करी नासतना 
जेवपा खावपाचे. तिचे धुळदशेच्या मुळांत हेच संस्कार आसात. आनी ह्याच 
संस्कारांत ती जियेवंक सोदता. ह्या संस्कारांक लागुनूच ती बाजारांत वचून 
बसताली. जिविता विशींची तिची मान्यताय कोण बदलतलो? बसून खावपाच्या 
कामां परस कश्टांच्या कामांत व्हडपण आसा म्हणपाचें कोण मानिना. कश्टांचे 
कसवबटणेर मनशाचें मोल थारावपी समाजांत कोणूच नात. 

लोक आपणाक उणाक लेखतात, हँच फँच करून आपणालो धिक्कार 
करतात तें कित्याक हें ह्या बायलांक कळना. समाजांत कदीम काळा सावन 
आपणा सारक्यो बायलो आशिल्ल्यो, आयज आसात, फुडाराकूय आसतल्यो 
म्हणपाचें त्यो जाणात. समाजाक असल्या बायलांची गरज आसा म्हणपाचें 
समाजूय मान्य करता आनी सरकारूय मान्य करता. म्हणुनूच तर सरकार तांकां 
धंदो करपाक लायसेंसां दिता आनी तांचेर नदर दवरपाक अधिकारी नेमता. मागीर 
लजूंक कित्याक जाय? ते भायर, कोणाचेरूय तागेले घरकान्नी परस आपणाचो 
शेक चलता, ताका आपणाच्यान जाय तसो नाचोवं येता, म्हणपाचोय तांकां 
अणभव आशिल्लो. मागीर पच्छात्ताप कित्याक करूक जाय? 

लागसारचेच एके कुडींत तेरा वर्सांचे आपणाले धुवेक हो “धंदो* करूक 
लावपी एकली रावता म्हण तॉलस्तॉयाक लोकगणतेचें काम करूंक आयिल्ल्या 
मजगतच्या एकल्यान सांगलें. धुवेक तरी हे अळशिकेतल्यान सोडोवंक जाय 
अशें थारावन तॉलस्तॉय थंय गेलो. आवय-धूव दोगीय कंगालांचे अवस्थेत 
रावतालीं. आवय पिरायेन चाळिशेक वर्सांची. मोटवी, सांवळी आनी इतली 
कुरूप की पळोवं लेगीत नज5 आशिल्ली. धुबूय तसलीच. तॉलस्तॉयान दोगांकूय 
आडवे तिडवे प्रस्न केले. दोगांकूय तो आपणालो दुस्मान कसो दिसलो. आवयन 
तुसङ्यो जापो दिल्यो. धूब तर आवयच्या तोंडा कडेन पळेले बगर तोंडांतल्यान 
एक उतर काडी नाशिल्ली. आवयचेर तिचो आकाताचो भावार्त. तॉलस्तॉयाक 
तिची काकुळट दिसपा बदला वीट दिसली. तरी आसतना, धुवेक तरी सोडयतलों 
अशें येबजून तो मुखार सरलो. असल्या बायलांची काकुळट करतल्या 
समाजातल्या कांय बायलांक मेळून तांकां धाडून दिवच्यो अशें ताणें थारायलें. 

तॉलस्तॉय म्हणटा, हे आवयक आपणे तुजे आयुष्य कशें गेलें, तुका धूव 
कशी जाली, तिका तुवें ल्हानाची व्हड कित्याक केली, हे प्रस्न केल्ले जाल्यार 
तिका आपणाले करणेंत वायट आनी अनितीन भरिल्लें कांयच दिश्टी पडना 
म्हणपार्चे आपणाक कळटले आशिल्ले. धुवे खातीर जितलेंय करू येता तितलेंय 
ती करताली. धुवेक आवय पसून बळयां कडेक काडप कठीण नाशिल्लें. पुणून 
शील विकून पोट भरप समा न्हय हें आवयक समजावन सांगप मात भयंकर कठीण 
आशिल्ले. धुवेक वयर काडचे पयलीं आवयक काडूंक जाय, अशें दिसलें. 

लग्न जायनासतना, भुरगीं जावंक दिनासतना वा कसलेंच काम करिनासतना 
विकार भागोवपाचें एक साधन जावन जियेवं येता हे मान्यतायेंतल्यान तिका वयर 
काडपाची गरज आशिल्ली. पुणून हे चलयेक वयर काडपाक ज्या बायलांक 
आपूण हांगा हाडूक सोदतां त्योय भुरगीं जावंक दिनासतना वा काम करिनासतना 
जियेतात, इतलेंच न्हय, तर आपणाल्या धुवांक लेगीत त्योच देखी दितात हाचो 
उगडास जालो. फरक इतलोच- एकली धुवेक बारांत घेवन बता. जिविता 
बिशींची दोगांयची मान्यताय सारकीच : दादल्यांचे विशय वासनेचें साधन जावन 
रावप आनी बदलाक दादल्यां कडल्यान अन्न वस्त्र मेळोवप. असल्यो बायलो 
ह्या “धंद्यां'त पडिल्ल्या आवयां धुवांक वयर कश्यो काडटल्यो हो प्रस्न ताचे 
मुखार उबो रावलो. 

शीळ विकून पोट भरतल्या वेश्यांक वयर काडपाक भायर सरिल्ल्या 
तॉलस्तॉयाचें भुरग्यां कडेन लक्ष गेले बगर कशे रावीत आशिल्ले? सेरोझा नांवाच्या 
एका बारा वर्साच्या भुरग्याचेर ताची नदर दशिल्ली. ताका तो तरतरीत आनी 
हुशार भुरगो दिशिल्लो. एका चामारागेर कामाक आशिल्लो. चामार बंदखणींत 
पावलो आनी भुरगो वाऱयार पडलो. तॉलस्तॉय ताका आपणागेर घेवन गेलो. 
पुणून आपणाल्या भुरग्यां वांगडा दवरचे बदला ताका रांदप्यां सुवादीन केलो. 
केसांत उयो आनी आंगार चिवो पडिल्ल्या भुरग्याक आपणा भुरग्यां सांगातांत 
दबरपाक तो फार्टी सरलो. ताका रांदप्यां सुवादीन करतकूच आपणाक ताचे त्रास 
जावचे नात अशें ताका दिसलें. सप्तक भर हो भुरगो तॉलस्तॉयागेर उरलो. त्या 
सप्तकांत दोन तीन खेपे तॉलस्तॉय ताका मेळळो, दोन चार उतराय ताचे लागीं 
उलयलो. वळखीच्या एका चामाराक हाका कामाक दवरून घे म्हूण सांगिल्लें. 
घरांत यास्नायांतलो एक मानाय रावतालो. ताणें भुरग्याक आपणा वांगडा गांवांत 
यो आनी आपणाक आधार दी अशें म्हळळें. भुरग्यान सरळ ना म्हूण सांगिल्लें. 
सप्तक सोंपपाक तो पळळो. झानोव चाळींत वचून तॉलस्तॉयान तो परतो आयला 
काय किते तें पळेलें. तो परतो आयिल्लो. पुणून तॉलस्तॉय चाळींत पावला त्या 
वेळार तो चाळींत नाशिल्लो. ताका एका प्राणीसंग्रहालयांत काम मेळिल्लें. 
दिसाक तीस कॉपेक जोड़पाक लागिल्लो. संग्रहालयात एक खेळ जावपाचो 
आशिल्लो. ह्या खेळांत ताका रानवटी मनशाचो भेस करून हती चलोवपाचें 

काम मेळिल्लें. कांय दिसांनी तॉलस्तॉय ताका परतून सोदपाक थंय गेलो. पुणून 
भुरगो तॉलस्तॉयाक चुकोवपाक लागलो. तॉलस्तॉय समजलो, कश्ट करी नासतना | 
सुखान बरें जियेवं येता हें त्या भुरग्यान तॉलस्तॉयाच्या घरांत पळेल्लें. ताचे परस ' 
व्हड, ताचे येदें, ताचे परस ल्हान खंयचेंच भुरगें काम करी नाशिल्ले. हात पांय | 
हालोवन काम करपाची कोणाक संवयूच नाशिल्ली. उरफाटें, दुसऱ्या कडल्यान ' 
चडांत चड काम कशें करून घेवचें हेंच तॉलस्तॉयाचीं भुरगीं चिततालीं. मेळटा | 
तें फोडटालीं, इबाडटालीं, दीस भर खा खा खातालीं. ह्या भुरग्यांक जीं “पक्वान्नां 
दिसतालीं तीं हीं भुरगीं पानार सांडटालीं, ना जाल्यार सुण्याक घालतालीं. 
चाळींतले घाणींतल्यान भायर काडून तॉलस्तॉय ताका एका बऱ्याऽ घरांत घेबन 
आयिल्लो. बऱ्या घरांत रावप म्हळ्यार काम कायच ना, फकत पक्वान्नां खावप, 

हें तो हांगा शिकिल्लो. तॉलस्तॉयाचीं भुरगीं ग्रीक आनी लॅटीन भासो शिकपाक 
कितले त्रास घेतात हें तो नकळ आशिल्लो. त्रास कित्याक घेतात हेंवूय ताका 
कळचें नाशिल्लें. कळिल्लें जाल्यार भुरग्यांचे देखीन तो इबाडतूय आशिल्लो. 
तो म्हणटलो आशिल्लो, हीं भुरगीं ह्यो पोरण्यो भासो शिकपाक त्रास घेतात तें 
बेश्टे न्हय; आयचे वरीच फाल्यांय कांय काम करचें पड़चें न्हय, शिक्षणाच्या 
आनी पदव्यांच्या प्रभावान उण्यांत उणें काम करून चड़ांत चड़ संवसारीक सुखां 
भोगूंक मेळचीं म्हूण तीं हे त्रास घेतात. हेच खातीर तो यास्नायांत वचचे बदला 
प्राणीसंग्रहालयांत गेल्लो. आपणाल्या भुरग्यांक आळसायेचें, काम करी नासतना 
जियेवपाचें आनी मजेत रावपाचें शिक्षण दिता आसतना झानोव चाळीतल्या 
चिखलांत पडिल्ल्या भुरग्यांक वयर काडपाचो हावेस बाळगप पिशेपणाचें 
म्हणपाची जाणवीक तॉलस्तॉयाक जाली. झानोव चाळींत दुसऱयां खातीर कश्ट 
करपी लोक तरी आशिल्ले. तॉलस्तॉयाच्या संबसारांत असले कोण नाशिल्ले. 
झानोव चाळीत दुर्दैवी भुरगे जायते आशिल्ले. शील विकून पोट भरपी बायलांचे 
भुरगे, आवय बापूय नाशिल्ल्यान उबंत पडिल्ले भुरगे, तशे भीक मागतना भिकारी 
आपणा वांगडा घेवन भोंबतात तसले भुरगे. सगळ्यांची गत काकुळट करपा 
सारकीच आशिल्ली. पुणून सेरोझाच्या अणभवान तॉलस्तॉय एक गजाल शिकलो 

- जे मेरेन आपूण जियेतां तेच तरेन जियेत रावतलों, ते मेरेन कश्ट करून जियेवप 
हेंच खरें जियेवप ही देख आपूण ह्या भुरण्यां मुखार केन्नाच दवरूक पावचों ना. 


तॉलस्तॉय ८0 


कितलेय यत्न करू, ते सगळे फुकट वतले. खंयचेय वेश्येचो वा भिकान्याचो 
भुरगो सोडोवन हाडप कठीण न्हय. पयशे आसत जाल्यार ताका न्हाणोवन- 
बिणोवन निर्मळ करून, बरें न्हेसूंक दिवन, खावंक जेवंक घालून आनी बरप- 
अक्षर शिकोवन बदलू येता. पुणून ताका कश्ट करून जियेवपाची देख कशीच 
दिवंक येवपाची ना. सुण्या पेट्याक खावयलो पिवयलो, कितेंय हाडपा व्हरपाक 
शिकयलो जाल्यार ताका पळोवन आमकां खोस भोगत. पुणून आमी ताका 
मनीस करूंक पावपाचे नात. तेच भाशेन, ह्या भुरग्यांक खावयले पिवयले, लॅटीन, 
ग्रीक सारकी खंयचीय एक मेल्ली भास तांकां शिकोवंक पावले म्हूण ते “वयर” 
सरपाचे नांत. तांकां जियेवचें कशें तें शिकोवंक जाय - म्हळ्यार, दुसर्‍यां कडल्यान 
उण्यांत उणें घेवन तांकां चडांत चड़ कशें दिवचें तें शिकोवंक जाय. हे तरेचें 
शिक्षण तांकां आमच्या घरांनीय मेळपाचें ना, आमच्या शाळांनीय मेळपाचें ना. 
घरांत आनी शाळेंत उरफाटेंच शिक्षण मेळटलें. 

ह्या लोकां विशींचे काकुळटेची आनी आपणा विशींच्या तिरस्काराची जी 
भावना धर्मसाळेंत वयर सरिल्ली ती तॉलस्तॉयांत आतां उरूक नाशिल्ली. तिचे 
सुवातेर, हातांत घेतिल्लें काम तडीक पावोवंकूच जाय आनी ह्या लोकांक वयर 
काडुंकूच जाय म्हूण तो उचांबळीत जावन आयिल्लो. 

पयल्याच दिसा सांजवेळार ताणें एके कुडींत एक दु:खी बायल पळेली. 
बावडी भुकेन वळवळटाली. दोन दिसां पसून अन्नाचो गोटो तिच्या पोटांत पडूक 
नाशिल्लो. तिका रोखड्या रोखडो आधार मेळूंक जाय अशें ताका दिशिल्लें. 
जाल्लें अशें - | 

एके आयस-पयस कुडींत तो पाविल्लो. कूड भर न्हिदपाचे बांक आशिल्ले. 
एका बांकार एके जाणटेलेक ताणें पळेली. 

“हांगा उपाशीं कोण आसात व्हय?” ताणें तिका विचारलें. 

तिणें येवजिल्ले भाशेन करून दोन नांवां सांगलीं. मागीर उगडास जाल्ले 
वरी करून एकलेक बोट दाखयले आनी म्हळें, “ही ती पळे, एकली थंय आसा... 

तिका कांयच खावंक मेळूंक ना.” 

“कोण ती? तॉलस्तॉयान विचारलें. 

“मुदलांतली एक वेश्या. पुणून आतां ती कोणाक उपकारना, ' तिणें जाप 
दिली आनी म्हळें, “अन्न घेतली जाल्यार तिचे कडेन पानदुडू लेगीत ना. इतर्ली 
वर्सा हांगा रावताली, आतां घरमालकीण तिका भायर घालपाची आसा.” ही 
जाप दिवन तिणें “आगाफ्या, ए आगाफ्या” म्हणून तिका उलो मारलो. उलो 
आयकना फुडें एका बांकार आड पडिल्ले, केंसाची जटा जाल्ले एके मर्तमडे 
बायलेन तकली वयर काडली. हाडांचो सांपळो जाल्ली. दोळे फोणकुलांत गेल्ले. 
आंगार एक बोंदरो ब्लावज आशिल्लो. हडङ्ड्याच्यो बरगड्यो दिसच्यो न्हय 
म्हण ब्लावजा वयलें जाकीट थरथरत्या हातांनी सांबाळीत तिणे विचारलें, 
“कितें?? 

म्हऱ्यांत वचून तॉलस्तॉयान तिका विचारलें, “कशी आसा तूं?” 

तो किते विचारता तें केदो वेळ तिका कळ्ळेच ना. मागीर म्हणपाक लागली, 
“ म्हाका हांगासल्ली भायर घालतात हे लोक.” 

“तुका खाबंक कांयच मेळूंक ना म्हणटात तें खरें? ? तॉलस्तॉयान विचारलें. 
“हय... कालूय मेळूंक नाशिल्लें. आयजूय मेळूंक ना. 

तॉलस्तॉयाच्या मनाचेर हे जापेचो खूब खोल परिणाम जालो. धर्मसाळेंत 
जाल्लो तसलो न्हय. धर्मसाळेत ताका लोकांची काकुळट दिशिल्ली आनी 
आपणा विशीं तिरस्कार दिशिल्लो. हांगा आपूण जाकां सोदूंक आयिल्लों तसली 
कोण मेळिल्ली पळोवन ताका खोस जाल्ली. ताणें तिका एक रुबल काडून 
दिलो. आपणें तिका रुबल दिल्ल्याचें दुसऱ्यांनी पछेलें हें पळोवनूय तो खोश्शी 
जाल्लो. तिणे आनीक थोडे पयशे मागले. तॉलस्तॉयान तिका आनीक कांय 
पयशे दिले. ताका पावोवपाक ती दारा मेरेन आयली. आनी “बरेंऽ जावं तुजे 
अशें म्हणून तिणे ताका आशिर्वादूय दिले. हेंवूय दुसऱ्यांनी पळेलें. “आमकांय 
कितेंय दी” म्हूण ते ताचे फाटल्यान लागले. तांच्यांत कांय बेबदे आशिल्ले. 
तरी, हे म्हातारेक ताणें पयशे दिलले, हांकां ना कसो म्हणटलो? ताणें तांकांय 
दिले. सगळ्याक दिले. हो पयशे वांट्टा हें पळोबन आनीक कांय जाण ताचे 
फाटल्यान “आमकांय दी” म्हूण लागले. मोड आशिल्ली ती सगली तांकां वांटून 

दिली. म्हऱ्यांतलो एक पसरो उकतो आशिल्लो. धा रुबलांची नोट दिवन ताणें 
पसरकारा कडल्यान मोड घेतली. धर्मसाळेंतले वरी हांगाय लोक एकामेकांक 
धुकलून मुखार आयले. कांय जाणांक ताणें तांचे संबंदान विचारलें आनी उगडास- 
पटयेर तांचीं नांवां बरोवन घेतलीं. 

घरा परतलो तेन्ना ताका अस्वस्थ अस्वस्थशें दिसपाक लागलें. आपूण 
करतां तीं पिशेपणां अशेंय दिसपाक लागलें. तरी आसतना - तकलेंत गोंदळ 
जालो म्हणटकूच जाता तशें - तो आपणाल्या वावरा संबंदान दुसऱ्यां कडेन 
उलयत रावलो. म्हत्वाचें म्हळ्यार, आपणाक ह्या वावरांत यश मेळटलेंच ह्या 
आत्मविस्वासान उलयत रावलो. 

जांचीं नांवां ताणें आपणाले उगडास-पटयेर बरोवन घेतिल्लीं तांकां सोदीत 
तो दुसऱर्‍्याय दिसा थंय गेलो. हांचे मजगतचे जे सगळ्यांत चड गरीब तांकां 
सगळ्यांत पयलीं आधार दितलों अशें थारावन गेल्लो. पुणून थंय पावतकूच 
हांकां आधार कसो दितलो अशें ताका दिसपाक लागलें. आधार कसो दिवचो हें 
खबर नाशिल्ल्यान जावंये, वा हांचे खातीर चडशें कांयच करूक येवपाचें ना 
अशें दिशिल्ल्यान जावंये, कोणाक कितेंच दिनासतना तो परतलो. लोकगणतेचें 
काम चलतालें ते मेरेन तो जायते फावटीं झानोव चाळींत पावला. दर खेपे लोक 
ताचे भोंबतणीं गर्दी करून एकठांय जाला. आनी दर खेपे हांचे खातीर कांय 
करूक येवपाचें ना ह्या निर्णयार तॉलस्तॉय पावला. पयलीं भोंबतणीं गर्दी पळोवन 
तो उबगतालो. म्हण तो एक एकल्याक कडेक काडून ताका प्रस्न करपाक लागलो. 
सगळे फटयतात अशें ताका दिसपाक लागलें. हे लोक ताचे कडेन पयशांचो 
पोटलो जाल्ले भाशेन पळेतात आनी पोटल्यांतल्यान जितलें काडूं येता तितलें 
काडपाचो यत्न करतात म्हणपाचेंय ताणें पळेलें. हाका लागून, दिशीं दिशीं, 
पयशांचो आधार दिवन हांचे कांयच बरें भलें जावपाचें ना, परतें, पयशांनी हे 
इबाडटले, अशी भिरांत ताका दिसपाक लागली. आपणें हातांत घेतला तो वावर 
पिशेपणाचो, केन्नाच तडीक वचपाचो ना म्हणपाचें ताका इल्लें इल्लें करून 
स्पश्ट कळूंक लागिल्लें. ताणें आपणाले उगडास-पटयेर नांवां बरोवपाचें बंद 
केलें. प्रस्न विचारपाचेंय सोडून दिलें. हातुंतल्यान कांयच निष्पन्न जावपाचें ना 
म्हणपाची ताका खातरी पटली. एकादऱया मनशाक घाय जावचो, तो सारको 

करपाक वैजान वचचें, वतना सगळीं वखदां घेवन वचचें, घाय उकतो करचो, 
धुवचो, मलम लावचें, पुणून हें कित्याक उपकारा पडपाचें ना, घाय पेखपाचो ना 
हाची खातरी पटची तशें कितें तॉलस्तॉयाक दिसपाक लागिल्लें. 


८ 


लोकगणतेचो निमाणो दीस. तॉलस्तॉय आपणें आतां मेरेन केल्ल्या 
“परोपकारां*चो हिशेब लावपाक बसलो. आपूण आपणाकूच फटयतां अशें ताका 
दिसपाक लागलें. आपणें हातांत घेतला तो वावर फकत पिशेपणाचोच न्हय, 
ताका तो अळशिकावणोय दिसलो. 

आपणाक आधाराची गरज आसा अशें सांगून ताचे कडेन शंबरेक अर्ज 
आयिल्ले. आदीं गिरेस्त आशिल्ले, आतां गरीब जाल्ले, असल्यांचे. कांय 
जाणांक तो मेळ्ळो. कोणाक आपणालो बुडिल्लो धंदो परतो वयर काडपाक 
दोनशें रुबल जाय आशिल्ले. कोणाक रीण जाल्लें तें फारीक करपाक पयशे 
जाय आशिल्ले. कोणें वस्ती घाण दवरिल्ल्यो त्यो सोडोबन हाडपाक पयशे जाय 
आशिल्ले. कितले जाय हें कोणेंच स्पश्ट करूंक नाशिल्लें. पुणून पळेल्ले अंतीं 
हांकां गरज आसा ताचे परस ते चड मागतात, हांची भूक केन्ना भागपाची ना, 
परती वाडत बतली अशें तालस्तॉयाक दिसले. 

खूब जाणांनी ताका पयशे दितां म्हूण सांगिल्ले. सुमार तीन हजार रुबल 
ताका दात्यां कडल्यान मेळपाचे आशिल्ले. तीन हजार रुबलांनी तो लोकांक 
वयर काडूंक भायर सरिल्लो. पुणून एकल्याय कडल्यान एक रुबल लेगीत मेळूक 
नाशिल्लो. आता मेरेन तॉलस्तॉयान आपणालेच पयशे वांटिल्ले. ताका मेळळे ते 
बारा रुबल. तेवूय ताचे वांगडा लोकगणतेचें काम करपाक आयिल्ल्या तागेल्या 
तरणाट्या सांगात्यां कडल्यान. नगरपालिकेन तांकां दिलले. ते भायर नगरपालिकेन 
व्यवस्थापक म्हूण खासा तॉलस्तॉयाक पंचवीस रुबल दिलले. ते कोणाकूय वांटूटलो 
अशें थारावन तो एका आयतारा झानोव चाळींत गेलो. एका पिडेस्ताक ताणें 
पांच रुबल दिले. उरिल्ले कोणाक दिवचे हें ताका थारावंक आयले ना. मागपाक 
खूब जाण आयिल्ले. पुणून तॉलस्तॉय एकल्याकूय वळखनाशिल्लो. एकलोय 

! ताका पातयेवपा सारको दिसलो ना. अखेरेक तो इवान फेदोतिचाक मेळ्ळो. तो 
ह्या चाळींचो धनी. सगळ्यांक वळखतालो. आनी चाळीच्या दरवट्या म्हन्यांतूच 
| एक बार चलयतालो. 
कार्नावाल आशिल्ल्यान बार भरिल्लो. सगळे पियेवंक बशिल्ले. कोण 
नाचताले. तॉलस्तॉयाक पळोवन इवान उठलो आनी ताका घेवन एका मेजा सरीं 
गेलो. | 
| ताचे पयलीं तॉलस्तॉयाक सत्तर वर्साचे पिरायेचो एक जाणटो, पुणून घटमूट 
। मनीस मेळिल्लो. कावलाक काडिल्ल्यो वस्तू एकठांय करून त्यो विकपी एक 
मनीस हो. एकलोच रावतालो. ताका कोण नाशिल्लो. ताका आधाराचीय गरज 
नाशिल्ली. “देव पोट भरता... इल्लो सोरो मेळत जाल्यार मातशें बरें दिसता 
अशें म्हणपी. तॉलस्तॉयान ताका विचारलें, “हांगा आधाराची खरीच गरज आसा 
असो कोण आसा व्हय?' 
“गरीब? बेबदे आनी हराम सोडल्यार हांगा कोण आसतले?” ताणें जाप 
दिली. 
तॉलस्तॉयान इवानाक म्हळें, “म्हजे कडेन बत्तीस रुबल आसात. ते 
कोणाकूय तरी दितलों म्हणटां. कोणाक दिवचे, म्हाका कळना. तूं सगळ्यांक 
वळखता. सांग पळोबया, कोणाक दिवचे ते?' 
म्हऱ्यांत इवानाचो एक नोकर उबो आशिल्लो. ताणें तॉलस्तॉयाचो प्रस्न 
आयकलो. इवान ताचो धनी. धनयाक आधार करचो म्हूण ताणें कांय नांवां 
सांगलीं. इवानान तीं भायर मारलीं. 
“पारामोनोव्ना?* नोकरान एक नांव सुचयलें. 
“बाबडी जायते फावटीं उपाशीं उरता... पुणून तिका सोऱयाचें वेसन आसा... 
उपकारना, ' इवानान म्हळें. 
“इबानोबीच?... ताचे फाटल्यान भुरग्यांचें लटांबर आसा. ' 
इबानान “ना” म्हूण मान हालयली. 
“अकुलिना?! 
“तिका कोणाचो तरी आधार आसा. ' इवानान म्हळें. 


“तो कुङ्डो 2? 

तॉलस्तॉय कुड्ड्याक वळखतालो. अंयशीं वर्साचे पिरायेचो. पुणून हे पिरायेर 
लेगीत पिरायेन ताचे परस कितलीशी ल्हान आशिल्ले एकलेक ताणें रखेली म्हूण 
दवरिल्ली. 

इवान जाणा आशिल्लो, पयशे कोणाकूय दिले, जाल्यार अखेरेक ते ताच्या 
बारांतूच पावपाचे आसात. ताका सत्पात्र कोणूच दिश्टी पडनाशिल्लो. पुणून 
तॉलस्तॉयाक बत्तीस रुबल कोणाकूय तरी दिवन उडोवपाचेच आशिल्ले. | 
आवाशिवा करून दोगांयनी कांय जाण वेंचून काडले. ते बारांतूच बशिल्ले. 
तांकां सोदूंक वचपाची गरज नाशिल्ली. तॉलस्ताँयान बत्तीस रुबल इवाना सुवादीन 
केले आनी म्हळें, “तूंच दी तांकां’. 

मोटे उमेदीन तॉलस्तॉयान हें परोपकाराचें कार्य सुरू केल्लें. ताचो हे भाशेन 
अंत जाल्लो पळोवन तो खंती जालो. आमी केन्नाय पिशेपणां करतात आनी 
तांची तिड़ा दुसऱ्याचेर काडटात तसो ताणें सगळ्यांचो शीण काडून हो वावर 
सोंपयलो. 

गांवांत, यास्नाय पोलियानांत, पावतकूच तॉलस्तॉय आपूण मॉस्कोंत अपेशी 
कित्याक जालों हाचो सोद घेवपाक बसलो - 

ताची वाड गांवांतूच जाल्ली. गांवांतले गरीब ताणें पळेल्ले. तांचे खातीर 
ताणें कांयच करूंक नाशिल्लें अशें न्हय. पुणून केल्लें तें सामकें किरकोळ 
आशिल्ले. केन्नाय कोणेंय कितेंय मागलां तेन्ना ताणें तें काडून ताका दिलां. 
पुणून मागतल्यान तें इतलें उणें मागलां की तें तॉलस्तॉयाच्या लक्षांत लेगीत 
उरूक ना. पुणून ह्या इल्ल्याश्या किरकोळ आधारान लेगीत ताचे भोंबतणचें 
वातावरण आपलेपणाचें आनी धादोसकायेचें केलां. ताका सदांच आपणाली 
जियेवपाची शैली अनितीची आनी अन्यायाची कशी दिसताली. तिचेर बुजवणेची 
फूक मारपाचें काम ह्या “दाना'न केलां. तो मॉस्कोंत रावपाक गेलो तेन्ना हेच 
तरेन जिवीत जियेवंक मेळटलें अशें धरून गेल्लो. पुणून मॉस्कोंत ताणें वेगळे 
तरेचे गरीब पळेले. गांवांतल्या गरिबां परस निश्ठूर, क्रूर, दयामाया नाशिल्ले. ते | 
भायर, इतले गरीब एकेच कडेन एकठांय जाल्ले पळोवन ताच्या मनाचेर तांची 
थरथरावन उडोवपी एक छाप पडिल्ली. धर्मसाळेंत रावतात ते दीन दळिद्री लोक 
पळोवन ताका आपणाले जियेवपाचे शैलीची तर लजूच दिसपाक लागिल्ली. 

हळशिकावणी शैली ही म्हणपाची ताका खोल जाणवीक जाल्ली. पुणून ही 
जाणबीक कितलीय खोल आनी प्रामाणीक आसली तरूय “तुज्या जिवितांत 
बदल घडोवन हाडूंक जाय अशें ती जें सुचयताली ती सुचोवणीय ताका सुस्त 
न्हिदूक दिनाशिल्ली. आपणांतल्या ह्या दुबळ्या आंगाक लागून तो मदलो एक 
मार्ग सोदपाक लागिल्लो. धन-वैभवांत वायट अशें कांय ना, ईश्‍वराची भेट ती 
एक, वैभवांत रावनूय गरिबांक आधार दिवं येता म्हणपाचें जायते जाण सांगताले, 
सांगीत आयिल्ले. तें खरें अशें मानून हे तरेन जियेवपाची ताणें आस्त धरिल्ली. 

ताणें जो लेख बरोवन उजवाडा हाडिल्लो तातूंत ताणें धनवानांक हेंच 
सांगिल्लें आनी आपणें सुरू करचो येवजिल्लो त्या वाबरांत तांचो आधार 
मागिल्लो. तांणी तो दिवचोय केल्लो. इतलेंच न्हय, तर असल्या वावराक हातबोट 
लाबप ही लागणूक आमची अशेंय सगळ्यांनी म्हळळें. पुणून गरिबां खातीर 
कितेंय करपाची वा दिवपाची तांची इत्सा नाशिल्ली आनी तांकूय नाशिल्ली 
म्हणपाचें तॉलस्तॉयान पळेल्ले. गरिबांक मेळपा खातीर ते जंय रावतात थंय तो 
वचपाक लागलो. आनी ध्याना-मनांत चितूंक नाशिल्ले तें ताणें थय पळेल्लें. हे 
घाणींत रावतल्यांक आधार दिवप आपणाले तांकी भायलें अशें ताका - तें 
काम करता आसतनाच - दिशिल्लें. एक तर हे सगळे कश्टाचीं कामां करून 
आनी अडचणी सोंसून आयिल्ले लोक. आनी दुसरें, जिवीत म्हळ्यार कितें हें 
ताचे परस बरें जाणा जाल्ले लोक आशिल्ले. 

दुसरेय तरेचे दुःखी लोक ताणें थंय पळेल्ले. ते दुःखी इतलेच खातीर जाल्ले, 
कित्याक, कश्ट करून पोट भरपाची शक्त, इत्सा, संवय ते होगडावन बशिल्ले. 
आपणा सारकेच हेवूय अशें ताका दिशिल्लें. तागेल्या ह्याच अवगुणाक लागून 
ते हे दशेक पाविल्ले. 

भुकेन वळवळपी, शिंयान कुडकुडपी एक आगाफ्या सोडीत जाल्यार हे 
तरेचो दुसरो कोण ताका मेळूंक नाशिल्लो. खरेच जे कोण दुःखी आशिल्ले 
तांचीं दुःखां हेच लोक भितरले भितर आधार दिवन पयस करीत आयिल्ले. 
कोणाचेंच जिवीत निखट्या दुडवांच्या आधारान बदलूक येवपाचें ना, ह्या निर्णयार 
तो पाविल्लो. तरी आसतना, लटके भिडेन तो हें काम करीत रावलो आनी 
आपूण एक व्हडलो परोपकारी मनीस म्हूण आपणाचोच समज करून घेवपाक 
लागलो. परिणामीं, काम आपशीं बंद पडिल्लें. 

जाय जाल्यार, ताच्यान तें मुखारूय चलोवं येतालें. व्हडल्या धर्मकार्याचें 
रुपूय ताका दिवं येतालें. जांणी दुडवांचो आधार दितां म्हळळो तांचे कडल्यान 
ताच्यान दुडू हाडूं येतालो. जाय जाल्यार आनिकूय जमोवं येतालो. दुडू हाडून 
सगळो वांटून पुण्यकार्य केल्ल्याची धादोसकायूय भोगूं येताली. पुणून हेंवूय ताणें 
पळेल्लें - गरिबांक दिवपा खातीर थोडे पयशे कुशीक काडून दवरपाची दानतूच 
धनिकांक नाशिल्ली. कित्याक, तांचें धन तांच्योच गरजो भागोवपा खातीर तांकां 
पावनाशिल्लें. तरी आसतना थोडे पयशे ताणें वांटले. पुणून पयशांनी हांच्यांतलो 
कोणूय बऱ्याक पावतलो अशें ताका दिसना जालें. म्हण सगळे काम कवळून तो 
खंतीन भरिल्लें काळीज घेवन घरा परतल्लो. 

घरा पावंतकूच ताणें एक लेख बरोवपाक घेतलो. आपणाले सगळे अणभव 
बरोवन काडचे, कित्याक लागून आपणाले काम बंद पडले तें सांगचें; ते भायर, 
आपणाक कोणाचें कितेंच लागून ना घेवपाचें समाजाचें सुतकीपण - ताची 
उदासीनताय, शारांतले गरिबायेची कारणां आनी तीं पयस करपाचे उपाय, सगळें 
बरोवन लोकां मुखार दवरचें अशें येवजिल्लें. ताचे कडेन म्हत्वाचीं तथ्यां 
आशिल्लीं. पुणून यत्न करुनूय तो हो लेख बरोवंक पावलो ना. बरयता आसतना 
तकली उचांबळीतूच उरता म्हणपाचें ताणें पळेलें. दुसरें म्हळ्यार, उगड़ें नागडे 
सत्य पळोवपाक जाय आशिल्ली नदर आपणांत ना - आपणा भितल्ल्योच 
कितल्योश्यो वृत्ती तें पळोवंक दिनात - म्हणपाचेंय ताणें पळेलें. गरिबायेचें खरें 
कारण आपणा भितरूच आसा अशें ताका खोलायेन दिसपाक लागलें. म्हूण तो 
अखेर मेरेन लेख बरोवंक पावलो ना. 

सगळे विचार स्पश्ट जावन येतासर ताका आनीक तीन वर्सा वाट पळोवची 
पडली. 


मॉस्कोंतल्या गरिबांक वयर काडपाचो वावर तॉलस्तॉय करीत रावलो 
तितलेय दीस ताका खासा आपूण चिखलांत उबो रावन चिखलांत मुंगरिल्ल्या 
दुसऱ्यांक वयर काडपाचो यत्न करतां अशें दिसत राविल्ले. खासा आपणा पांयां 

पोंदची भुंयूच अस्थीर म्हणपाची ताका एक सारकी जाणवीक जायत राविल्ली 


' इतलेंय आसून पांयां पोंदची भूंय नियाळून पळोवपाची ताका बुदूद जावंक 


. नाशिल्ली. सगळ्या दुःखाचें मूळ आपणांत भितर न्हय, भायर खंय तरी आसा 


अशें तो मानतालो. दुःखां पयस करपाचे भायलेच उपाय तो सोदीत राविल्लो. 


` आपूण जियेतां ती शैलीच आपणें बदलूंक जाय म्हणपाचें सादें सरळ सत्य ताका 


होलमलें ना. उरफाटो, आपूण जियेतां तेच शैलींत बरे भाशेन जियेवंक मेळचें 
म्हण आपणें दुसऱ्यांचे जिवीत सुधारूक जाय हो निर्णय ताणें घेतलो आनी 
दुसऱ्यांचे जिवीत सुधारपाचो यत्न करीत रावलो. 

मागीर, शारांत इतले गरीब कशे एकठांय जाले हाचो सोद तो घेवपाक 


| लागलो. 'तांचें गांवांत पोट भरना जालें म्हूण ते हांगा आयले” ही जाप ताका 


मेळळी. गांवांत कित्याक पोट भरना? गांवांतूच तर शेतां, भाटां, रानां, गोरवां 
सगळें धन आसा. मागीर हें धन सोडून हे लोक जंय झाडां-पेडां नात, शेतां- 
भाटां नात, धुल्ल आनी गुडे सोडून कितेंच ना, त्या शारांत कित्याक येतात? 
जांकां जांकां ताणें हो प्रस्न विचारलो तांणी सगळ्यांनी “पोट भरपाक” म्हणुनूच 


' जाप दिल्ली. मॉस्कोंत कोण रोवणी लुंवणी करिनात. पुणून मॉस्कोंत उणें कांयच 


ना. सगळें मेळटा - अन्न गोटो, दूद लोणी, जाय तें मेळटा, सगळ्यो गरजो 
भागोवपाक जाय तितलो दुडूय हांगा जोडू येता अशें सगळ्यांनी म्हळळें. पुणून हें 
सगळे गांवचेंच धन, गांवांत बरें मेळटा आसतना तेंच मेळोवपाक गांव सोडून 
शारांत कित्याक वचूंक जाय, गांवांत पिकता तें आनी गांवच्या लोकांचे गरजेचें 
शारांत कित्याक पावचें? ह्या प्रस्नांच्यो ताका दोन जापो मेळळ्यो. उपाय नासून 
तांकां बचचें पडटा ही एक, आनी, शारांतल्यो ताळण्यो, ओडी तांकां हांगा 
ओडून हाड़टात म्हणपाची दुसरी. शियाळ्यांत शेत लसलसून वयर सरलें तरूय 
लुंबणी जायना फुडें खंड, सारो, पटी, सोपो, परबो-उत्सव, लग्नां-कार्या, एका 
फुडलीं एक कितलींशीं शुक्लकाश्टां शेतकामत्यां फाटल्यान लागतात आनी 
हातूत तांकां इतलो खर्च जाता की उपाय नासून पिकिल्लें सगळें तांकां विकचें 


पडटा. दलाल, आडतिये, वेपारी, सगळे तरातरांच्या उपायांनी तांकां लुट्टात. 


सगळें विकून उडयल्ल्यान तांगेल्यो मुळाव्यो गरजो लेगीत गांवांत भागूक पावनात. 
मागीर? विकिल्लें जय पावलां थय - म्हळ्यार, शारांत - गेले बगर तांचे मुखार 

उपाय उरना. गरजो थोड्यो तरी भागूंक पावतल्यो ही आस्त तांकां आसता. 
तात्पर्य : उत्पादकांच्या हातांतलें धन अनुत्पादकांच्या हातांत वता. गरिबायेचें 
खरें कारण तें हें ह्या निर्णयार तॉलस्तॉय पावलो. खंड, सारो, पटी, सोपो ह्यो 
जळवो नाशिल्ल्यो जाल्यार गांवांत गरीब कोण दिश्टी पडचे नाशिल्ले आनी 
गांवांतल्या कोणाक उपाय नासून पोट भरूक शारांत वचपाची गरज उरची 
नाशिल्ली. 

ते भायर, शाराच्यो ताळण्यो तांकां शारांत ओडून व्हरतात. शारांत आंग 
मोडून कोण कश्ट करिना. स्रमाचेर उबे आशिल्ले उद्‌देग थंय भोव थोडे. आमकांय 
अशें - स्रम केले बगर - जियेवंक मेळचें - अशेच तरेन जियेवन शारांतले लोक 
गिरेस्त जाल्यात म्हणपाचो सगळ्यांचो समज जाल्लो तॉलस्तॉयान पळेलो. शारांत 
राव आनी ह्या गिरेस्तां वरी दिसांतल्यान तीन खेपे च्या पिये, बन्यांतलो बरो सोरो 
पिये, चक्क बरो न्हेस, नाच नाटकां पळे, असल्यो कितल्योश्यो ओडी तांकां 
हांगा ओडून हाडटात तें ताणें पळेलें. | 

रशियेचेंच हें चित्र न्हय, संवसार भर हेंच चित्र पळोवंक मेळटलें. प्रम करून 
अन्न पिकोवपी शेतकामत्याचें धन जमीनदार, वेपारी, सरकारी अधिकारी, | 
उद्देगपती हांच्या हातांत वता आनी तेच ह्या धनाचो चडांत चड उपभोग घेतात. 
उपभोग घेवपाक ते शारांतूच रावूंक वतात. कित्याक, गांवांत तांच्यो सगळ्यो | 
गरजो भागनात. गांवांत बँको नात, व्हडले पसरे नात, हॉटेलां नात. नाट्यघरां 
नात, सभा-संमेलनां नात. ते भायर, गांवांत दुसऱयांक दिपकावंक मेळना. दुसऱया 
परस आपूण व्हड म्हूण भासोवंक मेळना. धनाचो सगळ्यांत व्हडलो उपभोग तो | 
हो - दुसऱ्यांक दिपकावन आपणाल्या अहंकाराक पोसवण दिवपाचो. गांवांत 
लोक थोडे. हे वटेन ते वटेन शिंपडिल्ले. थंय हो मिथ्याभिमान भागोवंक मेळना. 
केदोय व्हड राजम्हाल बांदून तूं गांवांत राव, तो कितलोय श्रिंगार, व्हडल्या | 
व्हडल्या चित्रकारांची चित्रां हाडून लाय, पोरण्यो नव्यो अपरूप वस्तू कितल्योय | 
हाडून भितर दवर, तुगेल्यां ह्या वैभवान अजापांत पडपी वा मत्सरान हुलपुपी ' 
तुका गांवांत कोण मेळचो ना. दुसरी गजाल - लज मुरबत असलें कितेंय तुज्यांत | 
आसत जाल्यार चैनीचें, विलासी, झगझगीत जिवीत जियेवपाचें तुका थंय | 
काळिजूच जावचें ना. भोंवतणचो लोक खोंपींनी रावता आसतना राजम्हालांत | 

रावप तुका विचित्र दिसतलें. केन्ना कसले संकश्ट तुजेर येत, सांगूक येना. पिसो 
जाल्ल्या कोणेंय तुजें सगळें फोडले मोडलें जाल्यार तुजी राखण करपी पुलीस- 
बिलीस थंय कोण आसचे नात. हाका लागून गिरेस्त हेर गिरेस्तां सांगातांत रावपाक 
शारांत येतात. शारांत तांकां सगळे तरेचे भोगविलास हुसक्या मेकळे भोगूक 
मेळटात. शारांत चडशे सरकारी अधिकारी रावतात. तांचे भोंबतणीं सगळे तरेचे 
उद्देग -हुन्नर करपी लोक एकठांय जातात. गिरेस्त हांचे मजगतीं भरसून रावता. 
भोग विलासांत हेरां कडेन सर्त करपाच्यो संदी तांकां शारांतूच मेळटात. 
गांवांत पिकता तें हे सगळे गिरेस्त, सरकारी अधिकारी, उद्देगपती खावन 
उडयतात. 
आपणा हातांतलें हांणी व्हेल्लें थोडें तरी परतें व्हरचें हे आशेन गांवांतले 
कश्ट करपी शेतकामती शारांत येतात आनी तांचे आश्रीत जावन रावतात. ते 
घालतात त्यो सगळ्यो अटी मान्य करून तांगेर नोकर म्हूण रावतात, तांच्यो 
गाडयो चलयतात, हॉँटेलांनी काम करतात आनी सगळ्यांत दुःखाची गजाल 
म्हळ्यार, हांगेल्यो बायलो तांच्यो रखेल्यो म्हुणुनूय रावतात. तांच्यो सगळ्यो 
इत्सा वान्सा भागोवपाचें काम करतात. ल्हवू ल्हवू तांच्यांत गिरेस्ता भाशेनूच 
जियेवपाची इत्सा जागी जाता. गिरेस्त कश्ट करून न्हय, तर तरातरांचीं फटींगपणां 
करून, दुसऱ्यांक फुसलावन सोपेपणान हजारांनी रुबल जोडटात आनी हजारांनी 
रुबल खर्चितात हें ते पळेतात. मागीर, तांकां प्रस्न पडटा, आपणें खूब स्रम करून 
थोड़े पयशे कित्याक जोडूक जाय? फटींगपणां करून, लूट मार करून, उण्यांत 
उणे स्रम करून दुसऱ्यांच्या स्रमाचो चडांत चड लाव आपणेंय कित्याक घेवचो 
न्हय? हांचीं सदूदां फेस्ताच चलिल्लीं आसतात. दीस भर हे लोक फोल्गांच 
मारीत आसतात. आपणेंय अशें कित्याक जियेवचें न्हय? आपणाकूय हांचे 
भाशेन पांच पांच, सात सात कुडींच्या म्हालांनी रावंक कित्याक मेळचें न्हय? 
दोन मैलांचे वाटेर चलून कित्याक वचूंक जाय, हांचे भाशेन घोड्या गाडयेंत 
बसून कित्याक वचचें न्हय? 
परिणामीं, शारातल्या गिरेस्ताचे देखीन हाचें जिवीत इबाडटा. 
असल्याच इबाडिल्ल्या लोकांक वयर काडूंक आपूण मुखार सरिल्लों हाची 
तॉलस्तॉँयाक जाणवीक जाली. आनी तो खंती जालो. 

हैं अशेंच चलपाचें, हे लोक आमगेर येतात, आमी तांकां कामां दितात, 
बदलांत पयशे दितात, त्या पयशांनी तांचें भागता, इतलेंच न्हय, तर ते आमच्या 
उपकारांतूय उरतात, अशें म्हणपी कांय विद्वान तॉलस्तॉयाक मेळिल्ले. तॉलस्तॉय 
म्हणपाक लागलो, हे गरीब खरे, पुणून हांकां अक्कल ना अशें मानूंक जायना. 
धा रुबलांच्या मोलाचें पीक तांणी कश्ट करून काडिल्लें, तांतले सात रुबल 
तांकां खंड, सारो, सोंपो फारीक करपाक खर्च करचे पडले. इतलेंच न्हय, तर हें 
फारीक करपाक तांकां घरची बोकडीय विकची पडिल्ली. हें गेल्लें परतें जोडचें 
म्हूण ते शारांत येतात. ते फोल्गां मारपाक येनात. गरजेचें व्हरपाक येतात. हांगा 
आमच्यो चैनी पळोवन ते ओगी रावतले, तांच्या मनांचेर तांचो कांय परिणाम 
जावचो ना अशें मानप चूक जातली. एक वर्ग चैनींत लोळटा आनी दुसरो एक 
वर्ग आंग मोडुनूय, काम करुनूय उपाशीं उरता हो अन्याय ते केन्ना सोंसून घेवपाचे 
नांत. तांकां हो अन्याय अन्यायूच कसो दिसता, तो पळोबन तांकां अजापूय 
जाता. ल्हवू ल्हवू तो पळोबपाची तांकां संवय जाता. इतलेंच न्हय तर आपुणूय 
हांचे सारके जावचे म्हूण ते आंवडेवपाकूय लागतात. कांय सफळ जातात. 
खुबशे अपेशी जातात. निमाणें, कश्ट करून जियेवपाची तांची संवय सुट्टा 
आनी निमाणें ते गुत्यांनी ना जाल्यार कुंटनखान्यांनी वचून पडटात. 

आपूण जांकां वयर काडपाक आयिल्लों ते हे लोक. हांणी जें कश्ट करून 
पिकयल्ले तें सगळें आपणाल्या वर्गातल्या लोकांनी शारांत हाडलें हें हांचे धुळदशेचें 
एक कारण. आनी, हातांतले गेल्लें परतें व्हरपाक ते शारांत आयिल्ले. तांकां 
आपणाल्या वर्गातल्या लोकांनी चैनीचें जिवितूच खरें जिवीत अशी देख दिली, 
हे दुसरें कारण. हांचे धुळदशेक कारण आपुणूच आनी आपणाल्या वर्गातले 
लोक ह्या निर्णयार तॉलस्तॉय पावलो. 

तॉलस्तॉय वेगळे एके दिकेंतल्यान ह्याच निर्णयार पाविल्लो. 
मॉस्कोंतल्यां गरिबांक आपूण आधार दिवंक पावलों ना हाचें एक कारण 
म्हळ्यार हे गरीब आपणाक फटयतात असो ताचो समज जाल्लो. आपणा कडेन 

ते मनीस म्हूण पळेनात, एक साधन म्हूण पळेतात अशें ताणें पळेल्ले. आपलो 
तांचे कडेन दाट संबंद येवंक पावलो ना हाचें कारण तांगेलीं अप्रामाणीकपणां 
अशें म्हणून तो तांकांच दुशण दिवपाक लागलो. 

एक दीस तो आपणाले भयणीक आपणें सुरू केल्ल्या वावराची खबर 
सांगपाक बसलो. म्हऱ्यांत सुतायेफ बशिल्लो. घरचोच एक मानाय. आपणें 
कितें केलां, मुखार कितें करूक सोदतां हें भयणीक सांगता आसतना सुतायेफाचेर 
ताची नदर गेली. सुतायेफाक तो मानतालो. मनीस दयेस्त, उजू चलणुकेचो. 
आपूण करता तो वावर ताका आवडटलो अशें तॉलस्तॉयाक दिशिल्लें. पुणून 
सुतायेफ काळजांत भितर खंय तरी नदर लावन बसला अशें ताका दिसलें. खबर 
सांगून जातकूच ताणें सुतायेफाक विचारलें, * तुका कितें दिसता, सुतायेफ?” 

* कांय अर्थ ना ह्या वाबरांत... सगळो फुकट वतलो, ' सुतायेफान जाप 
दिली. कोणें भालो तोंपचो तशी ही जाप तॉलस्तॉयाक “लागली? 

“कितेंऽ?... 

“कांय अर्थ ना ह्या वावरात... सुतायेफान परती जाप दिली. 

“कित्याक म्हणटा तूं अशें? उगड़े पडिल्ल्यांक न्हेसूंक पांगरूक दी, उपाशीं 
पडिल्ल्यांक जेवंक खावंक दी म्हूण येशून सांगूंक नाशिल्लें?.... हांव तेंच करतां. 
तें फुकट बतलें? 

“हय, ताणें परतून जाप दिली. “तूं सगळे करता. पुणून जें करूंक जाय 
तें तूं करिना... गरिबांक आधार दिवपाची ही रीत न्हय. वाटे वयल्या कोणेंय तुजे 
कडेन धा - वीस कॉपेक मागले आनी तुवें ताका ते काडून दिले... हाका तूं दान 
म्हणटलो व्हय? तुवें फकत एक कटकट पयस केल्या इतलोच हाचो अर्थ जाता... 
तूं तांकां समज दी, ज्ञान दी... 

* तुका सारकें समजूंक ना, ' तॉलस्तॉयान म्हळें. “पयलीं कोणाक कसली 
गरज आसा ती: पळेतलों. जांकां पयशांची गरज आसा तांकां पयशे दितलों. 
जांकां काम जाय तांकां काम मेळोवन दितलों...” 

“हातूतल्यानूय कांय जावपाचें ना.” 

“म्हणटकूच तांकां शियांत कुडकुडूक दिवचे... उपाशीं मरूक दिवचे?” 

*पुणून, असले लोक आसात कितले? ” 

“एका मॉस्को शारांतूच विशेक हजार लोक आसतले. ते भायर पिटर्सबर्ग 
आसा... दुसरीं शारां आसात... ' तॉलस्तॉयान म्हळे. 

“आनी रशियेंत शेतांत काम करपी कितले लोक आसात? धा-एक लाख 
आसचे नात?” 

“हय... मागीर?... 

सुतायेफाचे दोळे चिक्क जाले. उचांबळीत जावन ताणें म्हळें, सगळ्यांक 
आमी वांटून घेवया. हांव कांय गिरेस्त न्हय. पुणून दोगांक म्हज्यान सांबाळूं 
येतात... तुवें एक भुरगो म्हजे कडेन हाडून दिल्लो, रांदचे कुडींत आधाराक 
उपकारतलो म्हूण सांगून... ताका हांवें गांवांत व्हरतां म्हळळें... आयलो ना 
दळडिरो... असले धा वांट्यांनी चड लोक आसले जाल्यारूय आमच्यांनी तांची 
वेवस्ता करूंक जातली... तांकां घरा व्हरचे, घरांतूच दवरचे. आमचे वांगडा 
वावराक व्हरचे. आमी करतात तो वावर पळोवन तेवूय स्रम करून पोट करें 
भरचें तें शिकतले. तांकां आमचेच पंगतीक जेवंक बसोवचे... तुजे म्हजे तोंडसून 
कितेंय आयकतले आनी नवें कितेंय शिकतले. होच खरो दयेचो, परोपकाराचो 
वावर... तूं करता त्या वावराक कांय अर्थ ना...” 

ताचें म्हणणें तॉलस्तॉयाक बरेंच लागलें. हो म्हणटा तें खरें अशेंय दिसलें. 
पुणून खरें आसले तरूय आपूण करतां तोय वावर गरजेचो, उपेगाचो अशें मानून 
तो हो वावर करीत रावलो. जसो जसो मुखार गेलो, ह्या लोकांक वळखूंक लागलो 
तसो तसो ताका सुतायेफाच्या म्हणण्याचो उगडास जायत रावपाक लागलो 
आनी ताच्या म्हणण्याचो अर्थूय बरो समजूक लागलो. 

तो केन्नाय एकाद - दुकल्या गरिबाक बोल्सांतले पांच रुबल काडून दितालो. 
दिवचेशे दिसंताले म्हूण दितालो. पुणून जाका तो ते दितालो ताचेर परिणाम 
कितें जातालो? तो मनांतल्या मनांत म्हणटालो, हो पांच रुबल कांय न्हयशे 
जाल्ले वरी काडून दिता हाचें कारण, हाचे कडेन सुमारा भायर रुबल एकठांय 
जाल्यात. रुबलांनी हाचें घर भरून दार ओतता. हो ते सगळेच काडून खंय 
दिता? बरें, हे रुबल ताणें कश्ट करून जोडल्यात व्हय? दुसऱयांक पिळून जोडल्यात 
आनी पचयल्यात. घेतल्याक मागीर ते आपणाल्या हकाचे रुबल कशे दिसले 
जाल्यार अजाप कसले? परिणामीं, तो जेन्ना मागपाक हात फुडें काडटा तेन्ना 

आपणाल्याच हकाचे पयशे मागता आनी जाता तितले अदीक काडून घेवपाचो 
यत्न करता. हे आपणा लागीं येनात म्हण आपूण तांचेर शिणटां. खरेपणानशीं 
आपुणूच तांचे पसून जाता तितलो पयस रावतां. आपूण तांचे खोंपींत पावलों 

' जाल्यार तांचे खाटीर बसना. खंयचेय वशाचे पिडेचो जंतू आपणाक लागत 
म्हणपाचो आपणाक भ॑य दिसता. तांचे मजगतचो कोणूय आपणाक मेळपाक 

आयलो जाल्यार आपूण ताका पडवेर वा सोप्यार बसयतां, घरांत भितर घेना. 
आनी वयल्यान ते आपणा पसून पयस रावतात, आपणा कडेन प्रामाणीकपणान 
चलनात म्हण तांकांच दुशण दितां. उपाशीं वा अर्द पोटार पडिल्ल्या ह्या लोकां 
हुजीर आपणाकूच न्हय, तर गिरेस्तांच्या वर्गातल्या दुश्टांतल्या दुश्ट मनशाक 
लेगीत पांच पक्वान्नांचें जेवण जेवपाचें काळीज जावचें ना. हांकां लिपोवनूच तें 
जेवचें पडटलें. 

तॉलस्तॉय आपणाले जिवीत अदीक खोलायेंत देंबन नियाळपाक लागलो 

आनी ताका दिसले, हांचे लागसार वचपाक आपणाक कठीण जालां, आपुणूच 
आपणाक तांचे पसून पयस दवरतां म्हण. गिरेस्तांच्या जिवितांत “बच्यांतलें बरें” 
जें किते आसा तें सगळें - जेवप खावप, न्हेसप पांगरप, रावप भोंवप सगळें - 
हांचे पसून तांकां वेगळे दवरता. हांचे पसून वेगळे रावप होच उद्देश आपणालो 
आनी गिरेस्त वर्गणांतल्या लोकांचो . 

मॉस्कोंतल्या राबित्याच्या आरंभाच्या दिसांनी कुडीक थोडो व्यायाम मेळचो 
म्हूण तॉलस्तॉय एके दोंगुल्लेचेर वचून सायमन आनी पीटर नांवाच्या दोगां मानायां 
बांगडा लांकडां फोडटालो. एका शेनवारा साजे वेळार तांचेच बरोबर तो घरा 
परतूंक भायर सरिल्लो. वाटेर एका भाटकाराचें घर लागलें. सायमन आनी पीटर 
तागेर दिसवड्याचे पयशे घेवपाक गेल्ले. तॉलस्तॉय भायर तांची वाट पळेत उबो 
राविल्लो. दिसवड्याचे पयशे घेवन ते परतले तेन्ना मुखावयली वाट ते कातरपाक 
लागले. थोड्या अंतरार एक सांकोब लागलो. सांकवार एक जाणटो भिकारी 
उबो आशिल्लो. ताणें कितेंय दी म्हूण तॉलस्तॉया मुखार हात पातळायलो. 

बोल्सांत विशेक कोपेक आशिल्ले. तॉलस्तॉयान ते भिकाऱ्याक दिवन उडयले. 
सायमना मुखारूय ताणें हात पातळायलो. सायमनान बोटवो उकतो केलो आनी 
भितर सांसपिलो. भितर ताका तीन कोपेकाचें एक नाणें मेळळें. तें भिकाऱ्याक 
दिवन ताणें म्हळें, एक कोपेक दवर आनी दोन म्हाका परते दी. भिकाऱ्यान 
आपणा कडेन आशिल्लीं तीन कोपेकाचीं दोन आनी एका कोपेकाचें एक नाणें. 
ताचे मुखार दवरलीं. सायमन एका कोपेकाचें नाणें काडूंक वतालो. इतल्यान _ 
ताका किते येवजलें, तोच जाणा - चेपें काडून ताणें भिकाज्याक नमस्कार केलो 
आनी हातान खुरसाची कुरू करून चलपाक लागलो. तिनूय कोपेक ताणें | 
भिकाऱ्याक दिवन उडयल्ले. सायमन एक गरीब मानाय. कश्ट करून पोट भरपी. 
तो घरकान्नीक आनी दोगां ल्हान भुरग्यांक घेवन मॉस्कोंत रावतालो. तोवूय एके 
खोंपींत. ताचे गांठीक कांयच नाशिल्लें. दिसवड्याचे मेळिल्ले ते रुबल आनी 
पन्नास कोपेक इतलीच ताची गांठ. आनी तॉलस्तॉयाचे गांठीक? स लाख रुबल 
आशिल्ले. तॉलस्तॉयान हिशेब मांडलो - स रुबल आनी पन्नास कोपेकांतले 
तीन कोपेक सायमनान भिकाऱयाक दिलले. त्या प्रमाणांत आपणे दिलले जाल्यार 
कितले दिवचे पडटले आशिल्ले? तीस हजार रुबल तरी दिवंक जाय आशिल्ले. 
आपणें फकत विसूच कोपेक दिलले! तॉलस्तॉयाक प्रस्न पडलो, आपणें आयज 
जें “दान” केलें ताका दान म्हणूं येत व्हय? हरामीचे पयशे जांचे कडेन एकठांय 
जातात तेच असलें दान करतात, तांचो हो एक खेळ. आनी हें गरिबूय जाणात. 
“ते कित्याक आमचे कडेन आपलेपणान पळेतले?? ताणें म्हळें. 

आपणा कडेन इतलो दुडू खंयच्यान आयलो? जाणटेल्यांनी बेंसां-भाटां 
दवरिल्लीं. तांचे रेंद आयिल्लें. खंड भरपाक भागेल्यांक कितले त्रास पडल्यात 
जातले? घडये खंड भरपाक तांणी घरची बोकडी वा गाय विकिल्ली आसूं येता. 
बेंसां-भाटां भायर आपणा कडेन पुस्तकांचे रॉयल्टीचोय पयसो आयला. बेंसां- 
भाटांच्या रेंदाचे आनी रॉयल्टीचे पयशे घेवन आपूण मॉस्कोंत येतां. आनी तांतले 
थोडे घरांत सान्न मारतात तांकां, जमीन पुसतात तांकां, रांदून वाडटात तांकां, 
बुटांक पॉलीश मारतात तांकां मजुरीच्या नांवान दितां. आपणा सारके दुसरे जे 
गिरेस्त मॉस्कोंत येवन रावल्यात तांच्यांतल्या कांय जाणांनी हांगा ल्हान व्हड 
कारखाने सुरू केल्यात. थंय कांय जाण कामदार म्हूण काम करतात. पयशांच्या 

म्हालवजार तांचे कडल्यान चडांत चड काम घेतात आनी बदलाक तांकां उण्यांत 
उणें दितात. एका हातान गरिबांक लुटपाचें आनी दुसर्‍या हातान कोणेंय भिकाऱ्यान 
हात मुखार केलो जाल्यार बीस कोपेक ताका दिवपाचे हाका “दान” म्हणूं येता? 
लाख रुबल “दानांत दिल्ले जाल्यारूय तें दान जावचें नाशिल्लें. सेवा वा पुण्यकार्य 
जावचें नाशिल्लें. पांच लाख रुबल आपणा कडेन उरतलेच आशिल्ले. ताचे 
मुखार झानोव चाळींतलो एक देखाब उबो रावलो. हांतुळणार पडिल्ले एके 
वेश्येच्या भुरग्याची दुसरी एकली वेश्या सेवा करता ती ताणें पळेल्ली. तेन्ना 
ताका ती किरकोळशी दिशिल्ली. पुणून 'खरी' सेवा हीच आशिल्ली अशें 
ताका आतां दिसपाक लागिल्लें. आपूण करता ती सेवा न्हय, तें दान न्हय, तो 
परोपकारूय न्हय ह्या निर्णयार तो पावलो. 

हे लोक धुळदशेक पावल्यात ते आपणाक लागून. आपणाल्या वर्गणांतल्या 
गिरेस्तांचे जियेवपाचे शैलीक लागून. हेच तरेन जियेवप आपणाक आतां जमपाचें 
ना, ना म्हळ्यार नाच ना, केन्नाच ना, अशें ताका खोलायेन दिसपाक लागलें. 

पुण्य करपाक भायर सरचे पयलीं आपणें पातकांतल्यान मेकळो जावंक 
जाय. पातकां मेकळे जिवीत जियेवंक जाय, ताका दिसले. 

तें कशें जियेवपाचें? 

“जांचे फाटीर आपूण चडून बसलां तांचे फाटी वयलो सकल देंवन ' ही जाप 
ताका मेळ्ळी. ती मानून घेवपाक तो पयलीं फाटीं फुडें आयलो. पुणून जापेंतलें 
सत्य ताच्या लक्षांत आयले तेन्ना ताका थरथरो सुटलो. आपूण आनी आपणाल्या 
वर्गणांतले लोक कश्ट करपी लोकांचेर जुलूम जबरदस्ती करून तरातरांच्या 
युक्तीप्रयुक्तींनी तांच्यो गरजो तांच्या हातांतल्यो काडून घेतात आनी त्यो आळशी, 
ऐदी, दुसऱ्यांचे रगत लुंचून जियेवपी लोकांक भोगूंक दितात. मनीस जितलो चड 
कारस्थानी तितलो चड येसवंत, जैतवंत. गिरेस्त सावकार, कारखानदार, पसरकार, 
भाटकार, हॉटेलकार, सरकारी अधिकारी, न्यायाधीश, पुलीस, शिक्षक, इतलेंच 

न्हय तर क्लार्क आनी प्यून लेगीत एकेच जातीचे - शोषक- कसलोच स्रम करी | 
नासतना दुसऱ्यांच्या स्रमांचेर जियेवपी, जियेवपा खातीर जण एकल्यान स्रम 
करूंक जाय ह्या सैमाच्या नेमा पसून आपणाक सोडोवन घेतिल्लो वर्ग एक अशें 
तो म्हणपाक लागता. 

हांचे परस णव वांट्यांनी चड कामगार शेतकार. हांणी सुखांत जियेवचें - 
हांच्या हातांत आशिल्लें अक्षयपात्र सदांकाळ हांच्याच हातांत उरचें, हांचे 
कडल्यान तें तांच्या भुरग्यांच्या हातांत वचचें, उपरांत तिसरे पिळगेच्या हातांत 
वचचें म्हूण ते कश्टतात तें पळोवन तॉलस्तॉय भितरले भितर उसळटा. 

कामगार शेतकार बावडे फातोडेर उठ्ठात. कामाक लागतात. दीस भर 
मरऽ सर काम करतात, सादी भाकरी भाजी खावन रावतात, रातचे हांतरेर न्हिदतात 
आनी आमी? जेवतात, खातात, खबरी करतात. परतून जेवतात, खातात, खबरी 
करतात, वाचतात, बरयतात वा मध्यान रात मेरेन इस्पिकांनी खेळटात, मागीर 
न्हिदतात. दुसर्‍या दिसा धांक इकरांक उठ्ठात. आमी आपणाक व्हड मानतात 
आनी उणाक कोणाक लेखतात? आमी सुखान बरे जियेवंक पावचे म्हूण जे 
मरऽ सर काम करतात तांकां! 

आपूण एक हराम मनीस, हांकां कसलो आधार दितलों, कपळ? 
सोंशीकपण, योग्यातय, संयम, खंयचेय नदरेन हे लोक आपणा परस व्हड. आपूण 
समाजा कडल्यान चडांत चड घेतां आनी समाजाक उण्यांत उणें दितां आनी हे 
लोक समाजाक चडांत चड दितात आनी समाजा कडल्यान उण्यांत उणें घेतात. 
हांच्या कश्टांचेर जियेवपी आपूण, दुबळो, कित्याक उपकारता? असलो मनीस 
दुसर्‍्यांक वयर कितें काडटलो, कपळ? 

पयशे आसप आनी पयशांचो धनी जावप हाचे सारकें उणाकपण दुसरें ना. 
हाचे सारकी अनीत दुसरी ना, अशें ताका दिसपाक लागता आनी तो म्हणटा- 

तुका काकुळट दिसता मूं हांची? हांकां मनशा वरी जियेवंक मेळचें म्हूण 
कितेंय करीन दिसता मूं तुका? तर एक काम कर - तांचे फाटीर तूं चडून बसला. 
तांचे फाटी वयलो सकल देंव. 

दुःखाचें मूळ मनशाची गुलामी. जबरदस्ती, जमनीच्या धनयांचे जुलूम आनी 
कश्ट करतल्यांचेर लायिल्ली खंड-पटयेची सक्ती हीं तीन गुलामीचीं कारणां. 
दुसर्‍यांच्या स्रमाचें फळ जो ताच्या हातांतलें काडून घेता तो ताचे गुलामीक 
हातभार लायता. जाका कोण गुलाम जाल्लो नाका ताणें हातभार लावन ताची 
गुलामी घट करूंक फावना. म्हूण, दुसर्‍याच्या स्रमाचें फळ आपूण घेवचों ना 
असो ताणें नित्शय करूंक जाय. म्हणटकूच, दोन गजाली घडटल्यो. तो दुसऱ्यां 
कडल्यान करून घेता ती कामां खासा आपूण करतलो. आनी तेच बराबर, 
आपणाल्यो गरजो उण्यो करीत वतलो. तॉलस्तॉयाक हें सत्य होलमलें त्याच 
खिणाक ताचें जिवीत बदल्लें. तो म्हणपाक लागलो, आपणाक खर्‍्यांनीच अशें 
दिसता आसत जाल्यार तांच्या दु:खांत भर पडत असलें कितेंच आपणा हस्तुकीं 
घडूक जायना. आपणालीं कामां आपणें करपाची आपणाक संवयूच ना, देखून 
आपणाक दुसर्‍यां कडल्यान कामां करून घेवंचीं पडटात हें खरें. ते भायर, आपूण 
असल्या लोकां मदीं रावतां, जांकां दुसऱयां कडल्यान कामां करून घेवपाची 
संवय जाल्या, इतलेच न्हय, तर तरातरांच्या युक्‍तींनी आपणाले हे संवयेचीं समर्थनां 
करपाचीय संवय जाल्या हेंवूय खरें. तरी आसतना, आपणे दुसर्‍्यां कडल्यान 
कामां करून घेवंक जायनात आनी आपणाल्या ह्या दुबळ्या आंगांचीं समर्थनाय 
करूक जायनात. आपणार्ली कामां चडांत चड आपणेंच करूक जाय. “समाजांत 
जंय एकलो काम करी नासतना खाता थंय दुसऱया एकल्याक उपाशीं रावचें 
पडटा” ही चिनी म्हणणी ताणें केन्ना तरी आयकल्ली, तिचो ताका उगडास 
जालो. आपणालीं कामां आपणेंच करूंक जाय हो सैमाचो नेम, तो चुकोवंक 
येना, चुकोवंक फावना म्हणपाचें ताका समजलें. 

शासन संस्था चलयता त्यो “कल्याण येवजण्यो ' आनी धर्मसंस्था चलयतात 
त्यो * धर्मादाय (चॅरिटी) येवजण्यो” म्हळ्यार तड़डकां अशें तो मानपाक लागलो. 
संवसारांत लोक गरीब कित्याक लागून जाल्यात हें धडधडीत बरें दिश्टी पडटा 
आसतना शासनसंस्था आनी धर्मसंस्था हें सत्य पळेनात आनी, आपणाकूय 
फटयतात आनी दुसऱ्यांकूय फटयतात अशें म्हणपाक लागलो. 

मॉस्कोंत सगळ्यांगेर पायखिळे आशिल्ले. तसो तॉलस्तॉयागेरूय 

आशिल्लो. मॉस्कोंतूय आनी यास्नाय पोलियानांतूय. ते निवळ करपाक येतात 


तांकां सगळे बुरशे म्हणटात हें ताणें पळेल्लें. तॉलस्तॉयान तांकां विचारचें, “कोण 


बुरशे? आमी घाण करतात ते, काय घाण काडटात ते?” आनी सांगचें, “ तांची 
आमी काकुळट करूंक जाय.” पुणून आतां, तांची निखटी काकुळट करून 
भागना, जण एकल्यान आपलो पायखिळो निवळ करूंक जाय अशें तो म्हणपाक 
लागलो. 

आनी आपुणूच आपणालो पायखिळो निवळ करपाक लागलो. 

दिसांतल्यान दोन खेपे तो घरांत घाळपाचीं लुगटां बदलतालो. एक मडवळण 
तीं उमळून हाडटाली. ती फुकट उमळून दिनाशिल्ली. तॉलस्तॉय तिका पयशे 
दितालो. तॉलस्तॉय आपंणालीं लुंगटां आपुणूच उमळपाक लागलो. घरचीं 
म्हणपाक लागलीं, “हें कितें नाका जाल्ले आडायलां तुवें? आमी बाजारांतल्यो 
वस्तू पयशे दिवन घेनात व्हय? तशे हें. पयशे दिवन मडवळणी कडल्यान लुगटां 
उमळून घेतात... तुवें तांचे कडल्यान काम घेतलें ना म्हूण तागेलें काम बंद 
पडपाचें आसा व्हय? काम घेवपी दुसरे लोक समाजांत आसात... ' तॉलस्तॉय 
तांकां सांगपाक लागलो, “दुसरे तोड फोड करतात जाल्यार आपणेंय तोड फोड 
कित्याक करची न्हय हे तरेचें तर्कट हें तुमचें”. 

आनी म्हणपाक लागलो - 

समज, हांव एकल्यागेर जेवपाक गेलों. हांव आयलों म्हण ताणें म्हाका 
रुचीक बरें मांस रांदून वाडलें. हांवें रुचीन खालें. दुसऱया दिसा हें मांस मनशाचें 
आशिल्ले म्हूण कळळें. जाल्यार हांव कितें करपाचो? मनशाचें मांस कितलेंय 
रुचीक आसूं, जांणी तें रांदून वाडलें, तांगेर मनशाचें मांस खावपाची कितलीय 
पोरणी चाल आसूं, हांव परतो मनशाचें मांस खावचों ना, केन्नाच ना...तशें हें. 
चूकशी दिसता ती चूक...ती परती केन्ना करूक जायना. 

सगळ्यांनी सगळींच कामां करून कशें जातलें? शेत रोयतल्यांनी शेत रोवचें, 
लुगटां विणटल्यांनी लुगटां विणचीं, घरां बांदतल्यांनी घरां बांदचीं, लांकडाचें 

काम करतल्यांनी लांकडाचें काम करचें, जोतीं बूट करतल्यांनी जोतीं बूट तयार 
करचे. त्या त्या लोकांनी तीं तीं कामां करचीं. समाज निखटो स्वावलंबनाच्या 
तत्वाचेर चलना. तो एकामेकांक आधार दिवन, परस्परावलंबनाच्या तत्वाचेर 
चलत आयला. सदांच चलत आयिल्लो, सदांच चलत रावतलो. हाका 
श्रमविभाजनाचें तत्व म्हणटात - अशें कोणेंय म्हळें म्हणटकूच तॉलस्तॉयान 
ताका विचारचें, “बरें आसा. पुणून तुमगेलें हें परस्परावलंबनाचें तत्त्व न्यायाचेर 
निंबून चलत आयलां व्हय? सगळें बळजबरीन चलत आयलां. एके वटेन आमी 
आसात - कवी, कथाकार, शिक्षक, कलाकार, पाद्री, दोतोर, आदवोगाद. 
कोणूय कसलेंच श्रमाचे काम करिना. आनी श्रम करतल्यांक म्हणटात, आमी 
तुमकां आत्म्याचें अन्न दितात, ज्ञान विज्ञान दितात. तुमची बुद्द तरतरीत 
करतात. स्वर्गार कशें बचचें तें शिकयतात. तुमी आमच्यो जेवपा खावपाच्यो, 
न्हेसपा पांगुरपाच्यो, रावपा करपाच्यो गरजो भागयात. आमी करतात ती घाण 
निवळ करात. आनी हे बावडे मरऽ सर काम करून आमच्यो गरजो भागयतात. 
आमचीं सगळीं कामां करतात. हाका न्यायाचें श्रमविभाजन म्हणूं येत व्हय? 
धरुया, तांणी आमकां म्हळें, तुमच्यो गरजो भागोवपाचें काम हातांत घेवचे 
पयलीं तुमच्या कामाचीं फळां आमी चाखतले. पयलीं वाचूक शिकतले. तुमच्यो 
कथा कविता वाचतले, ज्ञान -विज्ञानाची जाणकारी जोडटले, संगीत आयकतले, 
धर्मज्ञान जोडटले. ते मेरेन आमी शेतां रोवचे नात, लुगटां विणचे नात. तुमर्ची 
घरां बांदचे नात. जोतीं बूट तयार करचे नात. जाल्यार, कितें जातले? आमचो 
आवरो उडचो ना? खरेपणानशीं तांणी अशें सांगूंक जाय आशिल्ले. जाल्यार तें 
न्यायाचे थारतले आशिल्ले. सद्याक चलता तें श्रमविभाजन न्यायाचें न्हय. 

धडधडीत अन्यायाचें श्रमविभाजन हें. बरें, श्रम करतल्यांक आमी आत्म्याचें 
अन्न दिवंक भायर सरिल्ले, ज्ञान-विज्ञानाची जाणकारी दिवपाक मुखार सरिल्ले, 

सर्गार कशें बचचें हें शिकोवंक तयार जाल्ले. हें तरी काम आमी सारके करूंक 
पावल्यात व्हय? तांकां ह्या गजालींची खूब खूब गरज आशिल्ली. पुणून आमी 

जें निर्माण केलें तें आमच्योच गरजो भागोवपाचो उद्देश मुखार दवरून केलें. 

आमची एक तरी कविता तांकां कसलीय प्रेरणा दिवंक पावल्या व्हय? आमचे 

एके तरी कथेत नवलकथेंत आमी तांच्या संवसाराचें चित्र रंगोवंक पावल्यात 

व्हय? तें कित्याक, आमी जें बरयलां तें ते उलयतात समजतात ते भाशे परस 
वेगळेच भाशेंत बरयलां. आमचे खंयचेच साहित्यीक, सांस्कृतीक वावर तांचे 
मेरेन पावूंक नात. आमी आमच्याच - धवाड्यांच्या - कांयच काम करी नासतना 
जियेतल्या लोकांच्या - संवसारांत रावल्यात आनी ह्याच संवसाराच्यो गरजो 
भागयत आयल्यात. आमी हजारांनी लाखांनी पुस्तकां बरयलीं, आमचेच खातीर, 
तितलींच चित्रां काडलीं, आमचेच खातीर. तितलींच गितां रचलीं आनी गायलीं, 
आमचेच खातीर. सगळें आमच्याच संतोसा खातीर केलें. हांचो आमकां केन्ना 
उगडासूच जालो ना. हांकां आमी आमच्या संवसारांत केन्ना सुवातूच दिली ना. 
श्रमविभाजनाच्या तत्वान पयलीं आमचेंच पोट भरलां. उपरांतूच बुद्दीचीं कामां 
करपाची आमकां उसरपत जाल्या. बुद्दीर्ची जीं कामां आमी केलीं तांचो हांकां 
कितलो उपेग जालो ही गजाल सोडुनूच दिवया, खासा आमकां तरी ताचो उपेग 
जाला व्हय? दुबावूच आसा. श्रमविभाजनाच्या नांवान आमी फटयत आसात, 
लोकांक तशे आमचे आमकांय. आमच्या आळशीपणाक पोसवण दिवपा पेल्यान 
श्रमविभाजनान कांयच सादूंक ना... 

तॉलस्तॉय दांत बोंठ चाबून आमच्या सगळ्या साहित्यीक, सांस्कृतीक, | 
आध्यात्मीक वावरांचेर, मागीर, उसळटालो. आनी म्हणटालो, तुमी बुदूदीचें 
आनी आत्म्याचे अन्न लोकांक दिवपाचो मक्तो घेतला म्हूण उत्पादक श्रमांच्या 
कामाची तुमकां सूट मेळूक फावना. उत्पादक श्रम तुमी करुंकूच जाय. तो तुमकां 
चुकोवंक येवपाचो ना. 

म्हणटकूच, करपाचें कितें आमी? 


१५ 


चोय दिकांतले लोक तॉलस्तॉयाक हो प्रस्न विचारूंक लागिल्ले. खासा | 
ताणेंय आपणाक हो प्रस्न हजार खेपे विचारिल्लो. मॉस्कोंत ताणें जें पळेल्ले, . 
अणभविल्लें आनी ताचेर आधारून उपरांतचीं तीन वर्सा खोलायेंत देंवन जें | 
चितिल्ले तें ताणें 'म्हणटकूच करपाचें कितें आमी” अश्या नांवाचें एक पुस्तक | 
बरोवन तातूंत विकसावन सांगले. | 

लोकीक नदरेन तॉलस्तॉय केदोय व्हड आसूं, खासा तो आपणाक सरसमान 
लोकां मदलोच एक मानतालो. हेरांत आनी आपणांत फरक आसा तो इतलोच 
= संवसारांत जीं फटींगपणां चल्ल्यांत तांचो सगळ्यांत चड लाव आपणेंच घेतला 
आनी हाकाच लागून सत्येर आशिल्ल्या लोकां कडल्यान मान भोवमान चड 
जोडला आनी आपूण इबाडलां, वांकडे वाटेन चलत रावलां. दुसरो कसलोच 
फरक ना. “म्हणटकूच, करपाचें कितें आमी” ह्या प्रस्नाची जाप ताका मेळ्ळी 
ती आपणा भशेन हेर सरसमान लोकांकूय उपकारा पडटली ह्या भावार्तान ताणें 
ती ह्या पुस्तकांत दिल्या. 

तो म्हणटा, “करपाचें कितें' ह्या प्रस्नाची पयली जाप आपणाक मेळ्ळी 
ती अशी - 

“केन्नाच कोणाक फटोवं नाका. लोकांक तर फटोवं नाकाच, खासा 
आपणाकूय फटोवं नाका. सत्याकूच धरून सदां चल. व्हरू मागीर तें तुका जाय 
ते सुवातेर. सत्याक केन्ना भियेवचें न्हय.” 

आपूण सकाळ सावन सांजवेळ मेरेन लोकांक एक सारको फटयत आसतां. 
कोणूय मेळपाक आयलो जाल्यार घरांत आसुनूय आपूण ना म्हूण सांगून धाडटां. 
कोणाक निखालूस मेळपाचें नासले आनी सट्ट करून तो मेळळो जाल्यार “तुका 
मेळून बरेंऽ दिसले? अशें म्हणटां. कोणेंय अडचणीक लागून पयशे मागले जाल्यार, 
घर भरून दार ओतता इतलें आसुनूय “म्हजे कडेन एक पानदुडूय ना” म्हूण 
सांगतां. हे तरेच्यो हजार फटी आपूण सकाळ सावन सांजवेळ मेरेनच्या काळांत 
मारीत आसतां. “करपाचें किते” हो प्रस्न ताणें आपणाक विचारलो तेन्ना “ह्यो 
फटी सामक्यो सोडून दी म्हण ताका जाप मेळळी. “फटी सोडून दिल्यो म्हणटकूच 
सत्यान चलपाक मनीस भियेवचो ना. आपणालीं दुबळीं आंगां लिपोवचो ना. 
अख्खो संवसार एका मत्ताचो आसू, तुजे मत्त वेगळें आसलें जाल्यार तें मांडपाक 
तू अनमनचो ना. जो आपणाल्या अंतरआत्म्याच्या आवाजान चलता ताच्यांत 
अख्ख्या संबसारा आड उबो रावपाची तांक येता". 

हाचे पयलीं ताका इतली स्पश्ट जाप केन्ना मेळुंकूच नाशिल्ली. हाचें कारण, 
आपूण प्रस्नूच सारको विचारी नाशिल्लों अशें ताका दिसलें. आपूण विचारतालों, 
इतले ज्ञान, इतली प्रतिभा आशिल्ल्या म्हजे सारक्या संस्कारी मनशान म्हज्या 

ज्ञानाचो आनी बुद्दीचो कितलो अंश म्हज्या भागेल्यांक दिवचो? हांवें कसलो 
वावर करचो? हाचे बदला आपणें असो प्रस्न करपाचो, म्हज्या दुदैवान म्हाका 
उत्पादक स्रम करपाची संद मेळ्ळी ना, हांवें कसलोच उत्पादक स्म केलो ना; 
आयुष्यांतलीं उमेदीचीं सगळीं वर्सा फ्रँच भास, पियानो, व्याकरण, भूगोल, 
न्यायशास्र, काव्य, तत्त्वज्ञान, लश्करी विद्या शिकपांत खर्चिलीं. तरी आसतना 
जांणी म्हाका जेवपा खावपाक अन्न पिकोवन दिलें, आंग धांकपाक लुगट विणून 
दिलें, म्हज्यो सगळ्यो गरजो भागयल्यो; तांच्या उपकारांतल्यान मेकळो जावपाक 
हांवें कितें करपाक जाय? आयज म्हाका पच्छात्ताप जाता; म्हजे सारक्या पतितान 
कितें करपाचें? जाल्यार आपणाक सोंपेपणान जाप अशी मेळटली आशिल्ली- 
“तूं जांचे फाटीर चडून बसला तांचे फाटी वयलो सगळ्यांत पयलीं सकल देंव. 
तुज्यो गरजो प्रामाणीकपणान उत्पादक स्रम करून भागोवपाचो यत्न कर. उपरांत 
तुजे कडल्यान लोक जी सेवा मागतात ती तुजे हात पांय, बुदूद काळीज हांचो 
आधार घेवन पुरी कर. लोकांचें कल्याण न्हय, तुजे हस्तुकीं तांचो जो अवमान 
जाता, तो हे मुखार जावचो ना असो नित्शय कर. आपर्णेच आपणाल्या स्मान 
आपणाक पोसवण दिवप ही तुजी पयली लागणूक... मनीस आपणाक केदेय | 
योग्यतायेचो मानूं, राज्य चलोवपाचे, देशाची राखण करपाचे, धर्माचो उपदेस 
करपाचे, ज्ञान दिवपाचे, विज्ञानाच्या मळार नवे नवे सोद लावपाचे योग्यतायेचो 
मानूं, मनीस संस्कारी आसत जाल्यार ताणें आपणाक आनी दुसऱ्यांक पोसवण 
मेळटा असल्या कित्याचेंय आपणाल्या हातांनी उत्पादन करुंकूच जाय. ' 

करपाचें कितें, ह्या प्रस्नाची जाप तॉलस्तॉयाक मेळ्ळी ती अशी. 

तुजीं सगळीं कामां तूंच कर. रांदप, उदक भरप, सान्न मारप, लुगटां उमळप, 
पायखिळो निवळ करप आनी शेतांत काम करून अन्न पिकोवप, सगळीं कामां 
तूंच कर. दुसऱ्यां कडल्यान करून घेवं नाका. 

तॉलस्ताय तो. इतली स्पश्ट जाप मेळटकूच तो आपणालीं सगळीं कामां 
आपुणूच करपाक लागलो. आठ आठ वरां शेतांत मानाया भाशेन कुदळ खोरें 
घेवन वाबुरपाक लागलो. सत्तावन अठ्ठावन वर्सांची पिराय ताची. मदींच ताका 
प्रस्न पडटालो, ह्याच कामांत सगळो वेळ खर्चलो जाल्यार वाचपा बरोवपाच्या 
कामांत वेळ खंयचो काडटलों? वाचप बरोवप हो ताचे आवडीचो वावर. 

लोकांच्या उपेगाचोय तो, अशें ताका दिसतालें. ह्या प्रस्नाची ताका ध्यानामनांत 
'नाशिल्‍ली एक जाप मेळ्ळी. जितले स्रम तो करीत गेलो तितल्यो ताच्यो अडेच्यो 
कितल्योश्योच संबयो सुटत गेल्यो. आठ आठ बरां कुडीचीं कामां करुनूय बुद्दीचीं 
कामां करपाची ताची शक्त वाडत गेली. दिसाच्या चोवीस वरांतलीं न्हिदेची 
आठ आनी स्रमाचीं आठ वरां काडलीं जाल्यार ताचे कडेन सुबेज आठ वरां 
उरतालीं. बाचपा बरोबपाचीं कामां करपाक ताका पांचूच बरां पुरो आशिल्लीं. 
ताणें हिशोब मांडलो - चार दसकां सावन आपूण बरयतां. बरोवपाचें काम 
सोडून आपूण दुसरें कितेंच करिना. ह्या चार दसकांच्या काळांत आपणा कडल्यान 
सुमार पांच हजार छापिल्लीं पानां बरोवन जाल्यांत. धरुया, आपणें आरंभा सावन 
शेतात आठ आठ वरा काम केल्लें. पांच वरां वाचपाक, अभ्यास करपाक दिल्ली 
आनी सुट॒येच्या णव्वद दिसांनी दिसाक फकत चार चारूच पानां बरयल्लीं जाल्यार 
पांच हजार पानांचे साहित्य बरोवपाक आपणाक चवदा वर्सा पुरो आशिल्लीं. 
आंग मोड़ऽ सर उत्पादक स्रम केले जाल्यार बुदूदीचीं कामां - बरोबप वाचप - 
जायनात म्हणटात तें खरें न्हय. परतें, तीं बेस बरीं जातात. बरोवप गुणांनीय 
वयल्या पांवड्याचें जाता आनी काम करपाची उर्बाय वाडटा म्हणपाचें ताणें 
पळेलें. 
शेतांत आठ आठ वरां काम करीत पसून ताच्यो आदल्यो कितल्योश्यो 
खर्चाळ संबयो गळून पडल्यो. तो सिगार ओडटालो. तें सुटले. वायन घेतालो. 
हेवूय संवयेंतल्यान तो आतां मुक्‍त जाल्लो. ताका तेला-तुपाचें, मसाल्याचे जेवण 
जाय आशिल्ले. आतां कोबीचो सूप, उकडिल्ली भाजी, पेज, कुड्याचो उंडो, 
फुटी च्या असल्योच गजाली जिबेक आवडूक लागल्यो. ताच्यांत कितलेशे 
बदल घडून आयिल्ले. दुसर्‍या कडल्यान काम करून घेवपाची गरजूच ताका 
भासऽ नाशिल्ली. आपुणूच आपलीं कामां करपाक लागिल्लो. कांय जाण 
म्हणटाले, हे उतार पिरायेर आठ आठ वरां शेतांत काम केल्यार हांतुळणार 
पडटलो, खासा दोतोर लेगीत अशेंच सांगताले. अणभव उरफाटोच आयलो. 
तो काटक जालो. घटमूट्‌ जालो. केन्ना जोर आयलो ना, केन्ना थंडी भारकूण 
जाली ना. कसलीच पिडा जाली ना. पयलीं तो खातालो, जेवतालो, न्हिदतालो, 
वाचतालो, बरयतालो. कोणाक कित्याक उपकारा पडनात असलींच कामां 

करतालो. आतां फाविल्ल्या वेळांत वाचप अखंड चलतालें. भितल्ल्यान प्रेरणा | 
जातकूच बरपूय जातालें. The Death of Ivan llych, The Kreuzer | 
Sonata, Haj! M५7३५ सारक्यो सुंदरांतल्यो सुंदर आठ धा नवलिका ताणें 
ह्याच काळांत बरयल्यो. ।/2n the Fool, How Much Land Man Needs | 
असल्यो सुमार तेवीस कथा ताणें बरयल्यो. The Power of Darkness | 
सारकें नाटक बरयलें. The Kingdom of God is Within You, On 
Life, What is Art, What Bele सारके ग्रंथ बरयले. पयलींच्या ॥॥/8/ 
and Peace, Anna Karenina सारकेल्या पुस्तकां परस खंयच्याच आंगान 
उणें न्हय असलें हें बरप ताणें ह्याच - दिसाक आठ आठ वरां शेतात काम 
करतालो त्या - काळांत बरयलें. ते भायर, शेतांतल्यान कितलेंशें पीक काडलें. 
तो मागीर कोंड्याचीं कामां करपाक लागलो. पांटले, खोंटले असल्यो कोंड्याच्यो 
जायत्यो वस्तू करूंक लागलो. एका चामारा सरीं बसून जोतीं कशीं करचीं तें 
शिकलो. आनी जोतीं करपाक लागलो. एक लेगीत खीण ताणें ह्या काळांत 
आळमसायेंत घालोवंक ना. तागेले हें ॥/t Then M५5६ ॥/ 00 हेय पुस्तक 
ह्याच काळातले. 

आपूण जियेतां तशे सगळे जियेवपाक लागले जाल्यार, कोण कोणाक 
आपणालो गुलाम करचो ना, कोण कोणाचें शोशण करचो ना, कोण दुःखी 
उरचो ना, कोण गरीब उरचो ना, कोणाचेरूच भीक मागपाचो प्रसंग येवचो ना 
अशें ताचें मत्त जाल्लें. तो म्हणी, एक वेळ असो येतलो की रांदप्यांनी रांदून 
वाडिल्लीं पंचपक्वान्नां खावप मनशाक लजेचें दिसतलें. घरांत नोकर चाकर 
वावराड्यो दवरप लजेचें दिसतलें. चक्क गाडयेंत बसून भोंवप हेंवूय लजेचें 
दिसतलें. 

संवसार एक दीस हे दिकेन चलपाक लागतलो असो ताका विस्वास 
आशिल्लो. 

फकत लोकमत केळोवपाचें काम करूंक जाय. हें काम आनीक कोणाय 
परस बायलांच बरीं करूक पावतलीं अशें ताका दिसतालें. मनीसपण होगडावन 
विकृत जाल्ले जग मनीसपणाचे वाटेर बायलांच हाडटलीं असो ताचो भावार्त 
आशिल्लो. तांच्याच हातांत संवसार दिवया अशें तॉलस्तॉय म्हणटालो. 

तो तांकां म्हणटा, 

सैमाच्या सगळ्या नेमांक तुमी बुदूदीन पाळो दीत आयल्यात. मनीसपण 
होगडावन विकृत जावन पडिल्ल्या दु:खी संवसाराक जिवीत म्हळ्यार कितें, 
ताचो अर्थ कितें, ताचो धर्म किते हें तुमी न्हय जाल्यार कोणें समजावन सांगपाचें ? 
मनीसपण होगडावन बशिल्ल्या दादल्यांनी? सैमाच्या नेमाक पाळो दिवपांतूच 
खरें सूख आसा, खरो आनंद आसा हें तुमीच बऱयो जाणात. घोव बायले 
मजगतच्या मोगाचो आनंद किते म्हणटात तो तुमकांच खबर आसा. ह्या आनंदाक 
अंत ना, तो केन्ना सोंपना हें तुमीच जाणात. तो भुरग्या वयल्या मोगाचें रूप कसो 
घेता हेय तुमीच जाणात. भुरग्याक जल्म दितना तुमकां कितलें सोंसचें पडटा, 
ताका ल्हानाचें व्हड करपाक तुमी रगत कश्यो आटयतात तुमीच जाणात. वाट 
चुकिल्ल्या ह्या संवसाराक जाग्यार हाडपाचें काम तुमीच करपाचें. तुमी आतां 
मेरेन तुमचींच घरां सांबाळळीं; आतां हो संवसार सांबाळात. तो हातांत घेयात. 


अ श ॐ 


१०७ . तॉलस्तॉय 


'तालस्तॉय उतार पिरायेचो जाला. म्हणटा, पन्नास वर्साचे 


पिरायेचो जाय सर आपूण जल्म आनी मरण ह्या दोन तोंकां मदल्या जिविताकूच 
जिबीत मानीत आयिल्लों. आनी, एक दीस मरपी, ना जावपी ह्या जिवितांत 
चडांत चड सुखां भोगप हाकाच जियेवप म्हणीत आयिल्लों. सगळे तरेचे यत्न 
करून आपणें तरातरांचीं सुखां भोगलीं. पुणून वर्सा वाडत गेलीं तशें तशें आपणाक 
दिसपाक लागलें, आपूण आंवडेतालों तें सूख आपणाक केन्ना मेळूंक पावलेंच 
ना. आनी मेळ्ळेशें दिसले तें सुखा सारकें दिसलें ना. “हाका सूख म्हणू नजऽ, 
आनी सूख अशें आसूंय नज5' अशें दिसले. 

हे वटेन पिराय वाडत गेली आनी आपणालें मरण आपणाक स्पश्ट दिश्टी 
पडपाक लागलें. मरण कशेंच चुकोवंक येवपाचें ना आनी जिवितांत अंती कश्ट, 
पिडा, म्हातारपण आनी मरण सोडून आपणा वांट्याक कांयच येवपाचें ना हाची 
जाणवीक आपणाक खोलायेन जावपाक लागली. 

अशें कित्याक जावचें अशें आपणाकूच आपणें विचारलें. आपणाक जाप | 
मेळ्ळी ना. | 

आपूण सुखी जावंक वावुरता आसतनाच दुसऱ्यांकूय सुखी करपाक वावुरचें | 
अशें कांय जाण सांगताले तें आयकल्लें. केन्ना केन्ना आपणाल्या तोंडांतल्यान | 
हें सुभाषीत फुट्टालें. पुणून आपणाक दुसऱ्यांच्या सुखा खातीर वावरप 
जमनाशिल्लें. कित्याक, जितले पोटतिडकीन आपूण आपणाल्या सुखा खातीर 


तॉलस्तॉय १0८ 





बावुरतालों तितले पोटतिडकीन दुसऱ्यांच्या सुखा खातीर आपणाक वावरुकूच 
_येनाशिल्लें. आनी, दुसरें म्हळ्यार, दुसरेय आपणा भाशेनूच एक दीस मरपा खातीर 
जल्माक आयल्यात. तांकां सुखी करपाच्या आपणाल्या यत्नांक कांयच अर्थ 
ना, अशेंय दिसतालें. 

तॉलस्तॉय निर्शता. आपूण विचित्र मनीस आसूंक जाय म्हूण निर्शतां अशें 
ताका दिसता. म्हूण तो भोंबतणचे लोक कशे जियेतात, कित्या खातीर जियेतात, 
खंयचे प्रेरणेन जियेतात हें नियाळपाक लागता. कोणाकूच आपूण कित्या खातीर 
जियेतां हें खबर ना, अशें ताका दिसून येता. जिविता संबंदान कोणूच कांय 
चितिनात हें तो पळेता. चडशे सगळे भुरगेपणांत मेळिल्ल्या संस्कारांक धरून 
जियेतात आनी “जियेवप म्हळ्यार अशेंच जियेवप” अशें मानतात, ह्या निर्णयार 
तो पावता. 

आनी, हांच्या जिविताक कांय अर्थ ना, अशें तो म्हणपाक लागता. 

मागीर, तो आपणाचेर पडिल्ल्या धर्मसंस्कारांची तर्जणी करपाक बसता. 
तो ग्रीक ऑर्थाडॉक्स चर्चाच्या संस्कारांत वाडिल्लो. रशियेंत चलपी एक ख्रिस्ती 
पथ हो. जितलो खोलायेंत देंबता तितलीं तितलीं ह्या धर्मसंस्कारांत सत्या परस 
तङ्डकांच चड भरिल्लीं ताका दिश्टी पडपाक लागतात. ह्या चर्चान धर्माचो 
मक्तो आपणा कडेन घेतला आनी तें लोकांक फटयता म्हणपाचें ताका स्पश्ट 
बरें दिसूंक लागता. लोक दुबळो आनी भेंकरो, बाबड़ो फटोवन घेता. ते भायर, 
तो पळेता, ग्रीक चर्चा भाशेन ख्रिस्ताचे शिकवणेचो मक्तो घेवन बशिल्लो आनीक 
एक पंथ संवसारांत आसा- रोमन कॅथलीक चर्च. ताचोय होच धंदो चल्ला. 
मार्टिन ल्युथराचो प्रोटेस्टंट पंथ आसा. ताचोय होच धंदो. तिनूय पंथ ख्रिस्ताचेच 
शिकवणुकेचो प्रचार करतात. पुणून शिकवणूक तिनांची तीन तरांची. एकीमेकीं 
कडेन ताळमेळ नाशिल्ली. आनी वयल्यान आपणालीच शिकवणूक खरी म्हूण 
सांगपी. 

तो जाणा, ख्रिस्ती धर्मा भायर संवसारांत आनीक काय धर्म-मत्ता आसात. 
तांणीय वेगळे वेगळे कडल्या लोकांक संस्कारीत केल्यात. हिन्दूंचो, बुद्धाचो, 
महम्मदाचो तसो कोन्फुत्सुचो धर्म समजून घेवपाचो तो यत्न करता. हांगाय ताका 
तेंच दिश्टी पडटा. सत्य आपणाकूच समजलां अशें हाचेंय म्हणणें. तॉलस्तॉयाक 

हेवूय सगळे धर्म विसंगतींनी भरिल्ले, लोकांचे कुड्डे विस्वास वाडोवपी धर्म | 
दिसतात. सगळ्यांत भितर घयरांव दाटिल्लो तो पळेता आनी वयल्यान “आपुणूच | 
खरो, दुसरे फट? अशें दर एकलो म्हणटा हेंवूय तो पळेता. | 
ताचो एकाय धर्माचेर भावार्त बसना. एकाय धर्मा कडेन आपणाक पडल्यात 
त्या प्रस्नांच्यो जापो नात. एकाय धर्मात आपणालीं दुःखां ना करपाची तांक ना, | 
एकाय धर्मा कडल्यान आपणाली निर्शणी ना जावपाची आस्त ना, ह्या निर्णयार 
तो पावता. सामको म्हळ्यार सामकोच निर्शता. असलें अर्थ नाशिल्लें जिवीत 
कित्याक जियेवंक जाय, ते परस मेल्लों बरो, अशें तो म्हणपाक लागता. 

केन्ना केन्ना जिवीत सोंपोवपाचेय विचार ताच्या मनांत घोळपाक लागतात. 

निर्शणेच्या असल्या गुपाट काळखांत पडिल्लो आसतना अवचीत एक 
दीस ताका उजवाडाचें एक ल्हानशें कीर्ण दिश्टी पडटा. कितें तरी “कळिल्ले! 
वरी ताका दिसता. तो “नवो तेश्तामेन्त” घेवन बसता. आतां मेरेन वाचिल्ल्यो 
विद्वानांच्यो सगळ्यो अर्थावण्यो कडेक उडोवन उकत्या मनान आनी स्वतंत्र 
रितीन तो नव्या तेश्तामेन्तांतली शिकवण समजून घेवपाचो यत्न करता. आनी 
जितलो खोलायेन देंवता तितलें ताका “दिश्टी पडिल्लें सत्य” ताचे मुखार स्पश्ट 
जाता आनी स्पश्ट जायत वता. मनांतल्यो ताच्यो सगळ्यो गांठी सुट्टात आनी 
ताच्या सगळ्या प्रस्नाच्यो जापो ताका मेळटात. 

तो म्हणटा - 

“म्हाकाच एकल्याक? हें सत्य होलमलां अशें न्हय. बरें, ख्रिस्ताकूच 
एकल्याक तें होलमल्लें, अशेंय न्हय. ख्रिस्ता आदल्या बुद्ध, सॉक्रतीश, आनी 
ख्रिस्ता उपरांतच्या पाश्काल, स्पिनोझा, फिक्थ, फॉयरबाख सारकेल्यांकूय तें 
समजल्लें. हांव सांगता तें म्हजे एकल्याचें मत्त न्हय. म्हाका तेंको दिवपाक म्हजे 
फाटल्यान इतलेय हे उबे आसात”. 

होलमल्ल्या ह्या सत्याक धरून तो जियेवपाचे कांय नेम घडयता आनी ह्या | 
नेमांक धरून तो जियेता. आनी अंतीं म्हणटा, “आतां बीस वर्सा जालीं, ह्या | 
नेमांक धरून हांव जियेत आयलां. खूब आनंदान जियेतां आनी आनंदानूच मरणाचे 
दिकेन पावलां घालीत आसां. 

ज्या सत्यान आपणाक संतोस दिला, आनंदान जियेवपाची एक वाट 

दाखयल्या तें दुसऱ्याक सांगचें, आपणाक मेळ्ळा तसलो संतोस तांकांय मेळचो, 
` तांकांय जियेवपाची वाट मेळची म्हूण - 
तो हें पुस्तक बरयता. 


ताका कितें होलमल्लें? 

सगळ्यांत पयलीं ताका मनीस “कोण” म्हणपाचें कळिल्ले. मनीस एक 
कूड घेवन जल्माक आयला आनी कुडीच्यो सगळ्यो भुको आनी गरजो भागयत 
राबवला म्हूण तो हेर जिवां सारको एक जीव दिसलो तरूय कुडीच्यो सगळ्यो 
भुको आनी गरजो भिरकावन भायर मारपाची तांक आशिल्लो एक आत्मो घेवन 
तो जल्माक आयला, म्हूण हेर जिवां सारको तो जीव उरूक ना. ताच्यांत एक 
आध्यात्मीक अश आसा, हैं मर्तीत धरूक जाय आनी तें मतींत धरून जियेवचें 
कशे आनी कित्या खातीर, हें ताणें थारावंक जाय. 

सगळ्यांत पयले सत्य ताका होलमले तें हें - मनशाच्या खरेल्या रुपाचें. 

रोखडेंच दुसरें सत्य ताका होलमलें. तें अशें - 

किडी-मुयां पसून हती-गेंड्या मेरेनचे सगळेच जीव जियेतात. तशी, दुर्वे 
पसून पिंपळ वडा मेरेनची सगव्ठी वनस्पतसृश्टूय जियेता. धाय दिको भरून ओतपी 
चैतन्य, हे भाशेन, जिणेच्या रुपान सगळे कडेन स्फुरून आयलां. आतां प्रस्न 
उपरासता, भुरगें जियेता तेन्ना तें जियेता, काय जिणेच्या रुपान स्फुरून आयिल्लें 
चैतन्य ताच्यांतल्यान जियेता? भुरग्याक आपूण जियेतां म्हणपाचें भानूच नासता. 
तशें, सरसमान मनशाक आपूण जियेतां म्हणपाचें भान नासता. आपूण जियेतां 
अशें ताच्यान केन्ना म्हणूं येता? ताच्यांतल्या-आध्यात्मीक अंशाक जाग येतली 
तेन्ना. ताच्यांतल्या आध्यात्मीक अंशाक जाग आयल्या अशें केन्ना म्हणूं येता? 
ताका आपलें बरें-भलें जावंचेंशं दिसता तशें दुसऱ्याच्या बऱ्या-भल्यांतूच 
आपणालें बरें-भलें आसपावता म्हणपाची जाणवीक जाता तेन्ना. 

आपूण कित्या खातीर जियेतां हाची स्पश्ट जाणवीक मनशाक जाता तेन्नाच 
तो जियेता म्हणूक जाय, हें दुसरें सत्य ताका होलमता. 

आपूण कित्या खातीर जियेतां हे जाणविकायेन जियेले उपरांतूय मनशाचीं 
जेवप-खावप, न्हिदप-उठप बी कुडीच्यो भुको भागोवपाचीं कामां आदले वरीच 
चलत रावतात, म्हूण ताका हेर जिवां सारको एक जीव, एक पशू लेखूंक येना. 
कित्याक, आपणाले कुडीच्यो भुको, गरजो भागयता आसतना तो दुसऱ्यांच्या 
बऱ्या-भल्या खातिरूय आंवडेत आसता. हेर जीव अशे आंबडेनात. हेर जीव 
दुसऱ्यांचें कितेंच लावन घेनात. मनीस लावन घेता. मनीस पशू न्हय. पुणून देवूय 
न्हय. पशुपणाच्यो शिमो हुंपून भायर आयिल्लो आनी देवपणाचे दिकेन पावलां 
उखलून चलत राविल्लो एक आध्यात्मीक पुरूस, हेंच ताचें खरें रूप. 

मागीर दुसऱ्यांच्या बर्‍या भल्या खातीर वाबुरपाचे प्रेरणेचे रूप तो नियाळपाक 
लागता तेन्ना, ही प्रेरणा सगळ्यांच्या काळजांत बसता आनी लोक तिका दुसऱया 
एका नांबान वळखतात, तिका ते मोग म्हणटात म्हणपाचें ताका कळटा. 

जिणेच्या रुपान चोंय दिकांनी एकूच चैतन्य स्फुरिल्लें आसतना तें वेगळ्या 
वेगळ्या कु्डीनी आपणाक कित्याक बंदिस्त करून रावले, अखंड कित्याक | 
रावले ना, असो एक प्रस्न तॉलस्तॉयाक पडिल्लो. तोय अंतीं सुट्टा. आनी तो 
म्हणपाक लागता, जण एके कुडींत आशिल्ले हैं मोगाचें तत्वूच वेगळ्या वेगळ्या | 
कुडींक एक करता; एकामेकां कडेन जोड़टा. मोगाचें हें नातें इतलें घट की 
परक्यांक लेगीत तें घरचें करता, पयस गेल्ल्याक म्हऱ्यांत हाडटा. दुस्मान जाल्ल्यांक 
इश्ट करता. तें कित्याक, मोगान एकठांय आयिल्ल्या दोगां मजगतीं मरण लेगीत 
अंतर पडूक दिना. 

भायल्यान संवसार वेगळो वेगळो दिसलो तरूय भितल्ल्यान तो एक. 

मोगाची ही तांक लक्षांत येना फुडें तो म्हणपाक लागता, बायल-भुरगीं, 
सोयरी-धायरीं, आपलीं-पेलीं करीत करीत अख्ख्या संवसाराक मोगान वेंगावप 
इतलो मनीस काळजान आनी करणेन व्हड जावंक जाय. असो व्हड जावप हीच 
जिविताची मोख. होच जिविताचो उद्देश. मोगाचें वर्तूळ वाडयत वाडयत 
विरोधाचे सुवातेर एकचार, संघर्शाचे सुवातेर सहकार घडोवन हाडप आनी, हे 
भाशेन, धतरेर स्वर्ग (देवाचें राज्य) हाडप हीच मनशाची मुखेल प्रेरणा जावंक 
जाय. 

जियेवप कित्या खातीर? धतरर स्वर्ग निर्मुपा खातीर. तो कसो निर्मप? 

मोगान. काळजांत फुटिल्ली मोगाची झर संवसार भर व्हांवती करून. ती कोणें 
` व्हांवती करप? जागरूक मनशान. 

हें स्पश्ट जातकच तो म्हणटा, मोग जागोवंक जाय. मोग वाडोवक जाय. 
मोग व्हांवतो करूक जाय. मोग जागोवपाक, वाडोवपाक, व्हांवतो करपाक 
कांय गजाली आडखळी हाडटात. ह्यो आडखळी सगळ्यांत पयलीं पयस करूक 
जाय. 

आडखर्ळीचें मूळ खंय सोदपाचें? कुर्डीत. आपूण हेरां परस वेगळो ही 
जाणवीक मनशाक सगळ्यांत चड़ ताची कुडूच करून दिता. कुडूच मोगाचे 
उकतावणेक बांद घालता. देखून हे बांद तोड़पाचें काम सगळ्यांत पयलीं करूंक 
जाय. जलमा सावन ताका ही जाग येना. बरींच वर्सा जियेले उपरांतूय येना. ते 
मेरेन आमकां कितल्योश्यो संवयो जातात. एक दीस अवचीत जाग येता. पुणून 
जाग आयले उपरांतूय मुदलांतल्यो बड़ी साप्प ना जायनात. कितलींशीं वर्सा 
मनीस आपूण आनी आपणालें बरें-भलें हातुतूच गुल्ल उरता. देखून निश्दूर 
करण्यो करपाकूय तो अनमनना. कांय जाण कुडीची ही बड़ पळोवन तिका 
दंडणावन “जाग्यार हाडपाचो' यत्न करीत आयल्यात. केन्ना धर्माच्या नांवान 
तर केन्ना तपस्येच्या नांवान. कांय जाण ही दंडणावणी पळोवन “शी शी, कुडीक 
अशे त्रास दिवंक फावनात” अशें म्हणटात आनी तिच्यो गरजो भुको भागोवपाचो 
यत्न करतात. एक त्यागाचे, कश्टांचें जिवीत. तर दुसरें भोगांचें, रुचीचें जिवीत. 
तॉलस्तॉय म्हणटा, हीं दोनूय तोंकां समा न्हय. कुडीक दंडणावंक तर जायच ना. 
तशी तिका भोगांतूय लोळूंक दिवंक जायना. कितें करूंक जाय - कुडीच्या 
भुकां आनी गरजां सुवादीन जायनासतना मनशाक धनीपणान जियेवंक येवंक 
जाय. 

तो एके गजाली कडेन आमचें लक्ष ओडटा आनी म्हणटा. मोग काळजांत 
भितर आसलो तरूय तो थंयच बंदिस्त रावंक सोदिना. तो मुक्त जावंक आंबडेता. 
भायर सरून सगळे कडेन व्हावंक सोदता. हें आमकां कळूंक जाय आनी ताची 
वाट आमी मेकळी करून दिवंक जाय. वाट मेकळी करून दिवपाच्या ह्या वावराक 
तॉलस्तॉय “पशुत्वांतल्यान आध्यात्मीक अंशाची सुटका करप? म्हणटा आनी, 
हेंच मुक्ती जीवन म्हूण सांगता. तो विचारता, बॉयलरांत भरिल्ली वाफ बॉयलरांतूच 

भितर केन्ना संतुश्ट रावता व्हय? ती भायर येवंक आंवडेता म्हूण ती बॉयलराचें 
धाकणें सदां भितल्ल्यान धुकलीत रावता. तसो, काळजांतलो मोग भायर व्हांवंक 
सोदता. देखून ताचे वाटेंत ज्यो आडखळी येतात त्यो धुकलपाचो तो सदां यत्न 
करीत रावला. 

जियेवपाची दुसरी तरा खबर नाशिल्ल्यान मनीस जल्माक येत सावन बरींच 
वर्सा मेरेन एके तरेचें पशुजीवनूच जियेत रावता. जाग येतकूच, आध्यात्मीक 
जाण येतकूच हें जिवीत जियेवप सामकेंच सोडून दिना. तें साप विसरना. हाका 
लागून ताच्या जिवितांत एक विसंगत उबी जाता. तो धड आध्यात्मीक जिवितूय 
जियेबंक पावना आनी धड़ पशुजीवनांतलीं सुखांय भोगूक पावना, आनी चुकी 
करीत रावता. ह्यो चुकी ताचे आध्यात्मीक उकतावणेक आडखळी हाडटात. ते 
भायर, आदले पिळगेंतले आवय बापूय, आजे पणजे, ह्योच चुको ताका दायजानूय 
दितात. हे भाशेन, बडीच्यो संवयो दायजान मेळिल्ल्या संवयांक लागून घट 
जावपाक लागतात. ह्या संस्कारांतल्यान मनशान सगळ्यांत पयलीं आपणाक 
सोडोवन घेवंक जाय. 

कसो सोडोवन घेवंक जाय? 


मनशांतल्या आध्यात्मीक अंशाचे उकतावणेक आडखळ हाडपी स संस्कार 
आसात अशें तॉलस्तॉय म्हणटा. 

कुडीच्यो मुळाव्यो गरजो भागोवप, एक. 

ह्यो गरजो भागोवपा खातीर खासा आपणें कश्ट करपा बदला दुसऱ्यांक 
आपणा खातीर कश्ट करूंक लावप, दुसरो. 

आयच्योच न्हय, तर फायच्योय गरजो भागच्यो म्हण आयजूच तजवीज 
करून दवरप, तिसरो. 

आपणा खातीर जे कश्ट करतात ते सदांकाळ आपणा सुवादीन उरचे म्हूण 
तांचेर शेक चलोवप, चवथो. 

सदांच वैभवांत लोळूंक मेळचें म्हण तजवीज करून दवरप, पांचवो, आनी, 

कुडीच्या आनी मनाच्या बळांक चेतोवपी, उचांबळ करपी अडेचे उपाय 
करप हो सवो. 

सवूय संस्कारांचे तीन थर आसात- 

एक, मुदलांतलो बडीचो. दुसरो जाणटेल्यां कडल्यान दायजान मेळिल्लो, 
आनी तिसरो, खासा आमीच केळोवन काडिल्लो. 

मुळाव्यो गरजो भागोवच्योच पडटात सगळ्यांक. कुडीक पोसवण दिवपा 
खातीर आनी कूड भलायकेन बरी उरची, अखेर मेरेन काम करीत अशी घटमूट 
जावची हे खातीर मनशाक खावंक पियेवंक मेळूंक जाय. पावस, शीं, ओता 
पसून आंग धांपपा-पांगुरपा खातीर ताका न्हेसूंक पांगरुंकूय मेळूंक जाय. आनी 
तीनसांज जातकच “सू5 म्हज्या घरा” अशे म्हणून जमनीर फाट तेंकोवंक मेळचे 
खातीर ताका आसरोय मेळूंक जाय. अन्न उदक लुगटा वरी घर मठीय मनशाचे 
गरजेची. ह्यो ताच्यो मुळाव्यो गरजो भागोवपाचो तो सदां यत्न करीत आयला. 


साद्या अन्नान आनी उदकान ताची भूक तान भागूं येताली. कुडीक 
तितल्यान पोसवणूय मेळूं येताली. पुणून मनीस तितल्यान केन्ना धादोशी जाला 
व्हय? जेवण पिवण बर्‍याक पडटा असलेच न्हय, तर बरें लागता असलेंय 
मेळोवपाचो तो यत्न करीत राबवला. जिबेक बरें लागता असलें जेवण पिवण कशें 
तयार करचें हाचे उपाय ताका आदले पिळगेनूय दाखयल्यात शिकयल्यात. ते 
भायर, ताणेंय नवे नवे सोदून काडल्यात. साद्या लुगटान ताच्यान कूड धांपूं 
येताली. पुणून हांगाय तो तितल्यान धादोशी जायना. तरातरांचे भेस, तरातरांच्यो 
फॅशनीय तो सुरू करता. तसो, साद्या घरांत रावपा बदला चक्क बर्‍या दोन दोन, 
तीन तीन माळयांच्या कितल्याश्या कुर्डीच्या म्हालांनी रावपाक आंवड़ेता आनी 
म्हाल बांदुनूय घेता. मुळाव्यो गरजो निखट्यो भागल्यो म्हूण जायनात. त्यो भागयता 
आसतना ताका सुखूय मेळूंक जाय म्हण तो आंवडेता. आनी सूख वाडोवपाचो 
तो यत्नूय करीत रावता. 

मनशांतल्या आध्यात्मीक अंशाचे उकतावणेक बादा हाडपी ही एक व्हडली 
आडखळ, अशें तॉलस्तॉय म्हणटा. तो सांगता, पोंद नाशिल्ल्या आयदनांत 
अमृत हाडून ओतलें जाल्यारूय ताचो एक लेगीत थेंब आयदनांत उरना, तश्यो 

गरजो कितल्योय भागय, केन्नाच भागूंक पावनात. 

दुसरें, गरजो भागोवपा खातीर स्रम करूंक जाय. स्रम करतकूच मनशाक | 
विस्रामूय मेळूंक जाय. पुणून मनीस स्रम आनी विस्राम वेगळे करता आनी स्रमा 
परस ताका विस्रामूच चड आवडूंक लागता. तो जाता तितलो अदीक मेळचो | 
म्हण तो यत्नूय करूंक लागता. पुणून, खासा ताणें स्रम केले नात जाल्यारूय | 
ताचे खातीर दुसऱ्यांक कोणाक तरी स्रम करचे पडटात. मनीस हें जाणा. म्हूण 
तो दुसऱ्यां कडल्यान स्म करून घेता 

मागीर जाता किते? 

स्रम करपाची आंगांत तांक आसून लेगीत, स्रम करप ताच्याच बऱयाक 
गरजेचो आसून लेगीत तो स्रम करिना. दुसऱ्यांच्या स्रमाचो गैरलाव घेता. आनी, 
हे भशेन, आळशी लोकांचो, बेंदल्ले वरी परजीवी, जळवां सारको, दुसऱ्याचे 
रगत लुंचपी गिरेस्तांचो एक वर्ग समाजांत वयर सरता. तर दुसरे वटेन, दुसऱ्यां 
खातीर मरऽ सर स्रम करून लेगीत अर्द-पोटार वा उपाशीं रावपी गरीब-दुबळ्यांचो 
आनीक एक वर्ग निर्माण जाता. एके वटेन शोषक तर दुसरे वटेन शोषीत अशे जे 
दोन वर्ग समाजांत निर्माण जाल्यात ते आमच्या ह्या स्रम करी नासतना दुसऱ्यां 
कडल्यान स्रम करून घेवपाच्या संस्काराक लागून. 

मनशांतल्या आध्यात्मीक अंशाक जाग हाडपाक हो संस्कार व्हडांतली 
व्हड एक आडखळ जावन बसला. एक खरें, सगळ्यानी आपणालीं सगळींच 
कामां खासा आपणेंच करूक जाय अशें ना. समाजांतल्या सगळ्यांक कामां 
वांटून दिवंक जाय. म्हणटकूच, कामां सोपे आनी बरे तरेन जावंक पावतात. 
पुणून हाचो अर्थ, समाजांतल्या कांय जाणांनी स्रम चुकोवंक जातात असो नेम 
करू येत व्हय? सगळेच स्रम चुकोवपाक लागले, कठीण कामां बदला सोंपीं 
कामां घेवन बसपाक लागले जाल्यार स्रम कोणें करपाचे? कामांची वांटणी 
न्यायाचेर आधारून करची जाली जाल्यार, समाजांतल्या जण एकल्यान स्रमाचें | 
खंयचें न्हय खंयचें काम करुंकूच जाय. स्रम चुकोवन मनीस विसव घेता तेन्ना ' 
वि्रामाची खोसूय तो भोगूंक पावना. स्म जितलो उणो तितलो विस्रामाचो 
आनंदूय उणो. 

बाकीचे जीव स्रम करून जियेतात तशें मनशानूय स्रम करून जियेवंक जाय. 

जाल्यारूच तो भलायकेन बरो आनी आंगान घटमूट उरूक पावतलो. मनशान 
आपणाल्यो थोड्यो तरी गरजो स्रम करुनूच भागोवंक जाय. समाजांत सगळे 
कसलो न्हय कसलो उत्पादक स्रम करून जियेवपाक लागले जाल्यार तांच्या ह्या 
स्रमाचीं फळां समाजांत इतलीं जमा जातलीं की तांकांच न्हय तर समेस्त दुबळ्या 
अशक्त लोकांच्यो गरजो भागोवपा इतलें सगळ्यांक मेळत रावतलें. फायचो 
हुस्को करू नाका, सुकण्या शेवण्या भाशेन हुसक्या मेकळो जियेवंक लाग अशें 
“नव्या तेश्तामेंतां त येशून म्हळां तें रुपक न्हय, सैमाच्या एका सत्याचे निवेदन 
ते. सगळ्यांक पोसवण मेळपा इतलें सैम सद्दा कितें न्हय किते निर्माण करीत 
आयलां. तुकाच एकल्याक तें कित्याक विसरतलें? शेवण्यां सुकण्यां परस तुजें 
मोल सैमाक उणें व्हय तर? देखून फायचे हुसके सोडून दी. 


पुणून मनीस “आपलें आपणेंच पळोवंक जाय”, “जिवीत आयज आसा, 
फाल्यां ना” ह्या संस्कारांत वाडला. देखून, तो आयजूच फायच्यो आनी आपणा 
वांगडा आपणाल्या घरच्या सगळ्यांच्यो गरजो भागोवपाच्यो तजविजो करीत 
आयला. हो “आशेभगताचो वावर". 

फायच्यो गरजो भागच्यो म्हण मनीस जें एकठांय करून दवरता तें ताका 
दुसर्‍या पसून सांबाळचें पडटा. गरजेच्योच न्हय, तर गरज नाशिल्ल्योय गजाली 
तो एकठांय करता आनी सांबाळून दवरता. एकठांय करपाच्या, वाडोवपाच्या, 
सांबाळून दवरपाच्या ह्या वावरात ताचें पुराय आयुष्य खर्चता, इतलेंच करून 
ताचो हेत तडीक वता व्हय? मरण केन्ना येवन ताका घेवन वचत हाचें खरेपण 
ना. जो फुडार येवंक ना, कोणें पळोवंक ना, जो पळोवंकूय येना ताचो हुसको 
करून मनीस सारको जियेवक पावना; सामको आपल्या वांदडाचो जावन पडटा. 

ही ताच्यांतल्या आध्यात्मीक अंशाक उकताड़ा हाडपाच्या वावरांतली 
आनीक एक आडखळ. 


मनशाच्यो मुळाव्यो गरजो सोंपेपणान भागूंक पावनात. त्यो भागयता 
आसतना ताका दुसऱयां कडेन संघर्श करचो पडटा. जांचे कडल्यान तो आपणालीं 
कामां करून घेता ते सदांकाळ आपणाल्या शेकातळा उरचे म्हूण तो तांचेर 

आपणालीं सत्या चलोवपाक लागता. दुसऱयांक आपणा सुवादीन दवरपांतूच 
आपणालें बरें भलें आसा असो ताचो समज जाता आनी ते सदांकाळ आपणा 
सुवादीन उरचे म्हण तो तरातरांचीं बळां वापरूक लागता. वांगडा, दुसरेय 
आपणाक आपणा सुवादीन दवरपाचो यत्न करीत आसात म्हणपाचेंय तो पळेता. 
तांचेय आड ताका झुजचें पडटा. दुडवांकार, वेपारी, जमीनदार, राजा (सत्येर 


आशिल्ले), आपणाली सत्या तिगून उरची म्हूण सदांच जागरूक रावतात आनी 


सदांच लोकां कडेन नवीं नवीं झगडीं मोलावन घेतात. कोण दुसऱ्यांच्यो जमनी 
खाता. (राजा दुसरीं राज्यां जिखता.) कोण दुसऱ्यांक नाडटा. कोणाक मेळूंक 
नात असल्यो पदव्यो जोडून आपूण सरसमानां परस वेगळो, वयल्या पांवड्याचो 
म्हूण दाखोवप होय अवगूण ह्याच (दुसऱ्यांचेर सत्या चलोवपाच्या) 
संस्कारांतल्यान जल्माक आयला. आपणाली सत्या संपत वाडोवपा खातीर खासा 
आपणाल्याच सागात्यां कडेन संघर्श करप होय अवगूण ह्याच संस्कारांतल्यान 
जल्माक आयला. 

तॉलस्तॉय म्हणटा, आपणाली सत्या वाडोवपाच्या वावरात मनशाक सदां 
पशुबळाचो वापर करचो पडटा जाल्ल्यान तो मोगान दुसर्‍्यांक जिखपा बदला 
दुसऱ्यांक आपणाले प्रतिस्पर्धी वा दुस्मानूच अदीक करून घेता. दुसरो आपणाक 
खावचो ना मूं, दुसरो आपणाक जिखचो ना मूं, दुसरो आपणाक आपलो बंदो 
करचो ना मूं, ह्या भ॑यानूच ताका दीस काडचे पडटात. आनी सदांकाळ तो 
उचाबळितूच उरता 

दुसऱ्यांचेर सत्या चलयता तो आपूण केन्ना स्वतंत्र जावंक पावना. ह्या 
सत्या चलोबपाच्या संस्कारांतल्यान मनीस मेकळो जाले बगर तो धतरिर स्वर्ग 
निर्मुपाचें काम केन्ना करूंक पावपाचो ना. 

होय संस्कार मनशांतल्या आध्यात्मीक अंशाचे उकतावणेक आडखळीचो 
जावन बसला. 


मनीस सुसंगीत, सुखाचें जिवीत जियेवंक आंबडेता. देखून सुखां जोडपाच्यो 
ज्यो ज्यो माण्ण्यो करू येतात तितल्योय तो करता. आनी एक दीस सुखांचो बंदो 
जाता. 


तॉलस्तॉय ११८ 


सुखांत संभोगाचे सूख व्हड. वंश मुखार चलूंक जाय म्हूण मनीस संभोग 
घेता आसतना तो वेगळेच एके कडेन पावता. संभोगांत जो आनंद मेळटा तोच 
जोडपाक तो संभोग घेता. वंश मुखार चलोवप हीच ताची मोख आशिल्ली 
जाल्यार एक भुरगें जायना फुडें तो संभोग घेवपाचो थांबयतलो आशिल्लो. केन्ना 
थांबना. हाचो अर्थ, संभोगाचो हेतू तो सांगता तो - वंश मुखार चलोवप हो न्हय. 
रतिसूख घेवप होच ताचो खरो हेतू आसता. 
संभोग ही कुडीची एक “गरज” अशेंय तो केन्ना केन्ना म्हणटा. पुणून 
बाकीच्यो गरजो भागूंक पाल्यो नात - देखीक, जेवण खाण मेळळें ना, उदक 
पिवण मेळळे ना जाल्यार मनीस जियेवक पावचो ना, मरतलो. तसो संभोग घेवक 
मेळळो ना म्हूण तो मरपाचो आसा व्हय? संभोगा पसून पयस राविल्ले ब्रह्मचारी 
संवसारांत कितलेशे आसात. थोडे आसूत मागीर ते. कोणूच मरूक नात. सगळेच 
ब्रह्मचारी जाले जाल्यार मनीस जात निरवंश जातली म्हूण भियेवंपाचें कारण ना. 
सगळेच ब्रह्मचारी जावपाचे नात. प्रस्न तुजो , धर्तरिर स्वर्ग निर्मूक भायर सरला 
ताचो. स्वर्ग सोड, देश गुलाम आसलो, तो स्वतंत्र जाल्लो तुका जाय आसलो, 
स्वातंत्र्या खातीर तूं वावरूक सोदता आसलो, तुर्ताक चलता ती अन्यायी समाज- 
वेवस्ता मोडून तिचे सुवातेर नवी न्यायाची, समतेचेर आधारिल्ली समाज-वेवस्ता 
घडोवपाच्या वावरांत आपणालो हातभार लागचो अशें दिसता आसत जाल्यार 
तुज्यांतल्या ध्येयवाद्याक घरा-संवसाराच्या, बायल-भुरग्यांच्या जंवजाळांत 
आपणाक घुसपावन घेवप पुटवपाचें ना, इतलें तुवें लक्षांत घेवंक जाय. दोनूच 
वाटो तुजे मुखार आसात - घर-संवसारांत घुसप नासतना समाजा खातीर, देशा 
खातीर, संबसारा खातीर, क्रांती खातीर करूंक जाय त्यो लागणुको करपाक 
जिवीत ओंपप वा, आपूण दुबळो, आपणाक ब्रह्मचर्य पेलपाचें ना अशें मानून 
लग्न जावप, भुरगीं जल्माक घालून, तांकां ल्हानाचीं व्हड करून तातूंत धादोशी 
रावप आनी समाजा विशींच्यो तुज्यो लागणुको तुज्या भुरग्यां भितल्लो कोणूय 
पुर्‍्यो करतलो हे आशेर जियेवप. 
गुरवाचार आडावपाचे कांय कृत्रीम, अडेचे उपाय आयल्यात. पुणून ह्या 
उपायांनी घोव-बायल दोगांय आपणाल्या विकारांची गुलाम जातात आनी 
दोगांयचो व्यभिचाराचो मार्ग मेकळो जाता. बळयां ब्रह्मचर्य घेतिल्ल्यान मनशांत 

विकृती येता. ते विकृती परस ही विकृती समाजाचे नदरेन घातमारी. . 

ते भायर, अतिरेकान संभोगाचो आनंदूय उणो मेळटा. 

मनशांतलो आध्यात्मीक अंश उकताडा येवपाक संभोगाच्या ह्या 
संस्कारांतल्यान मनशान आपणाक सोडोवन घेवंक जाय. 

मनीस खूब फावर्टी आपणाक चाळोवन घालता, आपणाक उत्तेजीत करता. 
तो प्राकृत अवस्तेंत - म्हळ्यार, हेर जनावरांच्या पांवड्यार - आशिल्लो जाल्यार 
तागेलो हो उत्फर्का समजूं येतालो. पुणून तो त्या पांवड्यार उरूक ना. तरी 
आसतना, खूब फावटीं ताका त्या पांवड्यार देंवपाची कूय येता. आनी तो केन्ना 
तंबाकू ओडटा, केन्ना सोरो पियेता, तर केन्ना झिंदाबाद, मुर्दाबाद करून हें मोड, 
तें फोड करपाक लागता. म्हळ्यार, आपणांतलें मनीसपण चिङ्डून वा मारून तो 
आपणाक पशुत्वा कडेन व्हरता आनी मनीसपणाच्या लागणुकां पसून आपणाक 
पयस करता. केन्ना केन्ना पशुंकूय क्रूरपणान भरिल्लो दिसचो असल्योय करण्यो 
करपाक लागता. 

उत्तेजीत करपी तंबाकू सोच्याचे शिमेंतूच मनीस राविना. भांग, गांजो, 
अफीण (आनी हालींसाराक सोदून काडिल्लीं) तरातरांचीं घुंबळे वखदांय तो 
घेवपाक लागता. तॉलस्तॉय ह्या उत्तेजीत करपी उपायांत धर्माच्या वा राष्ट्रपुजेच्या 
नांवान चलिल्ल्या झुजांचोय आसपाव करता. आनी म्हणटा, हे सगळे उपाय 
मनशांतल्या आध्यात्मीक अंशाक जाग हाडपाक आडखळी तर निर्माण करतातूच, 
ते भायर, ते मनशाची अवनतूय घडोवन हाडटात. 


तॉलस्तॉयाची वाड ख्रिस्ती धर्मपरंपरेंत जाल्ली. ख्रिस्ती धर्मपरंपरेची 
उतरावळ ताचे संवकळीची. हे उतरावळीचो आधार घेवन मनशांतल्या 
आध्यात्मीक अंशाचे उकतावणेक आडखळ हाडपी संस्कारांक “पातकां? 
म्हणटा. ह्या पातकांक लागून समाजांत कांय अन्याय चलूंक लागल्यात आनी 
ह्या अन्यायांनी कांय प्रस्न निर्माण केल्यात अशें म्हणटा. 

तो म्हणटा, मुळाव्यो गरजो भागोवपाचो वावर सगळ्यांनी उत्पादक स्रम 
करून केल्लो जाल्यार आयज घर भरून दार ओतता असले गिरेस्त लोक एके 

बटेन आनी मर5 सर स्रम करून उपाशीं वा अर्द पोटार राविल्ले गरीब लोक दुसरे 
बटेन दिश्टी पडचे नाशिल्ले. संपत एकठांय करपाची गरज कोणाक भासची 
नाशिल्ली आनी ती “सांबाळपा खातीर' कोणाक आपणाली शक्त खर्च करची 
पडची नाशिल्ली. कोण चिड्डुपी उरचे नाशिल्ले. कोण चिड्डल्ले उरचे 
नाशिल्ले. कोण शोषक जावचे नाशिल्ले. कोण शोषीत उरचे नाशिल्ले. गिरेस्त 
गरिबां मजगतीं दुस्वास, मत्सर, संघर्श दिश्टी पडचे नाशिल्ले. खून जावचे नाशिल्ले 
चोरयो जावच्यो नाशिल्ल्यो. दरवडे पडचे नाशिल्ले. कोणाक ख्यास्त जावची 
नाशिल्ली. कोणाक बंदखण भोगची पडची नाशिल्ली. कोणाक गोळाक 
लावपाचीय गरज उरची नाशिल्ली. सत्ये खातीर सर्त चलची नाशिल्ली. 
एकामेकांक हरोवपी झुजां जावचीं नाशिल्लीं. पूत बापाय आड, भाव भावा 
आड, घराबे घराब्यां आड वचचे नाशिल्ले. 

संभोगाचें पातक मनशान करूंक नाशिल्लें जाल्यार बायल-मनीस सदांकाळ 
दादल्याची गुलाम जावन रावची नाशिल्ली. कोण बायल-मनशेक आपणा जाळांत 
घुसपावचो नाशिल्लो. बायलो वायट मार्गान चलच्यो नाशिल्ल्यो. समाजांत वेश्या 
दिश्टी पडच्यो नाशिल्ल्यो. घोव बायलेचो दुबाव घेवचो नाशिल्लो, बायल घोवाचो 
घेवची नाशिल्ली. बायलांक लागून झगडींय जावचीं नाशिल्लीं आनी पोटांतलें 
भुरगें व्हळोवपा खातीर कोण गर्भपातूय करचे नाशिल्ले. 

तंबाकू, सोरो, अफीण, गांजो नाशिल्लो जाल्यार कोण हुर्रर फुर्रर जावचो 
नाशिल्लो. कोण तरर जावचो नाशिल्लो. धर्मकोल्ल नाशिल्लें जाल्यार कोण 
धर्मकुङ्डो जावचो नाशिल्लो (कोण कोणाच्यो मशिदी, इगजो, देवळां मोडचे 
नाशिल्ले) आनी राष्ट्रपुजेचो धर्म चल नाशिल्लो जाल्यार खंयचोच देश दुसर्‍या 
देशाचेर घुरयो घालचो नाशिल्लो. खंयचेच कडेन झुजां चलचीं नाशिल्लीं. 


डे 


आपणांतलो मोग जागोवप, वाडोवप आनी व्हांवतो करप हीच जिविताची 
मोख म्हणपाची जाणवीक मनशाक केन्ना जाता? ताचे बुद्दीक जाग येता तेन्ना. 
हे उकतावणेक आडखळ हाडपी अंतराय पयस करपाचो वावर आपणें करूक 

जाय म्हणपाचीय जाणवीक ताका तेन्ना जाता, आनी ही जाणवीक बुद्दीक | 
जाग आयले उपरांतूच जाता. 

हे अंतराय पयस करपाच्यो दोन वाटो आसात- 

ह्या अंतरायांक लागून खंय खंय कसले कसले परिणाम घडून येतात ते : 
स्पश्टपणान पयलींच जाणा जावन घेवपाची एक, आनी, खंयचो अंतराय पयलीं 
पयस करप, खंयचो उपरांत, हो क्रम थारावपाची दुसरी. जाची पाळां मुळा दुसऱ्या 
खंयच्या अंतरायांत रिगिल्लीं आसात, असलो कसलोच अंतराय पयलीं पयस 
करपाचो यत्न करूंक फावना. खूब जाणांच्या लक्षांत ही गजाल येना. देखून क्रम 
थारायनासतना ते खंयचोय एक अंतराय पयलीं पयस करपाचो यत्न करतात. 
परिणामी, तांचे सगळे यत्न फुकट वतात. अंतीं निर्शेणीच तांच्या पदरांत पडटा. 

क्रम थारावप खूब म्हत्वाचे. तॉलस्तॉय म्हणटा, सगळ्यांत पयलीं आमी 
मन उचांबळीत करपी, चेतोवपी, मनशाक तर्रर करपी तंबाकू, सोरो, अफीण, 
भांग, गांजो ह्या व्यसनां पसून पयस रावया. हीं व्यसनां मनशाक तागेल्या खरेल्या 
रुपाची जाणविकूच जावंक दिनात. आपूण कितें करपाक जल्माक आयलां, 
आपणाक खंय वचपाचें आसा हेंवूय कळूंक दिनात. एके भाशेन ताका जनावरां 
पाश्ट पांवड्यार व्हरून पावयतात. तंबाकू, सोरो, अफीण, भांग, गांजो 
ओडटकूच, खातकूच ,पियेतकूच मनशाक तरतरी येता खरी. ताका बरेंऽ दिसता 
खरें. पुणून ही तरतरी तिगून उरना. ती रोखडी देंवता. मागीर, परती तरतरी हाडपाक 
मनशाक त्योच वस्तू परत्यो ओडच्यो, खावच्यो वा पियेवच्यो पडटात. मनीस 
आपणाक सारको नियाळून पळेत जाल्यार ताका दिसून येतलें, ह्या व्यसनांक 
लागून आपणाली बुदूद मंद पडल्या. कार्यशक्त उणी जाल्या. आरोग्य इबाडलां. 
इतलेंच न्हय, तर सरसमान सुखां पसुनूय आपूण पयस गेलां. ते भायर, आपणाल्या 
घरच्या लोकांक आपणाल्या व्यसनांक लागून जें सोंसचें पडलां ताका अंत पार 
ना. जोड सगळी व्यसनांतूच काबार जाल्या. केन्ना केन्ना आपणा हस्तुकीं सभ्य, 
संस्कारी मनशाक सोबचीं नात असलींय कर्मा घडूंक लागल्यात. केन्ना निश्ठूर 
कर्माय घडल्यांत. 

आपूण एक तर मनीसपण होगडायत रावलां वा होगडावन बसलां. 

देखून, मनशान सगळ्यांत पयलीं तंबाकू, सोरो, अफीण, भांग, गांजो हांकां 

हात लेगीत लावचों ना असो निर्णय घेवंक जाय. तांची रुचूच घेवंक जायना. 
आनी धरुया, पळोवया म्हणून वा घाळपणान रूच घेतली जाल्यार तांची संवय 
लावन घेवंक जायना. आनी संवय लागलीच जाल्यार ती मोडूंक मात लेगीत 
कळाव लावंक जायना. 

खूब जाणांचीं हीं व्यसनां सुटल्यांत. आमचींय सुटूं येतात. फकत नित्शयूच 
करूंक जाय. म्हणटकूच सुट्टलीं. मागीर, खरेल्या अर्थान “बरेंऽ” दिसतलें. मन 
प्रसन्न उरतलें. 

उपरांतूच हे दिकेन दुसरे पावल उखलचें. 

दुसरें पावल खंयचें? जाता ते मेरेन सैमाच्या नेमाक धरून चलचें, हें. प्रम 
करप सैमाचो एक मुळावो नेम. तो चुकोबपाचो यत्न केन्ना करचो न्हय. आपणालीं 
कामां जाता ते मेरेन आपणेंच करचीं. तीं दुसऱयांचेर धुकलचीं न्हय. आपणालीं 
कामां जो दुसऱर्‍यांचेर धुकलता तो कामां पसून मेळटा त्या आनंदाक वंचीत उरता. 
जाका हातपांय हालोवन कामां करूंक येतात ताकाच विसव कित्याक म्हणटात, 
तें बरे समजता. आळशाक ताचें म्हत्व समजना. जो स्रम करिना ताची कूड 
दुबळी पडटा. ताची भलायकी इबाडटा. ताका तरांतरांच्यो पिडाय जातात. 

आपणालीं लुगटां आपणेंच उमळचीं. आपणाल्या लुगटांक आपणेंच इस्त्री 
मारची. आपणालीं आयदनांय आपणेंच घांसचीं. जंय चलून वचूं येता थंय चलून 
वचचें (गाडयेंत बसून वचचें न्हय). आपणाली पोटली आपणेंच उखलची. ती 
उखलपाक हमालाक उलो मारचो न्हय. घरांत आपणेंच सान्न मारची. घरांत 
वावराडी नोकर आसप ही लजेची गजाल अशें मनशाक दिसूक जाय. जाता ते 
मेरेन वावराड्यां नोकरां बगर चलोवचें. 

एक खरें, सगळींच कामां सगळे करूंक पावनांत. म्हूण समाजान स्रमाची 
वांटणी केल्या. ह्या स्रम-विभाजनाक लागून दुसर्‍या कडल्यान कांय कामां जण 
एकल्याक करून घेवर्चीच पडटात. घेवचीं, पुणून घेता ताचे दुपेटीन ताका दिवंक 
जाय हें लक्षांत दवरचें. आपणालीं कामां आपणें करून दुसऱ्यांच्या आधाराकूय 
वचचें. 

आनी सगळ्यांत म्हत्वाचें- पायखिळो निवळ करपा सारके काम केन्नाच 
दुसऱया कडल्यान करून घेवचें न्हय. तें आपणेंच करचें. 


१२३ तॉलस्तॉय 


दादले-मनशान ह्या “दुसऱ्यात नोकरां चाकरां भायर आपणाले बायलेचोय 
आसपाव करूंक जाय अशें तॉलस्तॉय म्हणटा. बायल नोकर न्हय, हें लक्षांत 
दवरूंक जाय. घरांत तुजो पांवडो तोच तिचो हें विसरू नाका अशें तो सांगता. 

तिसरें पावल खंयचें उखलचें हें सांगता आसतना तॉलस्तॉय एक म्हत्वाचें 
सत्य आमचे मुखार दवरता. तो म्हणटा - 

जाच्यो गरजो उण्यांत उण्यो तो चडांत चड सुखी. 


समाजाची, देशाची, संवसाराची आनी देवाची (तॉलस्तॉयाचें आवडटें | 


उतर हें) सेवा करप असल्याच मनशाक सोपें. इतलेंच न्हय तर, जाच्यो गरजो 
उण्यांत उण्यो तोच भितल्ल्यान चडांत चड गिरेस्त. जाच्यो गरजो चड तो 
भितल्ल्यान कंगाल अशेंय तो म्हणटा. 


खावप पियेवप, न्हेसप पांगरप, न्हिदप ह्यो मनशाच्यो मुळाव्यो गरजो. त्यो | 


भागुंकूच जाय. पुणून ताणें एक विसरूक फावना - 
अन्नाचे सूख मिश्टान्नांत न्हय, तर भुकेंत आसता. पिवपाचें सूख सरबतांत 


न्हय, तर तानेंत आसता. लुगटाचें सूख ताच्या सोबीत सुंदर रंगांत न्हय, तर मनीस 


शिंयांत कुडकुडटा तेन्ना मेळटा. आनी घराचें सूख व्हडल्या राजम्हालांत न्हय, 
तर वता पावसा पसून सरक्षण मेळटा ते खोंपींत लेगीत आसता. चुरचुरीत भूक 


लागिल्ल्यांक सुके भाकरेंत जें सूख मेळटा तें भूक नाशिल्ल्यांक मिश्टान्नांत मेळना. 
शियांत कुडकुडटल्यांक दाट कामळेंत जें सूख मेळटा तें गिरेस्तांक सोबीत सुंदर 
न्हेसणांत मेळना. पावसांत भिजिल्ल्यांक सादे खोंपींत सूख मेळटा तें भिजूंक 
नाशिल्ल्या राजाक व्हडल्या राजम्हालांत मेळना. 

गरजो भागोवपा खातीर मनीस एका फुडलीं एक साधनां उपकरणां जमयत 
आयला. तांकां लागून ताका गरजो भागिल्ल्याची धादोसकाय मेळटा व्हय? 
परती, ताची भलायकी इबाडटा. ताचीं कांय आंगां दुबळीं पडटात. दुबळ्या 
कोठ्याक कसलें अन्न धादोशी करतलें? आनी रगत नाशिल्ले कुडीक कसले 
लुगट ऊब दितलें? खुबश्या जाणांक मनशांचीं हीं दुःखां दिश्टी पडनात, असल्यांची 


फकत गिरेस्तकायूच पळेतात आनी मागीर तांचे कडेन आसा तें आपणा कडेनूय | 


आसचें म्हूण आंवडेवंक लागतात. सतींत देंवतात. आनी तांचे बरीच धूळदशेक 
पावतात. 

तॉलस्तॉय म्हणटा, गरजो वाडोवच्योच न्हय. नवीं नवीं साधनां उपकरणां 
घरांत हाडचीं न्हय. च्या बगर चलू येता जाल्यार च्या घेवची न्हय. मांसा बगर 
चलोवं येता जाल्यार मांस घरांत हाडचें न्हय. घर मोडूक नासत जाल्यार तें पोरणें 
जालां अशें म्हणून नवें घर बांदचें न्हय. बांदचेंच पडलें जाल्यार राजम्हाला सारकें 
बांदचें न्हय. सादें बांदचें. 

सामके “अर्थ नाशिल्ले? कशे बदल हे. पुणून तॉलस्तॉय म्हणटा, हे अर्थ 
नाशिल्ले बदल मनीस आपणाल्या जिवितांत करूंक पावलो - आनी साद्या 
रावपांतूच सूख आसा अशें मानून रावलो - जाल्यार संवसारांतल्या हजार 
दुःखांतलीं णबशे णव्याण्णव दुःखां आपशींच ना जातलीं. 

मनशाक मरण केन्ना येत, सांगूं येना. केन्नाय येवं येता. आयज येवं येता, 
आतांच्या ह्या खिणाक लेगीत येवं येता हें मतींत धरून बुदूद आशिल्ल्या मनशान 
फुड़ाराच्या हुसक्यान आयचें सूख होगडावचें न्हय आनी आयचे लागणुकेक 
फाट करची न्हय. 

काळजांतलो मोग जागोवप, वाडोवप, व्हांवतो करप ही मनशाची सगळ्यांत 
ब्हडली लागणूक. ती सोडूक जायना वा तिची उवेखणी जावंक दिवंक जायना. 

मनीस हें नकळ व्हय? जाणा. तरी आसतना तो फायचोच हुसको सदां 
करीत आयला. फायचे खातीर धन संपत एकठांय करीत राबवला. फकत 
आपणाल्या फुडाराच्या हुसक्यान न्हय, घरच्यांच्या, फुडल्या पिळग्यांच्या हुसक्यान 
जियेला. 

परिणाम- तो मोगाच्या नेमाचो भंग तर करताच. ते भायर, खासा आपणालें 
सुखूय होगडावन बसता. 

हुसको केन्नाच कोणाक सुखान न्हिदूक दिना. 

मनशाक गरजो भागोवपा खातीर जोडचेंच पडटा. तो धन-संपत्त एकठांय 
करता ताचे फाटली मुखेल प्रेरणा हीच आसता. आपूण जोडटां तें आयज उपकारा 
पडूक जाय, फाल्यांय पडूक जाय, सदांकाळ पडूक जाय ह्या हावेसान तो जोडटा. 
ते धन संपत्तेचो तो धनी जावन रावता. पयली गजाल म्हळ्यार, फुडाराचो हुसको 
कितलो काडचो हेंच ताका कळना. एका म्हयन्याचो, एका वर्साचो, धा वीस 
वर्सांचो कांय फुडल्या धा वीस पिळग्यांचो? दुसरी गजाल, धनसपत्तेच्या हुसक्यान 

तो जिविताचो खरो आनंद भोगुंकूच पावना, हेंवूय ताका समजना. तिसरी गजाल, 
जमयल्ली धन-संपत्त कोणूच चोरून व्हरीत, नाडून व्हरीत ह्या भयान आपणाक | 
सारकी न्हीद पडना हाचें भानूय ताका उरना. चवथी गजाल, जी जोड एकठांय | 
जाल्या ती ताका पुरोशी केन्ना दिसचना. ती तो वाडयत रावता आनी ती 
वाडोवपाच्या आनी सांबाळपाच्या यत्नांत आपणाली पुराय शक्त खर्चता हाची 
ताका केन्ना जाणवीक जायना. फायच्या हुसक्याक जिवीत ओंपून तो आयचें 
सूख होगडावन बसता. 

फुडारा खातीर आपणाल्या हातां-पांयांचेर पातयेवन रावपी, दुसर्‍यांचो 
आधार घेवन आनी दुसऱ्यांक आधार दिवन जियेवपी आनी सुकण्यां-शेवण्यां 
भाशेन आपणाले पोसवणे खातीर सैमूच कितें न्हय कितें उत्पन्न करीत आसा 
अशें मानून निश्चिंत रावपी मनिसूच जिविताच्या सगळ्या तरांच्यो खोशयो, सगळे 
आनंद भोगूक पावता हें घट बरें मतींत धरून मनशान जियेवंक जाय. धन-संपत्त 
एकठांय करपाचो तुजो वावर हे खोशयेचो लाखावो वांटो लेगीत भोगूक दिना हैं 
विसरू नाका. 

फायचो हुसको सामको ना करूक येवपाचो ना हें खरें. पुणून तो जाता 
तितलो उणो करू येता, अशें म्हणून तॉलस्तॉय सांगता, धन-संपत्तेत वाड करचों 
ना, भर घाळचों ना असो निर्णय घे आनी जी जमल्या तिचो उपेग फकत आपणा 
खातीर वा आपणाल्या घरच्यां खातिरूच करचों ना, तिचो समाजाक चड़ांत 
चड़ उपेग जावंक दितलो असो नित्शय कर. तूं धन एकठांय करपाच्या 
“व्यसनां'तल्यान मेकळो जातलों आनी कोणाक भिये नासतना जियेवंक 
लागतलो. तेन्नाच तुज्यांतलो मोग व्हांवतो जावपाक लागतलो. 

धर्तरेर देवाचें राज्य हाडपाक वावरप हें साध्य आनी तें हाडपा खातीर 
काळजांतलो मोग जागोवन, वाडोबन व्हांवतो करप हें साधन म्हणपाचें जाका 
समजलां तो केन्ना कोणा कडेन झगडीं-झुजां करचो ना, केन्ना कोणाक चिड्डुचो, 
चेपचो ना, केन्ना कोणा कडल्यान ताचे इत्से आड आपणालीं कामां करून 
घेवंचो ना. 

दुसऱ्यांची सेवा करुनूय तो काळजांतलो मोग व्हांबतो करतलो . 

पुणून आमी पळयतात केन्ना केन्ना व्हडले व्हडले बुदवंत लेगीत झगडीं 

झुजां करतात. दुसर्‍यां कडल्यान बळयां आपणालीं कामां करून घेतात. हे बुदवंत 
` आसू, पुणून पशू अवस्तेंतल्यान ते अजून वयर सरूक पावूंक नात, इतलेंच ते 
दाखोवन दितात. तांची बुद्द अजून जावंक जाय तितली जागी जावंक ना. 

तॉलस्तॉय म्हणटा, जे मेरेन मनशांतलो पशू ना जावन वचचो ना, ते मेरेन तो 
कितलोय बुदवंत जालो तरूय दुसर्‍यां कडेन झगडपाक, दुसर्‍याच्या हातांतलो 
उंडो झोंबून घेवपाक, आपणाक रावंक मेळचें म्हूण दुसऱ्याक ताच्या घरांतलो 
धांबडावन घालपाक अनमनचो ना. झगड्यांत जैत जोडले उपरांतूय झगडपाचें 
तो थांबोबचो ना. कुड्डो जावन हारिल्ल्याक सामकोच ना करपाक तो वावुरतलो.. 
परिणाम एकूच जातलो, तो हारिल्ल्याच्या मनांत आपणा विशीं दुस्वास 
जागयतलो, आपणालेंय जिवीत विखाळ करून उडयतलो . आनी हारलो जाल्यार 
परतो तेमाक पेट्टलो आनी आपणा मुखार तरातरांचीं संकश्टां ओडून हाडटलो . 

म्हण तॉलस्तॉय म्हणटा, झगडीं झुजां करूच नाकात. जाल्यारूच तुमी 
नमळ जावंक पावतले, खरेल्या अर्थान स्वतंत्र जातले आनी हातात घेतिल्लो 
बाबर जीव ओतून करूंक पावतले. जो दुसऱयांक आपले वरी लेखता तोच 
दुसऱयाचो मोग जिकूक पावता. असलोच मनीस नमळ जावंक पावता. कोणेंय 
ताच्या एका पोल्यार थापट मारले जाल्यार दुसरो पोलो मुखार करपाची तांक 
ताच्यांत येता. 

दुसऱ्यात दुस्वास जागोवन कोणूच आयजवेर सुखान जियेवंक पावूंक ना. 

सत्या कोणाचेरूच चलोवची न्हय. कोणाच कडेन कसलींच झगड़ीं करचीं 
न्हय. नवीं झगडीं तर मोलावन घेवचींच न्हय. पोरणीं झगडीं पालयत रावची. 
इल्लो इल्लो करून मनीस पशुत्वांतल्यान वयर सरत वतलो. 

झगडीं झुजां जितरली उणीं तितलें संवसारांत सूख चड. 

आपणाक आपलोच बंदो करपी एकूच संस्कार दाखोवचो पडलो जाल्यार 
भोगाचोच दाखोवचो पडटलो. 

भोगांत संभोग सगळ्यांत व्हड. केन्ना तृप्तूच जायना. 

बंश मुखार चलोवप ताचो मुदल उद्देश आशिल्लो. पुणून सैमान ताका 
आनंदाची जोड दिली. देखून, मनीस वंश मुखार चलोवपा खातीर न्हय, तर 
तातूंत मेळटा तो आनंद जोडपाक संभोग घेवपाक लागलो. ल्हवू ल्हवू होच 

ताचो मुखेल उद्देश अशें मानपाक लागलो. संभोगाक लागून भुरगें जावें न्हय 
म्हूण गुरवाचार आडावपाचे तरातरांचे उपाय ताणें सोदून काडले. परिणामीं, ' 
मनीस आपणालेच घरकान्नीक न्हय, तर संभोगा खातीर दुसऱ्यांच्या घरकान्नीक | 
आपणाल्या जाळांत घुसपावंक लागलो. घरकान्नीय हेंच करपाक लागल्यो. _ 
दुसऱ्यांच्या घरकारांक आपणाल्या जाळांत घुसपावंक लागल्यो. | 
संभोगाक तुर्ताक धरबांदूच उरूक ना. | 
आनी, हाका लागून “कुटुंबाचें सूख ' म्हूण जें कितें आशिल्ले तें ल्हवू ल्हवू | 
ना जावपाक लागलां. घोव बायल एकामेकांक एकनिश्ठ आसतालीं. तांची एकां 
मेकाविशींची निश्ठा उणी जायत वचूंक लागल्या. दोगांय एकामेकांचो दुबाव 
घेवन झगडपाक लागल्यांत. केन्ना केन्ना सोंसूं नज जावन लग्नमोड़ करून दोगांय 
एकामेकां पसून पयस सरपाक लागल्यांत. लग्नाचें भुरगें आसले जाल्यार तें केन्ना 
बापाय सरीं तर केन्ना आवय सरीं रावन एकलें एकमुळें वाडपाक लागलां. 
सगळ्यांत हुसक्याची गजाल म्हळ्यार, दादलो बायल दोगांयच्यो एकामेका 
कडेन पळोवपाच्यो नदरोय बदल्ल्यात. दादलो-मनीस बायल-मनशे कडेन “मादी? 
म्हण पळयता आनी बायल-मनीस ताचे कडेन “नर” म्हूण पळयता. दोगांय नर 
मादयेच्या पावड्यार येवन पडल्यांत. मान भौमान , व्हडबीक, प्रतिश्ठा दोगांचीय 
उरूक ना. गर्भपात, बालहत्या, बलात्कार, शिंदळकी सगळें हे नदरेक लागून 
आयलां. तरातरांच्यो पिडाय समाजांत पातळूक लागल्यात. 
तॉलस्तॉय म्हणटा, संभोगाची ओड हुमटावन उडयल्ले ब्रह्मचारी संवसारांत 
आसले तरूय सगळ्यांनी ब्रह्मचार्याक पाळो दिवन जियेवचें अशी उमेद आपूण 
बाळगिना. पुणून संभोगाची ओड सगळ्यांनी आळाबंदा हाडुंकूच जाय. सगळ्यांनी 
संयमान जियेवक जाय, दादल्यांनी एकपत्निव्रती जावंचें आनी बाकीच्या सगळ्या 
बायलां कडेन आवय-भयण-धूव म्हूण पळोवचें. बायलांनी एकपतिव्रती जावचें 
आनी सगळ्या दादल्यां कडेन बापूय-भाव-पूत म्हूण पळोवचें. कठीण न्हय हें. 
मनाक तशी तालीम दिवक जाय. आनी समजा, कठीण दिसले जाल्यारूय हेच 
भशेन चलून दादलो बायल हांची एकमेकां कडेन नर मादी म्हण पळोवपाची नदर 
बदलूंक जाय. दोगांयचेंय मुदलांतलें व्हडपण तांकां परतें जोडून दिवंक जाय. 

है. 


तॉलस्तॉय दोन शिटकावण्यो दिता. तो म्हणटा, आपणाक फटोवं नाकात 
आनी दुसऱयां कडल्यानूय फटोवन घेवं नाकात. 
| तुमचे हस्तुकीं घडटात त्या चुकींक, गुन्यांबांक (वा पातकांक ) लागून 

तुमकां आनी समाजाक कितें भोगचें पडटा, तुमी जाणात. तरी आसतना, तुमी 
चुको, गुन्यांव करीत रावतात आनी वयल्यान तांचें समर्थनूय करतात. केन्ना 
म्हणटात, कितें करू? कांय जापसालदारक्यो आंगार पडल्यात. घर-संवसार 
घेवन बसलां. तो सोडून कसो दितलों? संवसार वार्‍यार पडटलो. केन्ना म्हणटात, 
कांय कामां आंगार घेतल्यांत. तीं सोडून दिलीं जाल्यार म्हजेंच एकल्याचें न्हय, 
कितल्याश्याच जाणांचें लुकसाण जातलें; शेत रोयलेंना जाल्यार तें पाड पडटले; 
फॅक्टरी चलयलिना जाल्यार कामदार बेकार पडटले. केन्ना तुमचो कोण मनीस 
चोरी करता वा कसलोय गुन्यांव करता. दुसन्यान कोणेंय हो गुन्यांव केल्लो 
जाल्यार ताका ख्यास्त जावंकूच जाय अशें तुमी म्हणटले. पुणून हो “तुमचो? 
मनीस आसता, तुमचे घरचो, सोयर्‍यां मदलो, जातीचो वा पक्षाचो आसता 
तेन्ना ताचो गुन्यांव तुमी दोळ्यां आड करतात. 

सगळें चलत आयलां तशेंच चलयत रावतात. 

मागीर? आपलीं कामां दुसऱयां कडल्यान करून घेवप; आपणा खातीर 
दुसऱयांक स्रम करूंक लावप, दुसर्‍यांचेर सत्ता चलोवपाक लागप, तरातरांचे 
भोग भोगीत रावप, कांय कडेन तर निश्ठुरांतलीं निश्ठूर कामांय चलयत रावप, 
सगळें “करचें पडटा” म्हूण तुमी करतात. हें फटोवप जाता. दुसऱयांकूय, तशें 
खासा आपणाकूय. 

तॉलस्तॉय सांगता, आपणाकूय फटोवं नाकात. दुसर्‍यांकूय फटोवं नाकात. 
परिस्थिती -बिरिस्थिती म्हूण कांय ना. परिस्थिती आमच्यांनी बदलू येता. परिस्थिती 
मुखार मान बागोवक जायना. तिकाच मान बागोवन आमचे फाटल्यान हाडूंक 
जाय. 

चुको, गुन्यांव (पातका) करपाची संवयूच पडूंक दिवंक जायना. 

गुन्यांव वा पातकांक तांचें पानवळ दशिल्लेंच आसता. मनशाक हें समजत 

जाल्यार तो गुन्यांव, पातकां केन्ना करचोच ना. पुणून मनशान आपणाले बुद्दीचो 
उपेग सत्य सोदून काडपा बदला असत्याचीं समर्थनां सोदून काडपांत केला. _ 
हाका लागून गुन्यांव पातकां तो चलयत रावला. 

पुणून असत्य केन्ना सत्य जालां व्हय? असत्य मनशाक सत्य कशें दिसपाक 
लागलें जाल्यार ताची बुद्द विकृत जाल्या म्हणची पडटली. बुदूद विकृत जावंक 
ताका सत्य आनी असत्य वळखूंक येवंकूच जाय. सत्य आनी असत्य वळखप 
हेंच तर बुद्दीचें काम. 


तॉलस्तॉय देव, आत्मो मानपी. प्रार्थना करपी, प्रार्थना करुकूच जाय म्हणपी. 
पुणून देव आत्म्याच्या नांवान जे भ्रम पातळळ्यात तांचे आड दांत वोंठ चाबून 
झुजपी मनीस. तो म्हणटा, ह्या भ्रमांक भावार्त म्हणूंक जायना. भावार्ता बगर 
जियेवंक येना खरें, पुणून भावार्त आनी कुङ्डो विस्वास दोनां मजगतीं व्हडले 
अंतर आसा. 

दोन तरांचे लोक समाजांत आसतात. एक, खरे भावार्ती; दुसरे, 
अंधविस्वासी. खरे भावार्ती सत्य वळखून घेतात. अंधविस्वासी चलत आयल्यात 
त्यो पोरण्यो, झिरझिरीत जावन पडिल्ल्यो, कित्याक उपकारनात असल्यो मान्यतायो 
चलयत रावतात. संवसारांतले चडशे लोक हे तरेचे. हे असत्याक सत्य लेखून 
चलतात. देव आनी मनीस हांचे मदीं एक दलाल जाय म्हणटात, आनी तो 
सांगता तें खरें मानतात. इतलेंच न्हय तर ह्या दलालांत कांय दैवी गूण आसतात 
अशेंय धरतात, आनी ताच्या उपदेसा परस चड ताणें केल्ल्या “चमत्कारा चेर 
विस्वास दवरतात. संवसारांत सगळे कडेन देवा धर्माच्या नांवान हेंच चल्लां अशें 
तॉलस्ताँयाचें म्हणणें. 

म्हण तॉलस्तॉय म्हणटा, बुदूद सोडून कित्याचेरूच वा कोणाचेरूच निंबून 
रावूं नाकात. धर्माचो उपदेस करतल्यांक दैवी पुरूस मानपाची गरज ना. ते तुमचे 
आमचे सारकेच मनीस. तेवूय चुकी करतात. सत्याचो विपर्यासूय करतात. 
चमत्कारांचेरूय विस्वास दवरू नाकात. चमत्कार कोण करिना, आनी चमत्कार 
नांवाचें संवसारांत कितेंच ना. जें जें कितें घडटा ताका कारण आसता. हें कारण 
लक्षांत येना तेन्ना जें घडटा ताचो आमी चमत्कारांत आसपाव करतात. कारण 

आयज लक्षांत आयलें ना म्हूण फाल्यां येवचें ना, अशें ना. कितल्याश्याच 
चमत्कारांचीं कारणां विज्ञानान सोदून स्पश्ट करून दाखयल्यांत. “चमत्कार” 
करून जे तुमकां आपणा वशीन ओडून घेतात तांच्यांत आनी जादू करतात 
तांच्यांत फरक ना. ते तुमकां भूल घालतात. 

दुसरी गजाल - देवा कडेन संबंद जोडपाक मदल्या दलालांची - पुरयतांची, 
मुल्ला मौलवींची, पाद्रींची, दरवेशांची - कोणाचीच गरज ना. 

तिसरी गजाल - यज्ञ-याग, पुजा पनस्कार, यात्रा, अनुष्ठांना, नामजप, 
गजर बी कसल्याच कर्मकांडांची गरज ना. बुद्दूच आमकां सत्या कडेन घेवन 
बतली. ज्ञानाचे एकूच एक साधन तें. बुद्द सोडून कित्याचेरूच वा कोणाचेरूच 
पातयेवप ना. सत्याची पारख आमकां बुद्दूच करून दितली. तिच्यांत ही तांक 
आसा. “तिचेर पातयेबंक जायना, ती आमका भ्रमात उडयता” बी म्हणटात तें 
खरें न्हय. बुद्दीन केन्नाच कोणाक भ्रमांत उडोवंक ना. तिणें उगडें नागडें सत्यूच 
सदां सांगलां. तर्क केन्नाय आमकां हे वटेन ते वटेन घेवन वचत. बुदूद सत्य 
सोडून दुसरे खंयचेच कडेन घेवन वचपाची ना. असत्या कडेन तर ती केन्नाच 
व्हरची ना. ना म्हळ्यार नाच ना. 

देवाक वळखुपाक खंयच वचपाची गरज ना. तो आमच्या काळजांतूच 
बसला. तुज्यांत मोग करपाची तांक आसा तो ताचोच अंश. मोग उकताडार 
हाडूक जाय आनी ताचे उकतावेणेक आड येतात त्यो आडखळी पयस करूंक 
जाय. 


भावार्ताच्या नांवान कुड्ड्या विस्वासांत घुसपून पडचें न्हय म्हूण बुदूद सोडून 
दुसर्‍या कित्याचेरूच पातयेवंक जायना; नाका नाका जाल्ल्या भ्रमांनी आपूण 
घुसपून उरचो न्हय आनी आपणा हस्तुकीं जीं पातकां (गुन्यांव वा चुको) घडटात 
तांचीं लटकीं समर्थनां करचीं न्हय हें सांगता आसतना तॉलस्तॉय म्हणटा, हें 
सगळें खबर आसून लेगीत मनीस चुको गुन्यांव करीत आयला. कित्याक? आपूण 
कोण हें तो नकळ म्हूण. 

आपणाक (आपणाल्या आत्म्याक) चडांत चड स्पश्ट रुपान वळखुपा 
खातीर आनी आपणाल्या लागणुकांची याद सारकी उरची हे खातीर तॉलस्तॉय 

आमचे मुखार एक “बन्यांतलो बरो आनी चडांत चड प्रभावी” उपाय दवरता. 
आनी ह्या उपायाक नांव दिता - प्रार्थना. आमच्या दुबळ्या आंगां आड झुजपाची 
तांक दिवपी एक फळदिणें साधन हें. 

प्रार्थनच्यो तरा दोन. आमी खंयच्या पांवड्यार आसात आनी खंयच्या 
पांबड्यार चडूंक सोदतात हाचो उगडास करून दिता ती एक. आनी, आमचे दर 
एके करणे वांगडा एका सारकी - खंड पडनासतना - चलत रावता ती, आनी 
सगळ्यो करण्यो देवाच्या पांयांचेर ओऑंपपाक तळमळत रावता ती दुसरी. 

सदच्या जिवितांतलो बऱ्यांतलो बरो वेळ सोदून, सगळ्या संवसारीक 
वेन्हारांतल्यान कडेन सरून मनीस जे प्रार्थनेन काळजाच्या खोल तळात आपणालो 
आनी परमतत्वाचो (परमात्म्याचो) स्पश्ट स्वच्छ दिश्टावो करून घेता ती पयले 
तरेची प्रार्थना. ती एकांतांतूच करपाची. कशी? हें दी, तें दी” म्हूण मागून 
न्हय. “कित्याक, तुका कित्याची गरज आसा हें तुवें मागचे पयलींच ताका 
कळिल्ले आसता. ? सादी प्रार्थना करची. तॉलस्तॉय खिस्ती संस्कारात वाडिल्लो. 
ताची सादी प्रार्थना Our Father who art in heaven, Hollowed be 
thy name, हे तरेची येशून केल्ली तसली आशिल्ली. असले प्रार्थनेक लागून 
आमच्या भितल्ल्या जिविताचें सारसर्वस्व आमच्या काळजाचे नदरे मुखार स्पश्ट 
जाता अशें तो म्हणटालो. आमचो आनी परमात्म्याचो संबंद नितळ बरो आमी 
समजूक पावतात. आमचें ध्येय स्पश्ट जाता आनी आमचें आध्यात्मीक बळगें 
वाडटा. हे तरेचे “सादे” प्रार्थनेत आमी उतरा वापरतात तीं चड करून आमच्या 
म्हालगड्यांनी आपणालो आनी परमात्म्याचो संबंद उकतायता आसतना 
वापरिल्लीं तींच आसतात. हे भाशेन आमी परमात्म्या कडेन संबंद जोडटा 
आसतनाच आमच्या म्हालगड्यां कडेनूय संबंद जोडटले. येशूचे प्रार्थनेत एका 
पोरण्या ज्यू भजनांतलीं उतरां आशिल्लीं. तींच उतरां ताणें परतीं म्हणिल्लीं. 
म्हूण, प्रार्थने खातीर येशूचीं उतरां परतीं म्हणचीं. फकत येशूर्ची न्हय, हिन्दू, 
बौद्ध चिनी संत-म्हात्म्यांचींय म्हणचीं. तांकांय प्रार्थनेची भूक लागिल्ली आनी 
तांणी प्रार्थनेत “ताका? उलो मारिल्लो. तेन्ना तांणी जी आध्यात्मीकताय 
अणभविल्ली ती आमीय अणभवूंक पावतले. ज्या उतरा उदेशीं तांकां परमतत्वाचो 
दिश्टावो जाल्लो तीं दायजान आमकां मेळ्ळ्यांत. तांचो लाव आमी करून 

घेवंक जाय. 
सदां अमक्याच एका थारायल्ल्या वेळार आमी करतात ते आनी हे प्रार्थनेत 
'एक फरक आसा. ती नित्य-परिपाठाची, चालत प्रार्थना. ही, जिवितांतल्या 
उदात्त अशा आगळ्या वेगळ्या खिणाक केल्ली प्रार्थना. असले खीण जिवितांत 
येत आसतात. चड करून मरण लागीं पाविल्ल्याची जाणवीक जाता तेन्ना. 
केन्ना केन्ना कसलेंच भायलें कारण नासतनाय ते येतात. त्या वेळार काळजाक 
प्रार्थनेची भूक लागता आनी आमी काळजाच्या खोल तळांतल्यान “ताका” 
उलो मारतात. एके तरेचो मोलादीक खजिन्या सारको खीण हो आमच्या 
जिवितांतलो. आमच्या अंतरंगाची स्पश्ट वळख करून घेवपाक आमी ताचो 
चडांत चड उपेग करून घेवंक जाय. असल्या विरळ खिणांतूच आमी परमतत्त्वाचो 
सांगात जोडून आमची उदरगत सादूंक पावतात. 
ही प्रार्थना चार चवगांक सांगाताक घेवन करपाची न्हय. दुसरे कडेन खंयच 
लक्ष वचचें ना असल्या एकातांतूच ती करपाची. हे प्रार्थनेक लागून आमी आसात 
ताच्या वयल्या पांबड्यार चडूंक पावतात. पशुपणांतल्यान मनीसपणाचे आनी 
मनीसपणांतल्यान दिव्यत्वाचे दिकेन चडत वतात. हे प्रार्थनेक लागुनूच आमी 
आमच्यातल्या निजाक वळखूंक पावतात आनी ह्या निजाक शिमेंत बांदून दवरपी 
तत्त्वां वळखून आमी त्यो शिमो तोडपाचो वावर करूंक लागतात. प्रार्थनेक लागून 
आपूण कोण हाची वळख जाल्लो मनीस खंयच्याच पातकांत पडचो ना. आदल्या 
पातकांतूय बांदून उरचो ना. पातकां ताचे हस्तुकीं घडुंकूच पावचीं नात. कित्याक, 
ताका आपणाले नीज, खरेलें रूप, स्पश्ट बरें दिश्टी पडिल्ले आसता. 
दुसरे तरेची प्रार्थना खंड पडनासतना एका सारकी भितरले भितर चलत 
रावता ती. तिका तॉलस्तॉय “सतत प्रार्थना” म्हणटा. 
आध्यात्मीक उदरगतीचे वाटेंत तीन तरांच्या चुकांची, गुन्यांवांची वा 
तॉलस्तॉय म्हणटा त्या “पातकां'ची मनशाक जाणवीक जाता. 
एक, गोरवां म्हसरांक दावीं घालून गोठ्यांत बांदून दवरतात ते तरेचीं. तीं 
गोठ्यांत बसून रावतात. केन्ना केन्ना हांबेवन “आमी हांगा आसात” म्हूण 
सांगतात. पुणून ती मनशान “बांदून दवरिल्लीं' आसतात. ताका व्हडलोसो त्रास 
दिनात. मनशाक तांचे आड चड झुजचेंय पडना. दुसरीं, जांकां तो निकतोच 

पातकां म्हूण वळखूंक लागला पुणून जीं जल्म भर तो नकळटां करीत आयला 
आनी “हांचे आड झुजूंक जाय” अशें मानूंक लागला, तीं. हांची जाणवीक 
ताका पयले तरेचे प्रार्थनेक लागून जाल्ली आसता. पुणून अजून तांचे आड 
झुजपाक ताणें आरंभ केल्लो नासता. तिसरीं, जांकां तो पातकां म्हूण स्पश्ट 
वळखूंक लागला जांचे आड तो झुजूंक लागला, झुजतना केन्ना खर्शेला, निर्शेला, 
तर केन्ना तांचेर जैतूय जोडूंक पावला, तीं. 

तिनांय आड झुजपाक खंड पडूंक दिनासतना प्रार्थना एका सारकी चलत 
रावंक जाय. एका सारके चलत राविल्ले प्रार्थनेक लागून मनशाक आपणाले बरें 
भलें कित्यांत आसा हाची जाणवीक जायत रावता. पशू संस्कारांतल्यान मेकळो 
जावपाक हे तरेचे सतत प्रार्थनेची खूब गरज आसा. 

सतत प्रार्थना परमात्म्याच्या सान्निध्याची जागरूक जाणवीक. आपूण 
एकलो ना, परमात्म्याच्या सांगातांत आसां हाचे भान. 

हे जाणविकेनूच मनीस आपणाल्या दुबळ्या आंगांचेर जैत जोडूंक पावता. 

तॉलस्तॉयान आपणाल्या सगळ्या पुस्तकां वयल्यान भौन भौन हात 
ओडिल्लो. ह्या पुस्तकाचेर मात तो निखालूस ओडूंक पावूक नाशिल्लो. आयुष्य 
सोंपपा कडेन पाविल्लें आनी वेळ उरूक नाशिल्लो. तरी आसतना, बरयलां तें 
समानधमी लोकांक उपकारा पडटलें हे आशेन ताणें तें उजवाडावंक दिल्लें. 
इंग्रजींत हें पुस्तक The Christian Teachings ह्या नांवान आयला. हें पुस्तक 
मजे खातीर वाचपाचें न्हय. “साहित्य” म्हुणुनूय वाचपाचें न्हय. साधकाचे 
“पाथेय? हें. उदरगतीचे वाटेन चलूक आंवडेतल्या मनशा मुखार खंयच्यान खंय 
वचचें हें सांगपी एक नकासो हो. वाट दाखोवपी एक दिवो हो. 

ताच्या उजवाडान चलपाचें. 


अ श ॐ 

मनीस, शिक्षक, चिंतक आनी साधक म्हण लेव 
तॉलस्तॉयाच्या जिविताची आनी विचाराची 
वळख घडोवपी एक आगळें वेगळें पुस्तक हें. 
तॉलस्तॉयाच्या तीन महत्वाच्या वैचारीक 
पुस्तकांचो आपरोस हातूंत आसा, तशे ताणें 
शिक्षणाच्या मळार केल्ल्या प्रयोगाची आनी 
तागेल्या जिविताची बळख घडोबपी दोन खेरीत 
लेखूय आसात. 


लेब तॉलस्तॉय फकत एक व्हड साहित्यकार 
नाशिल्लो. तो जिविताचो एक साधक आशिल्लो. 
हाकाच लागून महात्मा गांधी सारकेलो युगपुरुस 
तॉलस्तॉयाक आपणालो एक गुरु मानूंक 
पावि्लो. मनशाचें मनीसपण कित्यांत आसा, 
मनीसपणाक सोबऽ सारकें जिवीत कशें आसूंक 
जाय, हे सारकेले प्रस्न जांकां लागतात तांकां 
जिवाभावाच्या इश्टा वरी दिसचें अशें हे पुस्तक - 
काळजाच्यो गांठी सोडोवपी, दुबाव ना करपी, 
CICAICIC LIN 





